
पंडित ईश्वरचंद्र 
विद्यासागर 


साने गुरुजी 


प्रस्तावना 


बंगालमध्ये ईश्वरचंद्र विद्यासागर या नावाचे एक फार थोर 
गृहस्थ होऊन गेले त्यांचे नाव बंगाली लोकांना अत्यंत प्रिय झालेले 
आहे. ईश्वरचंद्र हे अत्यंत बुद्धिमान बाणेदार आई - वडिलांस देवासमान 
भजणारे दीर्घोद्योगी व दयाशील गृहस्थ होते . त्यांची कामगिरीही 
विविध प्रकारची आहे . त्यांनी बंगालमध्ये संस्कृत - महाविद्यालय 
स्त्रीशिक्षण विधवाविवाह एकपत्नित्व इत्यादी विविध चळवळींचा पुरस्कार 
करुन व त्याप्रित्यर्थ सर्व प्रकारची झीज सोसुन आपल्या बांधवांची 
सेवा केली आहे. यामुळे वंदनीय विभूतींमध्ये त्यांची गणना केली 
पाहिजे . 

पंडित ईश्वरचंद्र विद्यासागर यांचे चरित्र विद्यार्थीवर्गाला अनेक 
द्रष्टींनी मार्गदर्शक होण्यासारखे आहे . विद्यासागरांची बुद्धिमत्ता जरी 
प्रयत्नसाध्य नसली तरी पितृभक्ती दीर्घोद्योग व स्वबांधवांचे दु: ख हलके 
करण्याकरिता कोणतेही कष्ट करण्याची तयारी हे त्यांचे गुण प्रत्येकाला 
थोडया तरी प्रमाणात प्राप्त करून घेता येण्यासारखे आहेत . 
ईश्वरचंद्रांप्रमाणे जरी विद्यासागर होता आले नाही तरी दयासागर 
होण्याचा प्रयत्न केल्यास आपल्या जीविताचे सार्थक होईल असा माझा 
दृढ विश्वास आहे. स्वजनांची सेवा करीत असतानासुद्धा त्यांच्यातील 
काही लोकांच्या गैरसमजुतीमुळे किवा रूढीप्रियत्वामुळे आपणास 
हालअपेष्टा सोसाव्या लागतात त्यांचे बोल सहन करावे लागतात 
त्यांच्याकडून प्रसंगी आपला छळही होती . इतके झाले तरी कार्यावर 
नजर ठाम ठेवून , त्यांच्यातच राहून , चिडून न जाता वैतागुन न 
जाता थोर पुराष आपले ध्येय गाठण्याचा कसा प्रयत्न करतात याचे 
ईश्वरचंद्र विद्यासागर हे एक उत्कृष्ट उदाहरण होय . कार्यकर्त्या स्त्री 
पुरुषांनी हा बोध नेहमी मनात वागविला पाहिजे तरच मोठमोठी 
कामे तडीस नेणे शक्य होईल . 

बुद्धिमत्ता ही ईश्वरी देणगी आहे. परंतु सद्गुण प्रयत्न केल्यास 
संपादिता येतात सद्गुणांची वाढ करणे हे. शिक्षणाचे ध्येय असले 
पाहिजे . या दृष्टीने विचार केला असता अशी चरित्रे ही उत्तम 
शिक्षक होत . रा . साने हे शालागृहांतच मुलांना पढवूल समाधान 
मानणारे शिक्षक नसून मुलांच्या मनावर सद्वर्तनाचा ठसा कायमचा 


उमटावा म्हणून हा त्यांचा प्रयत्न आहे. रा . साने हे चांगले लेखक 
आहेत ; त्यांनी यापूर्वी लिहिलेले कै . गोपाळराव गोखले यांचे चरित्र 
विद्वानांना पसंत पडले आहे. तेव्हा प्रस्तुत चरित्राविषयी विस्ताराने 
लिहिण्याचे कारण नाही . हे चरित्र रा . साने यांनी मुद्दाम 
विद्यार्थीवर्गाकरिता लिहिले आहे. आणि विद्यार्थ्यांनी ते वाचून त्याचे 
मनन करावे इतके ते उदात्त आहे. तरी विद्यार्थ्यांनी याचे चीज 
केल्यास आणखी अशीच चरित्रे लिहिण्यास रा . साने यांना उत्साह 
वाटेल , आई - बापानी हे चरित्र आपल्या मुलांकडून अवश्य वाचून ध्यावे 
अशी त्यांना आग्रहाची विनंती आहे . 

- धों . के. कर्वे 
( प्रथमावृत्तीची प्रस्तावना ) 


पंडित ईश्वरचंद्र विद्यासागर 


बंगालमध्ये ईश्वरचंद्र यांचे नाव लहान मुलांच्या सुद्धा परिचयाचे 
आहे. आपल्या मुलांसमोर आई -बाप ईश्वरचंद्रांचा आदर्श ठेवतात . जुन्या 
बाळबोध घराण्यांत , राजनिष्ठ कुटुंबांत , राष्ट्रीय वृत्ती बाळगणाऱ्या 
गृहस्थांच्या घरांत , सर्वत्र ईश्वरचंद्रांचा कित्ता ठेवलेला असतो . मनुष्याचे 
चरित्र ईश्वरचंद्रांप्रमाणे असावे , त्यांचा जीवनक्रम डोळयांसमोर ठेवून 
मुलांनी पावले टाकावी व जगाच्या भ्रमभोवऱ्यात शिरावे आणि उत्तम 
नावलौकिक संपादावा , अशी आई -बापांची बंगाली बाळांस बालपणापासून 
शिकवण असते . विद्यासागरांचे नाव तेथे फार घरोब्याचे आहे . 
आपल्याकडे ज्ञानोबा - तुकाराम ज्याप्रमाणे प्रत्येक लहानथोरांस माहीत 
आहेत , त्याप्रमाणेच बंगालमध्ये ईश्वरचंद्रांसंबंधी आहे . 

ईश्वरचंद्र म्हणजे अत्यंत आज्ञाधारक , आई-बापास देवाप्रमाणे 
मानणारा एक सत्पुरुष, अत्यंत उद्योगी, विपन्नावस्थेतून , कष्टदशेतून , 
स्वपराक्रमाने यशोवैभव संपन्न होणारा , अशा स्वरूपांत त्यांची पुष्कळांस 
ओळख असते . ईश्वरचंद्र म्हणजे दयेचा सागर हीपण जाणीव सर्वांस 
असते . परंतु या गुणसमुद्ययाबरोबर ईश्वरचंद्र हे सिंहासारखे शूर , अनंत 
संकटांशी टकरा देणारे वीर , सतत चिकाटीने ध्येयार्थ सज्ज असणारे 
नरसिंह, सुखास न लालचावलेले , स्वाभिमानसूर्य सदैव तळपत ठेवणारे , 
सत्वासाठी सर्वस्वावर तिलांजली वाहावयास यत्किंचितही मागे - पुढे न 
पाहणारे , एक निर्भय पुरुषव्याघ्र होते हे मात्र पुष्कळांस माहीत 
नाही . पुष्कळ आई- बाप ईश्वरचंद्रांच्या जीवनातील ही गोष्ट आपल्या 
मुलांच्या मनावर बिंबवीत नाहीत . दुसऱ्याचे दु: ख पाहून ढळढळा 
रडणारे विद्यासागर , जर कोणी त्यांचा व इतरांचा स्वाभिमान , स्वत्व 
हिरावून घेण्याचा प्रयत्न केला तर हेच विद्यासागर मेरुपर्वताप्रमाणे 
धीरवृत्तीने लढण्यास सिद्ध असत ; राजा असो राजराजेश्वर असो , त्यांस 
त्यांची तमा नसे . स्वाभिमानशून्य नरांचे जीवित म्हणजे आधळे , 
निःसत्व पशूचे जीवन होय . पशूसुद्धा स्वत्वासाठी धडपडतात . सर्पाच्या 
फणेवर दाने कोणी लगुडप्रहार केला , तर तो सरपटणारा सर्प 
फुत्कार करतो ; अंगावर धावून येतो . विद्यासागरांस अपमान सहन होत 
नसे . ते मानधन होते . या मृदुकठोरत्वामुळे त्यांच्या जीवनास विशेष 
शोभा आली आहे. ते फुलासारखे आहेत ; तर वजाप्रमाणे कठोरही 
आहेत . विद्यासागर हे खरोखर विद्येचे-ज्ञानाचे होते . ते मोठे 


समाजसुधारक होते . समाजामध्ये महत्पद प्राप्त करून त्यांनी घेतले 
होते . त्यांच्या साह्याची प्रत्येक सामाजिक चळवळीत विशेष जरूर असे . 
बंगालच्या मुख्य सत्ताधीशापासून तो रस्त्यात रखडणाऱ्या भिकाऱ्यापर्यंत 
त्यांची सर्वांस सारखीच जरूर भासत असे . प्रत्येक जण त्यांची स्तुती 
करी , करी. त्यांची पूजा करी . त्यांचे शारीरिक सामर्थ्यही फार मोठे 
होते . तिघा - चौघा गलेलठू धटिगणांबरोबर ते एकटे झगडू शकत . 
मनुष्याने जसे असावे तसे होते ते निर्मळ होते , ते सत्यनिष्ठ होते . 
एका विनोदी बंगाली माणसाने एकदा सहज उद्गार काढले , परमेश्वर 
पुष्कळ बंगाली निर्माण करीत होता ; इतक्यात मध्येच त्याने ईश्वरचंद्र 
हा पुरुष चुकून निर्माण केला . याचा अर्थ म्हणजे भित्या . भ्याड, 
बंगालीबाबुत पुरुषपदवीस पात्र ईश्वरचंद्र होते . ते पुरष होते हेच 
त्यांचे यथार्थ वर्णन . त्यांच्यात पौरुष होते . पौरुषाशिवाय पुराष 
कसला ? ते पुराष होते . ते मर्द होते . हे पौरुष , हा मर्दानीपणा, 
हा स्वाभिमान वाचकांनी विद्यासागरांच्या चरित्रापासून ध्यावा एतदर्थ हे 
पुढील छोटे चरित्र आम्ही लिहिण्याचे योजिले आहे . 
पूर्वजांची व वडिलांची हकीकत 

विद्यासागरांचा जन्म पश्चिम बंगालमध्ये हुगळी जिल्ह्यातील 
वीरसिंह या गावी झाला . विद्यासागरांच्या आजोबांचा स्वभाव काहीसा 
त हेवाईक होता . ते शरीराने प्रतिभीम होते . फार शूर व हट्टी होते . 
त्यांस अपमान अल्पही सहन व्हायचा नाही; अगदी क्षुल्लक गोष्टीनेही 
ते संतापायचे, रागाने लाल व्हावयाचे. प्रतिजमदग्रीच ते! मस्तकाच्या 
शिरा ताडताड उडू लागायच्या . डोळे खदिरांगासारखे लाल व्हायचे. 
सर्व शरीर क्रोधाने केवळ कंपायमान व्हावे. परंतु शरीराच्या ठिकाणी 
आविर्भूत होणारा क्रोध प्रत्यक्ष कृतीत रूपांतर पावत नसे . ज्या 
व्यक्तीवर ते संतापत , त्या व्यक्तीस कोणत्याही प्रकारे ते उपसर्ग देत 
नरात , हेही खरे . म्हणजे त्यांचे मन खरे पाहिले तर नवनीतसमच 
होते , हे निःसंशय होय . एकदा फार विरत होऊन ते घरातून बाहेर 
पडले . नाना तीर्थे त्यांनी केली, सर्व यात्रा केल्या; परंतु आयुष्याचा 
सायंसमयीचा पडदा पडण्याच्या वेळी , विद्यासागरांचे आजोबा आपल्या 
मुलाबाळांच्या गोकुळात आले आणि ते घरीच देह ठेवते झाले . 

विद्यासागरांची आई एका पंडिताची कन्या होती . विद्यासागरांच्या 
आईचे वडील त्या वेळी सर्व बंगालमध्ये एक नावाजलेले वैय्याकरणी 
होते . विद्यासागरांची आई ही हिंदू आर्य स्त्रीचा केवळ आदर्श होती . 
आपल्या मुलाच्या जीवनक्रमावर तिच्या वतनाची विलक्षण छाप पडली 
हे खरे . दयासागर ही पदवी विद्यासागरांस मिळावयास त्यांच्या मातेचे 


परोपकारित्वच कारण आहे. तिची भूतदया अभूतपूर्व होती . ती केवळ 
माऊली होती. ईश्वरचंद्रांची आपल्या आईवर किती श्रद्धा, भक्ती , निष्ठा 
होती हे सांगितले तर सध्याच्या दिवसांत त्यावर कोणाचा विश्वाससुद्धा 
बसणार नाही. 

ईश्वरचंद्रांच्या वडिलांचे नाव ठाकुरदास वंद्योपाध्याय . दारिद्र्याच्या 
गारठ्यात हे कसे तरी कुडकुडत वाढले . त्यांचे शिक्षण अर्थातच 
बेताचे झाले . आपल्या कुटुंबातील विपन्नावस्था पाहून त्यांचे करूण मन 
वितळले . त्या वेळेस ते १५ वर्षांचे सरासरी झाले असतील . परंतु 
ठाकुरदास केवढ्या धीराचे! आपले सोन्यासारखे धाकटे भाऊ , आपली 
कृश माता यांना सुख देता येईल तर पाहावे या विचाराने 
ठाकुरदास आपल्या घरादारास सोडून कलकत्त्यास आले. या वेळी त्यांचे 
लहरी वडील दूर यात्रा करीत कोठे तरी भटकत होते . 

ठाकुरदास हे उद्योगाचे भगीरथ ; स्वभाव प्रामाणिक. या दोन 
अमौलिक गुणांच्या जोरावर अनेक अडचाणींतूनही त्यांनी महिना दोन 
रुपये वेतनाची नोकरी मिळविली . परंतु ही दोन रुपयांची भली 
मोठी नोकरी मिळण्यापूर्वी त्यांस किती कष्टाचे दिवस कंठावे लागले ! 
पुष्कळ दिवस त्यांस एकदाच खाऊन राहावे लागे . एका दयाळू 
सद्गृहस्थाने एकदा त्यांस आचारी म्हणून ठेवले . परंतु ठाकुरदासांचा 
हा दयाळू यजमानच काही कारणांमुळे अत्यंत गरिबीत आला; तेव्हा 
ते उभयतां मोठ्या मिनतवारीने दिवस लोटीत होते . 

एक दिवस ठाकुरदासांच्या पोटात अन्नाचे एक शितसुद्धा गेले 
नाही . भुकेने पंचप्राण कंठात गोळा झाले. क्षुधेचे भीषण दुःख 
विसरावे या हेतूने ठाकुरदास घराच्या बाहेर पडले . लाह्या विकणाऱ्या 
एका बाईच्या दुकानासमोर दमून गेलेला , निर्जीव झालेला , गलितगात्र 
झालेला ठाकुरदास उभा राहिला . बाईने ओळखले की , हा ब्राह्मण 
भुकेला आहे. "ठाकूर , आपणास काही पाहिजे का ? " असे तिने गोड 
व सहानुभूतिपूर्वक स्वरात विचारले . “ एक पेलाभर पाणी द्या ! " असे 
ठाकुरदास म्हणाले . ब्राह्मणास नुसते पाणी कसे द्यावे, असा बाईस 
विचार पडला ; म्हणून तिने काही लाह्या ब्राह्मणास दिल्या व वर 
एक पेलाभर पाणी दिले . त्या लाह्या ठाकुरदासाने एखाद्या दुष्काळात 
सापडलेल्या बुभुक्षिताप्रमाणे तेव्हाच मटकावल्या . तेव्हा बाईने ब्राह्मणास 
विचारले , "ठाकूर , तुम्ही जेवला नाही वाटते ? न बोलता संमतीपूर्वक 
उत्तर ठाकुरदासाने दिले . ती बाई पुत्रवत्सल होती. तिचे अंत : करण 
द्रवले. ती कळवळली. ती एका गवळ्याच्या घरी गेली आणि दही 
घेऊन आली . नंतर लाह्या आणि दही तिने त्यास पोटभर खावयास 


दिले . नंतर ती त्यास म्हणाली , " कधी तुला जेवणखाण मिळाले नाही, 
ज्या दिवशी तुला उपाशी राहण्याची पाळी येईल , त्या दिवशी तु 
तत्काळ मजकडे येत जा आणि आपली क्षुधाशांती करीत जा ." त्या 
मुलापासून तिने होकारार्थी वचन घेतले . 

विद्यासागर आपल्या वडिलांच्या आयुष्यातील ही मोठी करुणपूर्ण 
कहाणी ज्या ज्या वेळेस आपल्या मित्रांस सांगत त्या वेळेस त्यांच्या 
डोळ्यांत अश्रुबिंदू चमकल्याशिवाय राहत नसत . अशा प्रकारच्या 
बारीकसारीक गोष्टी पाहून एकंदर स्त्रीजातीसंबंधी त्यांचे हृदय कृतज्ञतेने 
व प्रेमाने भरून येई आणि त्या प्रेमामुळेच या स्त्री जातीच्या 
समुन्नतीसाठी त्यांनी अनेक संकटे सुखाने सहन केली . 

ठाकुरदास यांस महिना दोन रुपये मिळत . परंतु निरनिराळ्या 
उपायांनी तो आपले पैसे साठवी व ते घरी पाच पुत्रांसह गुजराण 
करणाऱ्या आपल्या आईकडे पाठवून देई. मुलाकडून ही प्रेमाची व 
कष्टाची मदत अल्प का होईना जर आली तर त्या माऊलीच्या 
पोटात भडभडून येई व तिचे अंत : करण किती तरी गहिवरे . 

__ पुढे काही दिवसांनी ठाकुरदास यांची भगवच्चरणदास नावाच्या 
श्रीमंत गृहस्थाची गाठ पडली . भगवच्चरण यांची व ठाकुरदासांचे वडील 
यांची पूर्वीची ओळख होती . ठाकुरदास यांची सचोटी , सततोद्योग , 
चिकाटी हे पाहून भगवच्चरण संतुष्ट झाले व त्यांनी ठाकुरदास यांस 
आपल्या घरी येऊन राहण्यास व आपल्या बरोबर भोजन करीत 
जाण्यास सांगितले . त्यावेळेपासून विद्यासागरांच्या घरात सुख आणि 
समाधान नांदू लागले . गृहसौख्य मिळू लागले . काळजी दूर होऊ 
लागली . 

ठाकुरदास यांचा पगार आता पाच रुपये झाला होता . त्या 
वेळेस देशात सर्वत्र स्वस्ताई असे . दोन - चार रुपयांत मोठ्या कुटुंबाचे 
पोषण करिता येत असे . माझ्या गावचे एक गृहस्थ खानदेशात मराठी 
शाळेत मास्तर होते . त्यांचा जास्तीत जास्त पगार वाढला तो ६ ॥ 
रुपये होता . आमचे लहानपणी ते गावात पेन्शनर म्हणून असत व 
त्यांस ३| रुपये पेन्शन मिळे. त्यांस सहा मुलगे होते व या मोठ्या 
कुटुंबाचे पोषण ते त्या पगारात करू शकत . त्या वेळेस धान्यादि 
माल परदेशी जात नसे . देशात माल राहत असे . दुष्काळ पडला 
तरीसुद्धा गावात राखीव कोठारे , केणी असत व त्यामुळे कठीण काळ 
फारसा येत नसे . तेव्हा पाच रुपयांत ठाकुरदास हे आनंदाने घरसंसार 
कसे करीत याचे आपणास आश्चर्य वाटावयास नको . 


जन्म व बालपण 


आता ठाकुरदास यांनी विवाह केला . त्यांची बायको एका 
नावाजलेल्या विद्वानाची सुशील कन्या होती . या सुशील दांपत्यापासून 
ईश्वरचंद्रांचा इ . स . १८२० साली जन्म झाला. मातृपक्षाकडून 
ईश्वरचंद्र यास विद्या, शील यांची जोड मिळाली , तर पितृपक्षाकडून 
निरपेक्ष स्वाधीनता , संकटास तोंड देण्याची हिंमत या गोष्टी लाभल्या . 
कितीही संकटे आली तरी दुसऱ्यासमोर मान वाकवावयाची नाही हा 
पितामहाचा गुण , कष्ट करण्याचा पित्याचा गुण , विद्वत्ता व बुद्धिमत्ता 
हा मातामहांचा गुण , तर शीलाची व सौजन्याची आईची जोड , या 
सर्व गुणांची ईश्वरचंद्रांस प्राप्ती झाली होती . 

लहान असता विद्यासागर खोडकर होते . देवासारखे शांत मुनी 
ते नव्हते . एखाद्या बाईने आपली वस्त्रे स्वच्छ धुवून उन्हात वाळत 
घालून ठेवावीत आणि विद्यासागराने येऊन त्यांच्यावर शेणमातीचा सडा 
करावा. असल्या खोड्या जरी ते करीत, तरी अभ्यासाच्या बाबतीत 
मात्र ते सदैव तत्पर व सावधान असायचे. विद्यासागर पाच वर्षांचे 
झाले तेव्हा त्यास त्यांच्या गावातील पाठशाळेत घालण्यात आले . 
त्यांच्या पाठशाळेतील ते उत्कृष्ट विद्यार्थी म्हणून नावाजले. विद्यासागर 
यांची ग्रहणशक्ती , धारणाशक्ती , अलौकिक स्मरणसामर्थ्य, विलक्षण उद्योग 
हे पाहून विद्यसागराचे गुरुजन प्रसन्न व्हायचे. हा बालक पुढे खात्रीने 
कीर्तिमान होणार असे आशीर्वचन व भविष्यवचन त्यांच्या मुखावाटे 
सहज बाहेर पडायचे. विद्यासागरांचे भटकणारे आजोबा आता घरी 
आलेले होते . त्यांनीसुद्धा अशाच प्रकारचे भविष्य केले होते . 

अडीच वर्षांमध्ये त्या पाठशाळेतील अभ्यासक्रम , शिक्षणक्रम 
विद्यासागर यांनी समाप्त क्लो . शिक्षकांनी विद्यासागरांच्या वडिलांस 
भेटून सांगितले , तुमचा मुलगा फार अलौकिक बुद्धीचा आहे . देवाने 
त्यास बुद्धीचे व उद्योगाचे देणे दिले आहे. तर यास तुम्ही पुढील 
विद्याभ्यासासाठी कलकत्त्यास घेऊन जा . त्याच्या शिक्षणाची आबाळ करू 
नका . अत्यंत दारिद्यामुळे ठाकुरदास यांस विद्याभ्यास करावयास संधी 
मिळाली नाही . जी संधी आपणास मिळाली नाही , ती आपल्या 
मुलांबाळांस सदैव द्यावयाची हा मात्र त्यांनी आपल्या मनाशी निश्चय 
केला . मी शिकलो नाही तर नाही; परंतु माझ्या मुलांस मात्र मी 
शिकविणार अशी आणभाक आपल्या मनाशी ठाकुरदास यांनी केली . 
कलकत्त्यास विद्याभ्यासार्थ प्रयाण 


याच सुमारास ठाकुरदास यांचे वृद्ध वडील ७६ व्या वर्षी 
दिवंगत झाले. और्ध्वदेहिक कामे करण्यासाठी ठाकुरदास कलकत्त्याहून 
घरी आले होते . सर्व क्रिया सांग संपल्यावर ते कलकत्त्यास जावयास 
निघाले . यावेळेस ठाकुरदास यांनी आठ वर्षांच्या विद्यासागरासही 
बरोबर घेतले . कलकत्त्यास नेऊन मुलाच्या शिक्षणाची काही सोय 
लावता येते का , हे ते पाहणार होते . त्या वेळेस आगगाड्या वगैरे 
नव्हत्या . गाडी रस्त्याने कलकत्त्यास जावे लागे. " बाबा , तो रस्त्याच्या 
बाजूला कसला मोठा दगड आहे हो ? " असे विद्यासागरांनी विचारले . 
" अरे , तो मैलाचा दगड आहे. मोठ्या सडकांवर अंतर दाखविणारे 
असे दगड बसविलेले असतात . त्या दगडावर येथून कलकत्त्याचे अंतर 
दर्शविले आहे. प्रत्येक मैलामैलावर असे दगड असतात , आणि 
त्यांच्यावर हे अंतर जसजसे कमी -जास्त होईल तसे लिहिलेले असते . " 
असे ठाकुरदासांनी उत्तर दिल . हे आकडे इंग्रजी होते . त्यामुळे 
विद्यासागरास ते समजेना . " तो आकडा किती आहे हो बाबा ? " 
विद्यासागर यांनी कुतूहलपूर्ण प्रश्न विचारला . “ १९ " असे बाबांनी उत्तर 


दिले . 


१९ म्हणजे एकावर नऊ हे विद्यासागराने ओळखले आणि 
पहिला आकडा एकाचा व दुसरा नवाचा असला पाहिजे असा त्यांनी 
आपल्या मनाशी विचार केला! " बाबा , पहिला आकडा म्हणजे इंग्रजी 
एकाचा आकडा व दुसरा नवाचा, असे असावे नाही ? " असे 
विद्यासागर म्हणाले . होय एवढेच मोजके बोलणारे त्यांचे वडील 
म्हणाले . 

अशा प्रकारची प्रश्नोत्तरे झाल्यावर ते निमूटपणे रस्त्याने चालले 
होते . रस्त्यातील सर्व मैलांचे दगड विद्यासागर नीट न्याहाळून पाहत 
व त्यात असलेला नवीन आकडा शिकत . कारण पाठीमागच्या 
आकड्यावरून हा आकडा कोणता हे त्यास कळे; व असे कळून 
आल्यावर त्यातील इंग्रजी आकडे कसे आहेत , कोणती आकृती कोणता 
अंक दाखविते हे सर्व लक्षपूर्वक ते शिकले . एकएक मैल कमी होत 
आला; कारण अंतर कमी होऊ लागले . १९ , १८ , १७ असे मैलांचे 
दगड गेले . आता मैलाचा १० वा दगड आला. विद्यासागर वडिलांस 
म्हणाले, " बाबा , मी सर्व इंग्रजी आकडे शिकलो ; कोणताही आकडा 
मला इंग्रजीत मांडावयास सांगा . मी मांडून दाखवितो ." 

विद्यासागराचे शब्द ऐकून त्याचे वडील आश्चर्यचकीत झाले 
आपल्या मुलास खरोखर हे आकडे मांडण्याचे समजले आहे का याची 
त्यांनी परीक्षा घेतली ; तो ते विद्यासागर यांनी बिनचूक लिहून 


दाखविले . थोड्या वेळाने आपला मुलगा हे विसरेल असे मनात धरून 
ठाकुरदास यांनी ईश्वरचंद्र याचे चित्त अन्य गोष्टीकडे वेधले ; व बराच 
वेळ गेल्यावर जेव्हा एक मैलाचा दगड आला तेव्हा त्याच्यावरील 
आकडा मुलास विचारला . विद्यासागर यांनी बरोबर उत्तर दिले . 
बापास आनंदाचे भरते आले. ते मुलास थोपटून म्हणाले , " शाबास 
बाळ , तू पूर्णपणे इंग्रजी आकडे शिकलास , अशी माझी खात्री झाली 
आहे. ” अशा प्रकारच्या गोष्टी जरी फार अलौकिक व अपूर्व नसल्या , 
तरी खेडेगावातील एका मुलाने, जो शहरातील मुलाप्रमाणे जरा चौकस 
व अनेक गोष्टी पाहणारा नसतो , त्याने लक्षपूर्वक ही गोष्ट केली , 
याचे आम्हास तरी फार कौतुक वाटते . 

पिता - पुत्र आता कलकत्त्यास आले . दुसऱ्या दिवशी ठाकुरदास 
आपल्या कामांत दंग झाले . ते निरनिराळी बिले नंबरवार लावत 
होते . जवळ विद्यासागर बसले होते . आपले वडील काम करीत आहेत 
हे तो लक्षपूर्वक पाहत होता . ठाकुरदास यांचे हल्लीचे नवीन 
मालकही (त्यांचे नाव जगदुर्लभ असे होते ) तेथे त्यास मदत करीत 
होते . या बिलांचे वडील काय करतात , हे सर्व आता ईश्वरचंद्रांच्या 
ध्यानात आले ; व " हे काम मलाही करता येईल ” असे तो आपल्या 
वडिलांस म्हणाला . जगदुर्लभांस मुलाची इच्छा पाहून विस्मय वाटला . 
"तुला इंग्रजी आकडे समजतात का ? " असा प्रश्न त्यांनी विचारला . 
" होय ” असे विद्यासागराने उत्तर दिले . रस्त्यावर येताना घडलेली सर्व 
हकीकत ठाकुरदास यांनी आपल्या धन्यास निवेदन केली . आपल्या 
मुलाचा मोठेपणा दुसऱ्यांना सांगताना आई - बापास किती धन्य वाटत 
असते ! “ तर मग ही बिले लाव पाहू बाळ " असे जगदुर्लभांनी 
विद्यासागर यास सांगितले. विद्यासागर यांनी आपले काम चोख 
बजाविले हे पाहून हिंदुमहाविद्यालयात तुम्ही तुमच्या या मुलास 
इंग्रजी शिक्षण, काही करा, पण द्याच! असे त्रयस्थ मंडळींनी 
ठाकुरदास यांस परोपरीने सांगितले . ठाकुरदास सारख्या गरीब गृहस्थास 
या उच्च शिक्षणाचा खर्च झेपेल कसा ? अशी शंका एकाने प्रदर्शित 
केली. 

____ “तुम्ही मला ओळखत नाही, मला जे दहा रुपये हल्ली 
मिळतात , त्यातील पाच रुपये माझ्या मुलाच्या शिक्षणार्थ मी खर्च 
करीन आणि उरलेल्या पाच रुपयांतच आपल्या कुटुंबाचे कसे तरी 
मला भागविले पाहिजे " असे ठाकुरदास म्हणाले . विद्यासागरांच्या 
वडिलांचे हे धीरोदात्त उद्गार ऐकून प्रत्येक जणास सानंद विस्मय 
वाटला . 


जरी प्रत्येकजण विद्यासागर यांस इंग्रजी शिकविण्यास सांगत 
होता , तरी ठाकुरदास यांच्या मनात निराळीच गोष्ट होती . आपल्या 
मातामहाप्रमाणे व इतर काही संबंधी लोकांप्रमाणे विद्यासागराने संस्कृत 
पंडित व्हावे, आपल्या खेड्यात एक संस्कृत पाठशाळा चालवावी , आणि 
तेथे लायक व योग्य विद्यार्थ्यांस मोफत शिक्षण द्यावे अशी ठाकुरदास 
यांस इच्छा होती . 

परंतु तात्पुरते ईश्वरचंद्र यांस जवळ असलेल्या एका प्राथमिक 
शाळेत त्यांनी पाठविले . तीन महिन्यांतच ईश्वरचंद्र याने त्या शाळेतील 
शिक्षण संपविले . परंतु याच सुमारास विद्यासागर फार आजारी पडला . 
कलकत्त्याचे अनेक उपचार त्यास खडखडीत बरे करू शकले नाहीत . 
त्यांची आजी खेड्यातून कलकत्त्यास आली व आपला नातू बरोबर 
घेऊन ती खेड्यात गेली . 

स्थानत्यागाने विद्यासागर यास लवकरच बरे वाटू लागले . हवा 
पाणी , घरचे खाणे, खेळगडी यामुळे लवकरच विद्यासागरनीट खणखणीत 
झाले . एका पंधरवड्यानेच ठाकुरदास हे पुनरपि आपल्या पुत्रास घेऊन 
कलकत्त्यास गेले . आता त्यास संस्कृत महाविद्यालयात घालण्यात आले . 
मुलास बरोबर घेऊन त्यास ठाकुरदास विद्यालयाच्या द्वारापाशी नेऊन 
पोचवायचे. असा कित्येक दिवस क्रम चालला होता . मुलास दुसऱ्या 
मुलांची वाईट संगती न लागावी म्हणून ठाकुरदास ही अशी 
खबरदारी घेत असत . पुष्कळ मुले कुमार्गास लागून आपल्या आयुष्याचे 
मातेरे करून घेतात . उत्कट बुद्धी, कणखर शरीर, पैसा या तिन्ही 
गोष्टी सन्निध असूनही व्यसनशताने घेरले जाऊन निराशेच्या अंधकारात 
त्यास खितपत पडावे लागते . आपल्या मुलासंबंधीच्या आई- बापांच्या 
महत्त्वाकांक्षा , त्यांच्या उड्या , त्यांच्या मनातील सुखाचे सोन्याचे दिवस 
पाहाण्याची स्वप्ने , या सर्वांवर पाणी पडते . उज्ज्वल भविष्यकाळ 
दुःखमय होतो . असे होऊ नये म्हणून ठाकुरदास फार जपत . आपला 
मुलगा निष्कलंक, निर्मळ, धुतल्या तांदळप्रमाणे राहावा यास ठाकुरदास 
फार जपत . विद्यावैभवापेक्षा शीलास प्राधान्य आहे हे ते जागून होते . 
It is true that knowledge is power but character is 
power is truer still. हे त्यांच्या डोळ्यांसमोर असे . आणि म्हणून 
ते मुलाच्या बाबतीत फार काळजी घेत . 

खेडेगावातील शाळेप्रमाणे येथेही विद्यासागर सर्व वर्गबंधूंत पहिले 
येण्याचा सदैव प्रयत्न करीत व त्यास त्यांच्या प्रयत्नामुळे व 
बुद्धिसामर्थ्यामुळे यश पण मिळत असे . आपल्यापेक्षा आपल्या 
बरोबरीचा, ज्ञानाने , विद्वत्तेने , उद्योगशीलतेने वरचढ आहे असे त्यांनी 


जर पाहिले तर त्यास चैन पडावयाचे नाही . आपण कमी का ? 
त्यांच्यासारखे आपणही प्रयत्न केल्यास होऊ असे त्यास वाटे व ते 
जास्त प्रयत्न करावयाचे. यात द्वेष किंवा असूया नव्हती तर आपल्या 
प्रयत्नांतील शैथिल्याचा त्यास तिटकारा येई . आपला उणेपणा नाहीसा 
करण्यासाठी , दुसऱ्याच्या मांडीशी मांडी लावून बसता यावे यासाठी ते 
दिवस - रात्र मग पाहावयाचे नाहीत ; सारखा उद्योग अखंड चालावयाचा . 
अशा दीर्घ व सतत प्रयत्नांनी काय प्राप्त होणार नाही ? उद्योगरतास 
पृथ्वी ही कामधेनू आहे. तरुणपणातच नव्हे , तर वयातीत 
झाल्यावरसुद्धा ईश्वरचंद्रांची ही ज्ञानलालसा अशीच तरतरीत होती . जो 
जो विषय आपणास माहीत आहे, त्या त्या विषयात नवीन ज्ञान 
नेहमी संपादन करण्यासाठी ते समुत्सुक असावयाचे. वृद्धावस्थेतही 
तरुणास लाजविणारी त्यांची ही ज्ञानपिपासा पाहिली म्हणजे आम्ही 
लज्जेने माना खाली घालाव्या असेच प्रांजलपणे बुद्धीस वाटते . 
मोठेपणीची विद्यासागर यांची एक गोष्ट सांगतात की , एकदा एक 
सुशिक्षित गृहस्थ विद्यासागरांजवळ फ्रेंच तत्त्वज्ञ कॉम्टे याच्या 
तत्त्वज्ञानासंबंधी चर्चा करीत होते . चर्चा संपल्यावर विद्यासागर उठून 
गेले . तेव्हा तो गृहस्थ जवळ बसलेल्या आपल्या मित्रास म्हणाला , 
" केवढ्या गाढ्या पंडिताशी आज माझी गाठ पडली. " My Lord ! 
what a giant did I meet today ! आणि सर्वात आश्चर्य म्हणजे 
हे की , कॉम्टे यांचे तत्त्वज्ञान नुकतेच कोठे इंग्रजी भाषेतून प्रसिद्ध 
होण्यास सुरुवात झाली होती . आणि इंग्रजी भाषेची मुळाक्षरे 
शिकण्यास तर विद्यासागरांनी जवळजवळ पंचविशीनंतर आरंभ केला; 
परंतु या कठीण परकी भाषेवरील त्यांचे प्रभुत्व , त्यांचे प्राविण्य 
म्हणजे पुष्कळ इंग्रज लोकांस एक कोडे असे . हे सर्व कोडे उद्योग , 
श्रमसातत्य , दृढ ज्ञानलालसा , दुर्दमनीय हेतू , यांच्या योगे स्पष्ट होते . 
संस्कृत महाविद्यालयात प्रवेश व तेथील अभ्यास 

संस्कृत महाविद्यालयात वयाच्या नवव्या वर्षी ईश्वरचंद्र यांचे 
नाव दाखल करण्यात आले. या संस्कृत महाविद्यालयातील सर्व 
प्रकारचा शिक्षणक्रम त्यांनी २१ व्या वर्षी पुरा केला. प्रत्येक शास्त्रात 
त्यांनी पांडित्य संपादन केले . प्रत्येक शास्त्रात ते पारंगत म्हणून 
समजले गेले . आपण कधीही असा बुद्धिमान विद्यार्थी पाहिला नाही. 
असे उद्गार त्यांच्या सर्व शिक्षकांनी सदैव काढावे . संस्कृत व्याकरण 
म्हणजे किती कष्टाचे व घोटाळयाचे! परंतु ११ व्या वर्षी हे शास्त्र 
त्यांनी संपविले . नतर त्यांनी साहित्याकडे नजर फेकली. इतका लहान 
वयाचा मुलगा माझ्या वर्गात नको असे साहित्याचार्यांनी सांगितले . 


सुंदर व दुर्बोध असे संस्कृत साहित्य यास काय समजणार ? 
मर्कटासमोर मोती दाखविण्याप्रमाणे ते आहे वगैरे ते म्हणाले . परंतु 
ईश्वरचंद्र याने थोडेच गप्प बसणार! मी संस्कृत महाविद्यालयच सोडून 
चाललो; नाही तर मला त्या वर्गात बसण्यास परवानगी द्या असा 
विद्यासागराने हट्ट धरला . माझी वाटेल तर परीक्षा घ्या . त्या 
परीक्षेत उत्तीर्ण झाली तरच मला तुमच्या वर्गात बसण्यास परवानगी 
द्या ; नाही तर देऊ नका असे स्वाभिमानपूर्वक त्यांनी गुरुंस 
सांगितले . विद्यासागरांची ही सूचना मान्य करण्यात आली. कुमारसंभव 
व भट्टिकाव्य यांतील गहन व दुर्बोध लोकांचा अन्वयार्थ त्यांस 
विचारण्यात आला. विचारलेल्या प्रश्नांची त्यांनी अत्यंत समाधानकारक 
अशी उत्तरे दिली . परवानगी न देणारे आचार्य आश्चर्यमूढ झाले व 
त्यांनी मोठ्या आनंदाने विद्यासागरांस आपल्या वर्गात दाखल करून 
घेतले. १४ वर्षांचे होतात न होतात तोच त्यांनी साहित्यभाग 
संपविला . प्रत्येक वेळेस ते पहिले आले. प्रत्येक प्रश्नपत्रिकेतही ते 
पहिले . रघुवंश , कुमारसंभव , राघव -पांडवीय , भारवी व माघ यांची 
महाकाव्ये , मेघदूत , शाकुंतल , विक्रमोर्वशीयम् , उत्तररामचरित्र वगैरे सर्व 
प्रमुख साहित्यग्रंथ त्यांनी आत्मसात केले . संस्कृतमध्ये ते आता उत्कृष्ट 
कविताही लिहीत व त्या वाचून सर्वास आनंद वाटत असे . 
मायभाषेप्रमाणे ते आता संस्कृत भाषेतही अस्खलित भाषण करीत व 
कोणाही पंडिताबरोबर या गीर्वाण भाषेत वायुद्ध करण्यास ते 
बद्धपरिकर असत . हे वाग्वैभव त्यांच्या वर्गबंधूंस थक्क करी ; एवढेच 
नव्हे तर त्यांचे गुरुजनही विस्मयाने तोंडात बोटे घालीत . सतत 
परिश्रमाने व अभ्यासाने त्यांनी आपली स्मरणशक्ती इतकी वृद्धिंगत 
केली की , एकदा एखादी गोष्ट वाचली किंवा त्यांनी श्रवण केली की 
ताबडतोब ती विद्यासागर आपलीशी करीत आणि तोंडपाठ म्हणून 
दाखवीत . 

विद्यासागर यांस शिष्यवृत्ती मिळत असे . आपल्या मनातील 
आकांक्षा पूर्ण करण्यास आपला पुत्र योग्य आहे हे दिसून येताच , 
ठाकुरदास यांनी ईश्वरचंद्राच्या त्या शिष्यवृत्तीतून आपल्या मूळ ग्रामी 
काही जमीन खरेदी करण्याचे ठरविले ; कारण तेथे आपल्या मुलाने 
पाठशाळा उघडून ज्ञानसत्र घालावे अशी त्यांची महनीय इच्छा होती . 
त्या पाठशाळेत योग्य विद्यार्थ्यांना मोफत राहायला व जेवायला 
मिळावे अशी सोय व्हावी अशी ठाकुरदास यांची इच्छा होती . 
बंगालमध्ये अशा पुष्कळ पाठशाळा होत्या की , ज्या पाठशाळेत 
विद्यार्थ्यांस मोफत शिक्षण, मोफत भोजन व मोफत निवासस्थान दिले 
जाई . माझे एक मित्र आहेत ते सांगतात की , त्यांच्या आजोबांच्या 


वेळी त्यांच्याकडे जवळ जवळ १५ विद्यार्थी शिक्षण घेण्यास होते व 
ते त्यांच्याबरोबरच जेवणाखाण सर्व काही करीत . घरातील मुलांप्रमाणे 
या विद्यार्थ्यांची काळजी घेण्यात येत असे व गृहपति त्यांस शिक्षण 
देत असे . अशीच पाठशाळा आपल्या पुत्राने चालवावी ही या 
ठाकुरदासमहाशयांची इच्छा होती . ईश्वरचंद्राने पित्याच्या म्हणण्यास 
आनंदाने रुकार दिला . खरोखरच वीरसिंह येथे काही जमीन खरेदी 
करण्यात आली. परंतु ही भावी योजना शेवटी सफळ झाली नाही . 
कारण खेडेगावात फक्त पाठशाळा चालविण्याचे या पंडितप्रवराच्या 
भालप्रदेशी लिहिलेले नव्हते . त्याच्या ललाटरेषेत यापेक्षा मोठ्या गोष्टी 
लिहिलेल्या होत्या . मोठ्या वातावरणात त्यांस वावरावयाचे होते . 
बंगालचा जीवनात हालचाल त्यांस निर्माण करावयाची होती . 
समाजसुधारणा, शिक्षणसुधारणा , वाशयसुधारणा त्यांस करावयाच्या होत्या . 
यामुळे पित्याची ही साधी इच्छा पुढे बाजूस राहिली . व्याकरण व 
संस्कृत वाङ्मय संपल्यावर वयाच्या पंधराव्या वर्षी ईश्वर अलंकार 
वर्गात दाखल झाला . एका वर्षांतच साहित्यदर्पण, काव्यप्रकाश , 
रसगंगाधर व इतर साहित्यशास्त्रावरील ग्रंथ त्यांनी आलोचिले . वार्षिक 
परीक्षेत नेहमीप्रमाणे ते पहिले आले. 

___ त्या काळी युरोपियन न्यायाधीशास मदत करण्यासाठी म्हणून 
इतर पंडित व काजी सरकारकडून निवडले जात . हिंदुधर्मशास्त्रातील 
सर्व गोष्टींचा ज्याने सूक्ष्म अभ्यास केला असेल असा गृहस्थ हिंदू 
कायद्यासंबंधी वरील युरोपियन न्यायाधीशास साहाय्य करण्यासाठी , सर्व 
मुद्दे विशद करण्यासाठी नेमला जाई . बहुत करून संस्कृत 
महाविद्यालयातूनच सदरहू गृहस्थाची योजना होत असे . यासाठी 
धर्मशास्त्राची मुद्दाम परीक्षा घेण्यात येई . व्याकरण , वाङ्मय , 
साहित्यशास्त्र , न्याय , वेदांत या शास्त्रांत जो उत्तीर्ण झाला असेल 
त्यासच या धर्मशास्त्रातील परीक्षेस बसण्याचा परवाना मिळे . अन्यत्रांस 
तेथे मज्जाव होता . परंतु ईश्वरचंद्रांस मुद्दाम परवानगी मिळाली . ते 
अद्याप न्याय व वेदांत या परीक्षांत उत्तीर्ण झाले नव्हते . तरीसुद्धा 
अलौकिक बुद्धिमत्ता असल्यामुळे त्यास या परीक्षेस बसण्यास परवानगी 
मिळाली. या परीक्षेत ईश्वरचंद्रांस नेहमीप्रमाणे पहिल्या दर्जाचे यश 
लाभणार नाही अशी पुष्कळांची अटकळ होती . ही परीक्षा फार 
कठीण असे आणि अगदी थोडे विद्यार्थी तीत यशस्वी होत . परंतु 
ईश्वरचंद्र परीक्षेच्या काठिण्याने डगमगणारे नव्हते . कठीण गोष्टही साध्य 
करून घेण्यात खरे पौरुष व कसोटी आहे हे ते जाणून होते . 
मनुसंहिता , मिताक्षरी , दायभाग वगैरे सर्व धर्मशास्त्रांवरील अधियुक्त 
ग्रंथांचे त्यांनी मार्मिक परिशीलन केले . आणि त्यांच्या प्रयत्नाचे फळ 


परमेश्वराने त्यांस दिले . या दिव्यातून दिव्य यशाने ईश्वरचंद्र उत्तीर्ण 
झाले . परीक्षकांनी त्यांचा गौरव केला . ही दुःसाध्य परीक्षा या १७ 
वर्षांच्या मुलाने कशी दिली याचे पुष्कळांस राहून राहून आश्चर्य 
वाटले. या वेळेसच त्यास सरकार न्यायाधीशपंडित ही जागा देत 
होते , परंतु ठाकुरदास यांनी ईश्वरचंद्रास संमती दिली नाही . अद्याप 
लहान असल्यामुळे आपल्या मुलाने आपल्यापासून दूर जाऊ नये असे 
पित्यास वाटे. यासाठी विद्यासागर यांनी सरकारी निमंत्रण स्वीकारले 


नाही . 


१९ व्या वर्षी वेदांताचा अभ्यास करण्यास विद्यासागर यांनी 
आरंभ केला . नेहमीची वार्षिक परीक्षेची वेळ आली . इतर प्रश्नपत्रिका 
लिहून झाल्या . आज निबंधलेखनाची परीक्षा होती . परंतु परीक्षामंडपात 
ईश्वरचंद्र दिसत नव्हते . आजच्या परीक्षेस ईश्वर का बरे हजर नाही ? 
तो आजारी आहे का ? वगैरे गुरुजन पृच्छा करू लागले . चौकशी 
करता करता महाविद्यालयाच्या ओट्यावर ईश्वर काही तरी लिहीत 
बसलेला त्याच्या शिक्षकांस दिसला . परीक्षेच्या ठिकाणी त्यास बळेच 
ओढून नेण्यात आले. "मला उत्तम संस्कृत लिहिता यावयाचे नाही , 
मग उगीच मी कशास येऊ ? " असे ईश्वरचंद्र म्हणत होते . " वेडा 
कुठला ! चल लवकर , आणि प्रश्नपत्रिका लिहावयास लाग . तुझ्यापेक्षा 
मला तुझी जास्त परीक्षा आहे. ” असे गुरुजींनी जरा रागाने व 
प्रेमाने सांगितल्यावर विद्यासागर लिहावयास बसले . विद्यासागर विनयाचे 
आगार होते . त्यास आत्मविश्वास नव्हता . त्यांचा निबंध सर्वोत्कृष्ट 
ठरला . त्यांच्या निबंधाची भाषा प्रौढ व सुंदर होती . तर्कपद्धती 
निर्दोष व समर्पक होती. त्यास या निबंधाबद्दल शंभर रुपयांचे 
पारितोषिक देण्यात आले . यानंतर काव्यरचनेची चढाओढ लावण्यात 
आली . त्यातही ईश्वरचंद्र यांचे काव्य उत्तम ठरले व त्यास शंभर 
रुपयांचे दुसरे पारितोषिक मिळाले. वेदांताचा अभ्यास झाल्यावर त्यांनी 
सर्व षट्शास्त्रांचा- षड्दर्शनांचा अभ्यास करण्यास आरंभ केला . वार्षिक 
परीक्षेत सर्व विद्यार्थ्यांत ते पहिले आले व या वर्षीही कवितेबद्दल 
त्यास रुपये १००/ - बक्षिस मिळाले . यावर्षी त्यास तात्पुरते व्याकरण 
विषयाचे अध्यापन दोन महिन्यांपर्यंत देण्यात आले . हा मिळालेला 
पगार त्यांनी आपल्या वडिलांस यात्रा करण्यासाठी दिला. ज्या 
वडिलांनी पोटास चिमटा घेऊन , स्वत : उपासमार करून आपणास 
शिकविले , विद्यादान दिले , सुसंस्कृत होण्यास संधी दिली , त्या 
परमपूज्य पित्यास कृतज्ञतेने हे रुपये ८० देताना विद्यासागर यास 
किती धन्यता वाटली असेल ! आणि दोन रुपये वेतनावरही संतुष्ट 
राहणाऱ्या ठाकुरदासांस हे आपल्या मुलाने यात्रेसाठी दिलेले रुपये ८० 


पाहून किती कृतार्थता वाटली असेल , हे आम्ही शब्दाने कसे 
सांगणार ? आपल्या हातान झाड लावले ; सर्व किड्ये -मुंगीपासून त्यांचे 
रक्षण केले . गुरांनी खाऊ नये म्हणून त्यास कसे जपले ; आणि त्या 
झाडाने रसाळ फळे आज दिली हे मनात आणून त्या माळ्यास 
किती आनंद होतो . तद्वतच आपल्या मुलाचे वृद्धिंगत होणारे यश 
पाहून ठाकुरदास यांस वाटले असेल . धन्य तो पिता आणि धन्य तो 
सुपुत्र , की जे आपआपली कर्तव्ये अशा उत्तम रीतीने पार पाडून 
जगास कित्ता घालून देतात . कर्तव्यविन्मुख होणाऱ्या लोकांच्या डोळयांत 
अंजन घालणारे असे पुरुष पूज्य होत यात संशय नाही. पित्याने हे 
पैसे घेऊन मोठ्या आनंदाने यात्रा केल्या व ते परत घरी आले . 

ईश्वरचंद्र यांनी आता संस्कृत विद्यालयातील शेवटची परीक्षा 
दिली . आजपर्यंतच्या सर्व परीक्षांच्या निकालांप्रमाणे या वेळेचाही 
निकाल होता . संस्कृत महाविद्यालयाचे प्रमुख आचार्य जयनारायण 
तर्कपंचानन हे म्हणाले , “ अशा अलौकिक बुद्धीचा विद्यार्थी या 
महाविद्यालयात कधीही आला नव्हता ; ईश्वरचंद्र हे या संस्थेस भूषण 
आहेत .” ईश्वरचंद्र यास रुपये २५० चे पारितोषिक मिळाले व 
विद्यासागर ही यथार्थ पदवी त्यांस मिळाली . ही पदवी खरोखर 
किती अनुरूप होती ! व्याकरण , अलंकार , साहित्य , तर्क , षड्दर्शने , 
ज्योतिष , सामुद्रिक , धर्मशास्त्र या सर्व विषयांच्या अध्यापकांनी सही 
केलेले प्रशस्तीपत्र ईश्वरचंद्र यांस देण्यात आले . संस्कृत 
महाविद्यालयातील ईश्वरचंद्रांचा अभ्यासक्रम समाप्त झाला. 
सरकारी नोकरी 

अभ्यासक्रम समाप्त झाल्यावर ईश्वरचंद्र यांस फोर्ट विल्यम 
महाविद्यालयात नोकरी मिळाली . या महाविद्यालयाचे प्रमुख मार्शल 
नावाचे सद्गृहस्थ होते . हे पूर्वी संस्कृत महाविद्यालयाचेही प्रमुख होते . 
विद्यासागर अभ्यासक्रम संपल्यावर आपल्या मूळ गावी वीरसिंह येथे 
राहावयास गेले होते . या रिकाम्या असलेल्या जागेबद्दल त्यांच्या 
वडिलांनी त्यांस कळविले . त्या वेळेस जे सिव्हिलियन सनदी नोकर 
कंपनीकडून नेमले जात , त्यांची परीक्षा या फोर्ट विल्यम 
महाविद्यालयातील शिक्षकांकडून घेतली जाई . ईश्वरचंद्र यांची नेमणूक 
केल्यावर प्रमुख मार्शल हे विद्यासागर यांस म्हणाले , “ या सिव्हिलियन 
लोकांची परीक्षा फार कडक घेऊ नका. जरा बेतानेच घ्या . " 
विद्यासागरास अशा गोष्टी माहीत नव्हत्या . वशिल्याचे तट्टे त्यांस 
माहीत नव्हते . अशा प्रकारे वागणे त्यांचे ब्रीदच नव्हते . त्यांनी 
मार्शल यांस सडेतोड उत्तर दिले , “ महाशय , माझ्या हातून असे कर्म 


घडणे कठीण आहे. अगदी अल्पही अन्याय करण्यापेक्षा , मी येथन 
निघून जाण्यासही तयार आहे." परंतु हे प्रकरण फार विकोपास गेले 
नाही. विद्यासागर आता इंग्रजी व हिदी शिकवावयास लागले . त्यांनी 
दोन शिक्षक ठेवले . एका शिक्षकास दरमहा रुपये १५ व दुसऱ्यास 
रुपये १० ते देत असत . त्यांना महिना रुपये ५० मिळत . त्यातील 
२५ रुपये वरप्रमाणे जात . उरलेल्या २५ पैकी २० रुपये ते घरी 
आईस पाठवीत . त्यांनी वडिलांस नोकरी सोडून द्या व आता आपण 
घरी सुखाने राहा असे सांगितले. कलकत्त्यास उरलेल्या पाच रुपयांतच 
ते आपला निर्वाह करीत . ते स्वयंपाक करीत व सर्व काम 
स्वहस्तानेच करीत . 

या वेळेस लॉर्ड हार्डिंज गव्हर्नर जनरल होते . हे फोर्ट विल्यम 
कॉलेज पाहण्यासाठी आपल्या अमदानीत एकदा आले होते . ईश्वरचंद्रांचे 
व हार्डिंज यांचे बराच वेळ बोलणे वगैरे झाले . शिक्षणासंबंधी काही 
थोडीफार चर्चा पण झाली. 

न्यायाधीश पंडितांची जागा आता रद्द करण्यात आली होती . 
१८४६ मध्ये बंगाल प्रांतात १४० प्राथमिक शिक्षणाच्या नवीन शाळा 
स्थापन करण्यात आल्या . या शाळांची सर्व देखरेख विद्यासागर 
यांच्याकडे होती . नवीन नेमणुका वगैरे करणे त्यांच्याकडेच होते . 
यावेळेस संस्कृत महाविद्यालयात आचार्यांची जागा रिकामी होती . या 
जागेवर ईश्वरचंद्र यांस नेमावे अशी डॉ . मॉयट यांची प्रबल इच्छा 
होती . या जागेचा पगार रुपये ९० होता . विद्यासागर यांनी या 
बढतीच्या जागेवर स्वतः जाण्याचे नाकारले ; परंतु या जागेसाठी मी 
एक लायक माणूस निवडून देतो असे मात्र त्यांनी आश्वासन दिले . 
कलकत्त्यापासून फार दूर राहणाऱ्या तारानाथ तर्कवाचस्पती नावाच्या 
पंडितास विद्यासागर यांनी ही जागा देववली . ६० मैल अंतरावर 
असलेल्या वाचस्पतींच्या घरी ते स्वत : पायी गेले व त्यांस आग्रह 
करून घेऊन आले! 

संस्कृत महाविद्यालयात दुसऱ्या वर्षांच्या विद्यार्थ्यांस 
शिकविण्यासाठी काही शिक्षक नेमावयाचे होते . उमेदवार तर पुष्कळ 
होते . ईश्वरचंद्र यांनी सुचविले की , या सर्व उमेदवारांची चढाओढीची 
परीक्षा घ्यावी . या परीक्षेत ईश्वरचंद्र यांचे दोन मित्र वर आले व 
त्यांस दोन जागा मिळाल्या . 

या वेळेस विद्यासागर यांनी अलौकिक मातृभक्ती दर्शविणारी 
एक गोष्ट घडून आली . विद्यासागर यांच्या तिसऱ्या भावाचे घरी 


विवाहकार्य व्हावयाचे होते . तू कसेही करून लग्नाला येच असे 
आईचे आमंत्रण आले होते . विद्यासागर हे मार्शल यांस रजा 
विचारावयास गेले . मार्शल रजा देत ना . काय करावे हे विद्यासागर 
यांस सुचेना . आईने तर उद्या बोलाविले आहे; साहेब तर हट्ट धरून 
बसले आहेत . परंतु शेवटी मातृप्रेमाचा आणि मातृ -निष्ठेचा विजय 
झाला. इश्वरचंद्र यांनी नोकरीवर लाथ मारली . राजीनामा लिहून 
साहेब मजकुराकडे त्यांनी पाठवून दिला आणि . ईश्वरचंद्र निघाले . 
वाटेत अपरंपार मुसळधार पाऊस कोसळू लागला. मेघ गडगडत होते ; 
विजा लखलखत होत्या , दिशा धुंद झाल्या होत्या ; परंतु हा मातृनिष्ठ 
वीर मोठ्या ढोपर ढोपर पाण्यातून रस्त्यातून जात होता . येता येता 
ते दामोदर नदीजवळ येऊन थडकले . तो ती नदी केवळ बेफाम 
होऊन दुथडी भरुन चाललेली. दामोदर नदी आधीच जरा भयंकर , 
त्यात मोठा प्र आलेला . सायंकालची वेल होऊन काळोख पडावयास 
लागलेला. नदीत फेरीवाले होडी लोटण्यास तयार होत ना . आपले 
पंचप्राण कोण संकटात घालणार ? पुष्कळ पैसे देण्याचे विद्यासागर 
यांनी कबूल केले ; परंतु काही उपयोग झाला नाही. शेवटी ईश्वरचंद्र 
यांनी मनाशी धडा केला . आईने घरी बोलाविले आहे आणि आज 
रात्री घरी तर पोचलेच पाहिजे अशी आईची आज्ञा आहे . आईची 
आज्ञा पालन करण्यात प्राण संकटात पडले तरी फिकीर नाही असे 
मनात आणून त्यांनी नीट कंबर कसली. विद्यासागर हे सामर्थ्याने 
दांडगे होते . त्यांची शरीरयष्टी पीळदार , लोखंडासारखी कणखर होती . 
ते पोहणारे तर पहिल्या प्रतीचे पटाईत . माताजी की जय अशी 
आरोळी ठोकून दामोदर नदीच्या बेफाम प्रवाहात बेदरकार त्यांनी उडी 
टाकली . पाण्याच्या प्रवाहाशी दोन हात करीत मातृभक्त विद्यासागर 
पैलतीरास सुखरूप पोचले . आता घर थोड्याच अंतरावर राहिले होते . 
नदीपलीकडे त्यांचे गाव होते . ईश्वरचंद्र आता पळत सुटले , ते घरी 
येऊन आईसमोर दाखल झाले . दारावर त्यांनी टिचकी मारली . कोण 
आहे ? असा प्रश्न आला . " मी ईश्वर!" असे उत्तर दिले गेले . आईने 
एकदम दरवाजा उघडला व ईश्वरचंद्र आत गेले. ईश्वरचंद्र यांचे ओले 
कपडे पाहून सर्वांनी चौकशी केली . त्यांची हकीगत ऐकून सर्वांनी 
परमेश्वराचे आभार मानले . “माझा मुलगा आल्याशिवाय राहणार नाही , 
हे तर मी सारखे म्हणत होते . यांचाच माझ्यावर विश्वास नव्हता व 
ही सर्व जण माझी थट्टा करीत होती . परंतु माझा ईश्वर मला 
माहीत आहे. इतरांस तो तसा माहीत असणे शक्यच नाही. " वगैरे 
त्यांच्या आईने स्वतःची व आपल्या मुलाची स्तुती करून घेतली . 

ईश्वरचंद्र परत कलकत्त्यास आले . एका सिव्हिलियन गृहस्थाने 


माझे नाव संस्कृत काव्यात गोवून जो उत्कृष्ट काव्य करील त्यास 
रुपये २०० बक्षीस देण्यात येतील असे जाहीर केले . ईश्वरचंद्र यांनी 
हे बक्षीस मिळविले. ईश्वरचंद्र यांनी ही रक्कम स्वतःसाठी घेतली 
नाही . हे रुपये २०० संस्कृत महाविद्यालयास त्यांनी दिले ; व चार 
वर्षेपर्यंत उत्तम संस्कृत कविता करणाऱ्या विद्यार्थ्यास त्यातून ५० 
रुपयांचे बक्षीस द्यावे असे ठरविण्यात आले . १८४६ मध्ये ईश्वरचंद्र 
यांनी संस्कृत महाविद्यालयाच्या असिस्टंट सेक्रेटरीची जागा स्वीकारली . 
फोर्ट वुइल्यम कॉलेजमधील त्यांची पंडिताची जागा दीनबंधू यांनी 
घेतली . या संस्कृत महाविद्यालयात त्यांस पुष्कळ सुधारणा करावयाच्या 
होत्या . डॉ . मोयेट त्यांच्यावर खूष झाले . वाङ्मय घेणाऱ्या विद्यार्थ्यांस 
गणित त्यांनी आवश्यक केले . 

या सुमारास साहित्याचार्यांची महाविद्यालयात जागा रिकामी 
होती. जरी या जागेचा पगार जास्त होता तरी ती विद्यासागर 
यांनी स्वीकारली नाही ; कारण पैशापेक्षा अंतर्गत सुधारणा करण्याकडे 
त्यांचे लक्ष वेधून राहिले होते . ही जागा स्वीकारून त्यांस सुधारणा 
करता येणे शक्य नव्हते . विद्यासागर यांनी पसंत केलेल्या एका 
गृहस्थाकडे ही जागा गेली . विद्यासागर यांचा धाकटा भाऊ हरचंद्र 
या वेळी मरण पावला . त्यामुळे पुष्कळ दिवस विद्यासागर यांस 
काही सुचत नसे . एकटे बसले म्हणजे मोठमोठ्याने ते ओक्साबोक्शी 
रडत . 

हळूहळू विद्यासागर यांचे मन दुःखावेग विसरू लागले . परंतु 
आता मुख्य सेक्रेटरी व दुय्यम सेक्रेटरी यांच्यामध्ये अंतर्गत 
सुधारणांसंबंधी वरचेवर मतविरोध दिसून येऊ लागले , शेवटी 
विद्यासागर यांनी राजीनामा दिला . कॉलेजचे प्रमुख व सेक्रेटरी 
उभयतांनी विद्यासागर यांस सोडून जाऊ नका असे परोपरीने सांगून 
पाहिले . परंतु आपणास ज्या गोष्टी न्याय्य , रास्त व योग्य वाटतात , 
त्याप्रमाणे वागता येत नाही , तेथे राहणे म्हणजे माणुसकीचे मरण 
होय असे ईश्वरचंद्रांस वाटे. स्वाभिमान व स्वतंत्र वृत्ती ही तर 
त्यांची जीवितत्तत्वे ; ती अनेक पिढ्यांपासून त्यांच्या रोमरोमांत आलेली . 
पाळण्यात त्यांच्याबरोबर वाढलेली. अर्थातच विद्यासागर यांनी राजीनामा 
दिला ; परंतु त्याचा परिणाम काय होईल याचा त्यांनी विचार केला 
नाही. स्वाभिमानी गृहस्थास मरण पत्करते पण अपमान पत्करत नाही ; 
मग मागे- पुढे परिस्थिती भेडसावीत असली तरी त्याची तादृश फिकीर 
त्यास वाटत नाही. विद्यासागर यांच्या कुटुंबात जवळजवळ लहान - थोर 
मिळून ३० मंडळी होती . एवढ्या मोठ्या कुटुंबाचे पालनपोषण करणे 
म्हणजे काय नको ? सारे ब्रह्मांड पाहिजे . पाठच्या भावास जो पगार 


मिळत होता , तेवढ्यावरच त्यांस कसेबसे सर्वांचे संगोपन करणे प्राप्त 
होते . शिवाय घरी वडिलांकडे त्यांस तेथील खर्चासाठी दरमहा रुपये 
५० कर्ज काढून पाठवावे लागत ते निराळेच . विद्यासागर हे डॉ . 
मोयेट यांनी विनंती केल्यावरून श्री . बँक नावाच्या एका गृहस्थास 
संस्कृत , हिंदी , बंगाली शिकवीत असत . हा अभ्यासक्रम संपल्यावर त्या 
गृहस्थाने रुपये ३०० विद्यासागरांपुढे केले . परंतु पैशामुळे जिकिरीस 
आलेल्या विद्यासागरांनी या पैशास स्पर्श केला का ? छे! ते म्हणाले , 
" डॉ . मोयेट माझे मित्र आहेत ; त्यांच्यासाठी मी जी गोष्ट केली , 
तिचा मोबदला कसा घेऊ ? " धिरोदात्त पुरुष, सत्त्वशील पुरुष , 
संकटपर्वत कोसळला तरी स्वपथापासून परावृत्त होत नाही हेच खरे ; 
दुसरे काय आम्ही म्हणणार ? 

१८४९ पर्यंत विद्यासागर यांस कोठे अन्य नोकरी मिळाली 
नाही . आता फोर्ट वूल्यम महाविद्यालयात लेखकाची जागा रिकामी 
झाली होती . ही मुख्य लेखकाची जागा घेण्याबद्दल प्रिन्सिपाल मार्शल 
यांनी विद्यासागर यांस किती तरी आग्रह केला . शेवटी मोठ्या 
मिनतवारीने ईश्वरचंद्रांनी ही रुपये ८० ची जागा पत्करली . ही 
जागा पत्करून फार दिवस झाले नाहीत तोच संस्कृत विद्यालयात 
पुन : साहित्याचार्यांची जागा रिकामी झाली . विद्यासागर यांनी 
आपल्याकडे नोकरीस यावे म्हणून संस्कृत महाविद्यालयाच्या चालकांनी 
जंग जंग पछाडले . शेवटी १८५० मध्ये विद्यासागर यांनी एकदाची 
ही जागा स्वीकारली. परंतु ही जागा स्वीकारताना त्यांनी एक अट 
घातली होती . ती अशी की , पुढे-मागे लवकरच आपल्यास संस्कृत 
विद्यालयाच्या प्रमुखांची जागा मिळावी. त्या वेळेस महाविद्यालयाची 
सद्यःस्थिती व ती सुधारण्याचे उपाय यासंबंधी विद्यासागर यांस एक 
अहवाल लिहिण्यास सांगण्यात आले . श्रमाचे सागर झवरचंद्र अहवाल 
लिहावयास लागले व लवकरच तो पूर्ण करून शिक्षणचालकांकडे 
पाठवून देण्यात आला . या अहवालातील साद्यंत , साधार व सोपपत्तिक 
विवेचनाने शिक्षणचालक खूष झाले; व त्यांनी प्रिन्सिपालची जागा 
विद्यासागर यांस मोठ्या सन्मानपुरस्पर दिली . त्यांस आता रुपये २५० 
पगार झाला होता . 

संस्कृत महाविद्यालयातील प्रत्येक खात्यात त्यांस काही ना काही 
सुधारणा करावयाच्या होत्या . जुन्या हस्तलिखित संस्कृत ग्रंथांचे त्यांनी 
प्रकाशन केले ; आणि तत्त्वज्ञानावरील ग्रंथांचे पुनर्मुद्रण केले . 
महाविद्यालयात त्यांनी शिस्त लावली. वेळच्या वेळेवर सर्व शिक्षकांनी 
अभ्यासक्रम सुरू करावे, यातही त्यांनी जरा कडक धोरण स्वीकारले . 
जयनारायण तर्कपंचानन हेसुद्धा मोठ्या युक्तीने त्यांनी नियमबद्ध केले . 


हे जयनारायण रोज शाळेत उशिरा यावयाचे. विद्यासागरांचे हे गुरू , 
म्हणून विद्यासागरांस त्यांस स्पष्टपणे लवकर या असे सांगता येईना . 
तेव्हा जयनारायण यावयाची वेळ झाली म्हणजे विद्यासागर दरवाजात 
उभे राहत व त्यांस नमस्कार करून विचारीत आताच का आलेत ? 
ते काही उत्तर देत नसत . असे काही दिवस चालले . एक दिवस 
जयनारायण फार चिडले ; ते म्हणाले, "मला रोज आताच का आलेत 
म्हणून काय विचारतोस ? आताच का आलेत म्हणून का नाही 
विचारीत , म्हणजे मला उत्तर तरी देता येईल , किंवा दुसरे काही 
करता येईल .” विद्यासागर म्हणाले , “ मी असे आपणास कसे 
विचारणार ?" दुसऱ्या दिवसापासून जयनारायण नियमितपणे येऊ लागले! 

संस्कृत विद्यादेवीच्या मंदिराचे दरवाजे त्यांनी सर्व जातींच्या सर्व 
वर्णांच्या लोकांस खुले केले. यामुळे बंगालमधील सर्व पंडितवर्ग 
खवळला. अब्रह्मण्यं , अब्रह्मण्यं असे हे पंडित बोलू लागले . परंतु 
कितीही जोराचा विरोध रूढीच्या गुलामांकडून आला , तरी डगमगणारे 
विद्यासागर नव्हते ; जे योग्य व युक्त दिसेल , जे न्याय्य व रास्त 
वाटेल ते करावयाचे, हा तर विद्यासागरांचा बाणा. विद्यासागर यांनी 
या पंडितप्रवरांना त्यांच्याच डोळयांत अंजन घालून गप्प बसविले . 
युरोपियांस संस्कृत शिकवून , त्यांच्यापासून मात्र पैसे घेण्यास तुम्हास 
काही दिक्कत वाटत नाही ना ? युरोपीय हे ब्राह्मणच असतील ! का 
प्रभुसत्ता व मत्ता त्यांच्याजवळ आहे म्हणून ते जास्त पवित्र झाले ? 
संस्कृतीने भिन्न , धर्माने भिन्न , आचाराने तर फारच भिन्न , अशा 
पाश्चात्त्यांस संस्कृत शिकविण्यात काही गैर व अशुचि नाही ; तर मग 
संस्कृती , धर्म , आचारविचार, परंपरा यांनी तुमच्याशी संलग्न असे जे 
तुमच्या भूमीतील , हजारो वर्षे तुमच्या शेजारी राहणारे , त्यांस तेच 
ज्ञान देताना तुम्ही आरडाओरड , आकांडतांडव करावे हे ठीक आहे 
का ? विद्यासागरांच्या या मार्मिक प्रश्नाने सर्व ब्रह्मवृंद थंड झाला . 
त्यांचा राग मनीच्या मनी जिरला . 

या वेळेस त्यांनी इंग्रजी शिक्षण घेतलेल्या लोकांस संस्कृत 
शिकण्यास सोपे व्हावे म्हणून उपक्रमणिका हा ग्रंथ लिहिला . हा 
व्याकरणाचा ग्रंथआहे. नंतर तीन प्राथमिक संस्कृत पुस्तके त्यांनी तयार 
केली . अशा रीतीने संस्कृतच्या अध्ययनास नवीन सुशिक्षित लोकांस 
त्यांनी प्रोत्साहन दिले . 

उन्हाळयात फार त्रास होतो म्हणून दीड ते दोन महिने सुट्टी 
असावी असा विद्यासागर यांनी विचार केला . शिक्षण चालकांस विनंती 
करून ही सुट्टी त्यांनी मंजूर करून घेतली . हल्ली जी उन्हाळ्याची 


सुट्टी मिळते ती ईश्वरचंद्रांच्या प्रयत्नांचे व योजनेचे फळ आहे . 

विद्यासागर यांचा कीर्तिपरिमल दशदिशांत दरवळू लागला . ते 
थोरामोठ्यांचे, जमीनदारांचे, अधिकाऱ्यांचे दोस्त झाले. लॉर्ड हार्डिंज, 
डलहौसी , कॅनिंग वगैरे सर्वाधिकारी त्यांच्याशी स्नेहाच्या व सन्मानाच्या 
नात्याने वागत . 

शिक्षणचालकांनी संस्कृत महाविद्यालयात आमुलाग्र सुधारणा काय 
कराव्या वगैरेबद्दल विद्यासागर यांस दुसरा एक अहवाल लिहावयास 
विनंती केली . त्यांचा अहवाल फार सुंदर होता व मुद्देसूद होता . 
विद्यासागरांचे विचार वाचून अधिकारी संतुष्ट झाले व विद्यासागर 
यांस बढती मिळाली . त्यांस आता दरमहा रुपये ३०० मिळू लागले . 
विद्यासागर यांनी ज्या काही शिक्षणार्थ सूचना केल्या होत्या , त्यांत 
सर्वात महत्त्वाच्या दोन होत्या . बंगालभर ठिकठिकाणी शाळा उघडाव्या ; 
आणि शिक्षकांस शिक्षण देण्यासाठी शिक्षामहाविद्यालये स्थापावी . 

ईश्वरचंद्र यांस जादा रुपये २०० पगारावर काही जिल्ह्यांतील 
शाळांची देखरेख व तपासणी करण्याचा अधिकार १८५५ मध्ये देण्यात 
आला. कलकत्त्यात एक शिक्षकांस शिक्षण देणारे विद्यालय स्थापन 
झाले . या विद्यालयाचे पहिले मुख्य शिक्षक अक्षयदत्त हे होते . 
अक्षयदत्त हे त्या वेळचे नामांकित गद्यलेखक होते . त्यांनी अनेक 
विषयांवर उपयुक्त निबंध लिहिले आहेत . वाङ्मय , काव्य , इतिहासशास्त्र 
कशातही त्यांची बुद्धी अप्रतिहत चाले . ही चळवळ चालू असता 
विद्यासागरांचे अत्यंत मोठे स्नेही बेथूनसाहेब हे मरण पावले . 
विद्यासागर यांस परमावधीचे दुःख झाले . परंतु दुःखातच चूर होणारे 
ते नव्हते . पुनः काही काळाने ते रीतसर कार्यात मग्र होऊन 
राहिले . 

या वेळेस डॉ . मोयेट हे मोठ्या रजेवर इंग्लंडात गेले . त्या 
वेळेस बंगालचे जे सूत्राधिकारी होते , त्यांचे नाव हॅल्डे असे होते . 
हॅल्डे यांनी शिक्षणाच्या बाबतीत काही फार मोठे फरक केले . 
डायरेक्टर ऑफ पब्लिक इन्स्ट्रक्शन ही एक नवीनच जागा त्यांनी 
निर्माण केली . या जागेवर यंग नावाचा एक अगदी अननुभवी तरुण 
मनुष्य हॅल्डे यांनी नेमला . विद्यासागर यांस ही गोष्ट रुचली नाही. 
ते लेफ्टनंट गव्हर्नर यांस म्हणाले , “ या जागेवर कोणी तरी अनुभवी 
शिक्षणाग्रणी नेमावा . कारण ही जागा फार जबाबदारीची आहे. " 
लेफ्टनंट गव्हर्नर म्हणाले, “ यंग हे काही सर्वसत्ताधीश नाहीत . प्रत्यक्ष 
मी त्यांच्या कामावर देखरेख ठेवणार आहे. आणि तुम्ही पण सर्व 


सूचनांनी , सल्ला वगैरे देऊन त्यांस मदत करावी. " 

१८५४ मध्ये एतद्देशीयांच्या शिक्षणासाठी म्हणून विलायतेत 
असणाऱ्या डायरेक्टरांनी काही लाख रुपये मंजूर केले . या पैशांचा 
विनियोग करण्याचे काम त्या वर्षी विद्यासागर यांस देण्यात आले 
होते . विद्यासागर यांनी अनेक जिल्ह्यांत काही शाळा स्थापन केल्या . 
परंतु १८५५ मध्ये अननुभवी व तरुण यंग हे अधिकारी झाले होते . 
त्यांनी विद्यासागर यांच्या धोरणास हरकत घेतली . यंग यांस दुसऱ्या 
दोन दुय्यम युरोपियन इन्स्पेक्टरांचे सहाय्य व सल्ला हे होतेच . 
१८५४ मध्ये जो ठराव झाला व ज्या ठरावाच्या अंमलबजावणीसाठी 
हे पैसे विद्यासागरांच्या स्वाधीन करण्यात आले, त्या ठरावाच्या 
मतितार्थाबद्दलच या दोघांमध्ये भांडण सुरू झाले . विद्यासागर यांस 
स्वतःचे करणे योग्य वाटले व यंग याचा हुकूम न जुमानता त्यांनी 
जास्त प्राथमिक शाळा उघडण्याचा सपाटा चालू केला , यंग रागावले 
व त्यांनी सर्व प्रकरण लेफ्टनंट गव्हर्नरांकडे नेले . इंग्लंडमधील 
डायरेक्टरांच्या मनात काय अर्थ होता हे मी विलायतेहून मागवून 
घेतो , तोपर्यंत तुम्ही आपले धोरण बंद ठेवा . असे गव्हर्नर यांनी 
विद्यासागर यांस दोघांचे म्हणणे ऐकून घेतल्यावर सांगितले . शेवटी 
युरोपामधून उत्तर आले व विद्यासागर यांनी ठरावाचा जो अर्थ केला 
तोच योग्य असे डायरेक्टर यांनी मत दिले . अधिकारलोलुप व 
सत्तामत्त यंगसाहेब यामुळे हतदर्प झाले ; परंतु या प्रकरणामुळे त्यांनी 
विद्यासागर यांच्यावर दात ठेवला . ज्या ज्या वेळेस विद्यासागराचे 
वाकडे करण्याची वेळ आली , ती त्यांनी वाया दवडली नाही . हा 
द्वेष व मत्सर यंग यांनी मनात नेहमी जागृत व प्रज्वलित ठेविला . 
खुनशीपणा त्यांनी पोटात बाळगला . 

विद्यासागर यांनी आता मुलींच्या शाळा स्थापन करण्यास 
सुरुवात केली . लेफ्टनंट गव्हर्नर यांनी तोंडी परवानगी विद्यासागरांस 
दिली होती . परंतु आता इंग्लंडमधील प्रधानमंडळात फरक झाला . 
यामुळे हिंदुस्थानातील शिक्षणाचे धोरणही बदलणे प्राप्त झाले . 
विद्यासागर यांनी ज्या कन्याशाळा ठिकठिकाणी स्थापिल्या होत्या , त्या 
शाळांच्या खर्चास लागणाऱ्या पैशास यंग यांनी आता मंजुरी देण्याचे 
नाकारले . विद्यासागर यांस अडचणीत आणून त्यांचा उपमर्द व 
अपमान करण्यास ही योग्य संधी सापडली , असे जाणून ते मनात 
भेसूर व सैतानी संतोष मानिते झाले. विद्यासागर यांस स्वत : च्या 
पदरच्या पैशाने सर्व खर्च भागवावा लागला . 

१८५७ साली ते प्रचंड बंड झाले . शाळेत जावयासही मुलांस 


व विद्यार्थ्यांस भीती वाटू लागली . शिवाय संस्कृत महाविद्यालयाच्या 
आवारातील काही जागा शिपायांस देण्यासाठी जादा फर्मान सोडण्यात 
आले . ज्या महाविद्यालयाच्या आवारात आडदांड व आडमुठे शिपाई 
राहणार , त्या ठिकाणी शांतता कशी राहणार? सुरळीत व्यवहार कसा 
चालणार ? अध्ययन व अध्यापन कसे पार पडणार ? या विचाराने 
विद्यासागर यांनी महाविद्यालय काही दिवस बंद ठेवले. परंतु हे 
करताना त्यांनी यंग साहेबांची तोंडी देखील किंवा उपचार स्वरूपाची 
देखील परवानगी काढली नव्हती. आपल्याच अधिकारमर्यादेत हे काम 
ईश्वरचंद्रांनी केले. 

विद्यासागरांच्या या करणीने यंगबहादूर रागाने लाल झाले . 
माझ्या अधिकाराचे अतिक्रमण झाले , हा माझा उपमर्द झाला . 
वरिष्ठांशी ही अरेरावी झाली ; याचा काय तो खुलासा करा, आपल्या 
कृत्याचे समर्थन करा , असे त्यांनी विद्यासागर यांस कळविले . 
विद्यासागर हे कच्च्या दिलाचे नव्हते . त्यांनीपण सणसणीत व सडेतोड 
उत्तर दिले , ज्या परिस्थितीमुळे मला ही गोष्ट करावी लागली, ती 
परिस्थिती फार निकडीची होती . त्या वेळेस ताबडतोब व्यवस्था करणे 
मला प्राप्त होते व पत्रव्यवहार करून परवानगी मागण्यास अवसर 
नव्हता . मी जे केले त्यांत यत्किंचितही चूक व अन्याय मला तरी 
दिसत नाही . विद्यासागर यांनी जे उत्तर दिले , तेच बरोबर होते , 
व त्यांनी प्रसंगी जे केले तेच युक्त असे होते , असे सर्व विचारी 
लोक मानतील व पुनरपि आपलीच फजिती होईल म्हणून यंग यांनी 
हे प्रकरण फार लांबविले नाही . ते मनात मूग गिळून स्वस्थ बसले ; 
परंतु यामुळे पूर्वद्वेषाग्री जास्तच भडकला . 

या वेळेस संस्कृत महाविद्यालय बंदच करावे असे घाटत होते . 
परंतु विद्यासागर एखाद्या भगीरथाप्रमाणे ते चालू ठेवण्यासाठी झगडले . 
हे महाविद्यालय का चालू . ठेवावे , त्याने काय फायदे होतील , बंद 
केल्याने किती नुकसान होईल , हे सरकारास समजून सांगण्यासाठी 
त्यांनी पराकाष्ठा केली . आज संस्कृत महाविद्यालय अजूनही उभे आहे 
व ते आपले काम करीत आहे, याचे श्रेय सर्वस्वी विद्यासागर यांस 
आहे . 

विद्यासागर यांच्या अधिकारकक्षेत ज्या गोष्टी येत , त्यातही यंग 
आता ढवळाढवळ करू लागले . अगदी क्षुल्लक बाबतीत हे साहेब दोष 
दाखवू लागले. विरोध हा आता रोजचा होऊन बसला . पुष्कळशा 
मुद्यांवर रणे माजू लागली . यंग साहेबांनी विद्यासागर यांस इतके 
सतावले की , आपण राजीनामा द्यावा असे त्यांस वाटू लागले . 


असल्या उर्मट , उन्मत्त व दुसऱ्याच्या योग्यतेची, कामाची व गुणांची 
पर्वा न बाळगणाऱ्या अधिकाऱ्याच्या हाताखाली राहणे म्हणजे एक 
प्रकारे पदोपदी मानहानी व मानभंग आहे. हे त्यांस कळून आले . 
मान हा त्यांस जीवापेक्षा प्रिय . मानभंग होत असेल तर ते 
स्वर्गसुखाला लाथ मारतील व नरकातही स्वतंत्रपणे राहण्यास राजी 
होतील . Better to regin in hell then serve in heaven 
पारतंत्र्यापेक्षा निरयगती बरी असे मोरोपंतही म्हणतात . तेव्हा हे रुपेरी 
बंधन तोडून टाकण्याचा त्यांनी निश्चय केला . सुरळीतपणे कारभार 
करता येणार नाही. लोकहिताचे काम करण्यासाठी मी हल्ली रुपये 
५०० तनखा घेतो . या पैशाचे चीज मला करता येणे अशक्य असेल 
व काही न करता केवळ उदरभरण म्हणून जर राहावे लागत 
असेल , तर याहून जास्त लज्जाप्रद गोष्ट कोणती ? असे विद्यासागर 
यांची सदसद्विवेकबुद्धी सांगू लागली . ज्या वेळेस ही मनाची टोचणी 
सुरू झाली , त्या वेळेस विद्यासागर यांस काही सुचेना . सरकारी 
कृपेचा त्यांना तिटकारा; हांजी हांजी करून गोंडा घोळणे हे तर 
त्यांस मरण . एखाद्या जागेवर केवळ राहावयाचे म्हणून राहावयाचे 
अशा वृत्तीचे ते नव्हते . त्यांचा स्वाभिमान जाज्वल्य होता . ते खरे 
मानधन होते . ते सत्यास व सद्सद्विवेकबुद्धीस हृदयसिंहासनावर सतत 
स्थापून त्यांची पूजा करणारे होते . एका निमसरकारी पत्राने यंग 
यांस त्यांनी आपला हेतू कळविला. ते पत्र असे होते - 

डब्ल्यू गार्डन यंग, डिरेक्टर पब्लिक इन्स्ट्रक्शन यांस 

कलकत्ता , संस्कृत महाविद्यालय 

२९ ऑगस्ट १८५७. 
मेहेरबानांस विनंती की 

आपण तीन महिने कलकत्ता सोडून बाहेर दौप्यावर जाणार 
असे ऐकतो . यासाठी तुम्हास काही गोष्टी कळविणे युक्त आहे असे 
समजून हे पत्र लिहीत आहे . लवकरच मी नोकरी सोडण्याच्या 
विचारात आहे. राजीनामा देण्यास जी काही कारणे आहेत , ती 
थोडीफार खाजगी स्वरूपाची असल्यामुळे , त्यांची परिस्फुटता न करणे 
हेच मला बरे वाटते . 

संस्कृत महाविद्यालयात जी नवीन व्यवस्था करावयाची आहे 
त्यास दोन -तीन महिने तरी लागतील . ते काम संपविण्यापूर्वी काम 
सोडून जाणे मला योग्य वाटत नाही ; तेव्हा ते काम संपेपर्यंत 
म्हणजे येत्या डिसेंबर अखेरपर्यंत माझ्या जागेवर मी राहणार आहे. 


त्या वेळेस मी माझा अर्ज रीतसर मेहेरबानांस पाठवीनच . 

तुम्हास आगाऊ ही गोष्ट माहीत असावी , आणि तुम्हांस माझ्या 
जागेवर कोण नेमावा याचा विचार करण्यास भरपूर अवसर मिळावा 
या हेतूने मी हे लिहीत आहे; कळावे , 


आपला , 

ईश्वरचंद्र विद्यासागर . 
विद्यासागर यांनी बंगालच्या लेफ्टनंट गव्हर्नरांस एक पत्र 
पाठविले व त्या पत्रासोबत वरील पत्राची एक नकल पाठविली . ते 
पत्र असे , 

कलकत्ता संस्कृत कॉलेज 

३१ ऑगस्ट १८५७ 
लेफ्टनंट गर्व्हनर एफ्. जे. हॅल्डे यांस , 
प्रिय महाशय , 

काही दिवसांपूर्वी शिक्षणासंबंधी तुमचे व माझे बोलणे झाले 
होते . त्या वेळेस बंगालमधील प्राथमिक शिक्षणासंबंधी एक योजना 
करावयास तुम्ही मला मोठ्या संतोषाने सांगितले होते . मी प्रथम 
जरा नाखूष होतो ; परंतु पुढे मी जसजसा विचार करू लागलो , तो 
तो हे काम मला फार नाजूक आहे असे दिसून आले. कारण 
सद्यःस्थितीतील प्राथमिक शिक्षणाच्या व्यवस्थेचा विचार करावयाचा व 
तत्संबंधी लिहावयाचे म्हणजे माझे जे सहकारी अधिकारी आहेत , 
त्यांच्याच कृत्यांचा परामर्ष घेण्यासारखे आहे . तेव्हा हा अहवाल न 
पाठविण्याबद्दल आपण उदार मनाने क्षमा कराल अशी आशा आहे. 
मी कबूल केले खरे; परंतु मला सध्या अन्य उपाय दिसत नाही. 

डिसेंबरअखेर मी एकंदर माझ्या नोकरीपासून मुक्त होऊ 
इच्छितो . यंग यांसही निमसरकारी पत्राने मी ही गोष्ट कळवळू 
ठेविली आहे . त्याच पत्राची एक प्रत मी सोबत जोडण्याचे धाष्टर्य 
करीत आहे. असो . 

आपल्याबद्दल आदर व पूज्यबुद्धी बाळगणारा, 

ईश्वरचंद्र शर्मा. 
या ईश्वरचंद्रांच्या पत्रास गव्हर्नरांनी एक अगदी छोटे उत्तर 
पाठविले . 


प्रिय पंडित महाशय , 

तुमचा विचार ऐकून खरोखरच फार मनापासून वाईट वाटले . 
गुरुवारी येऊन मला भेटा ; आणि हा विचार करण्याची कारणे 
खुलासेवार मला सांगा . 


आपला, 

एफ् जे. हॅल्डे 
या मुलाखतीचा परिणाम एवढाच झाला की , राजीनामा 
पाठविण्याचे जरा कालगतीवर पडले . परंतु गॉर्डन यंग व विद्यासागर 
यांचे संबंध जास्त विरोधाचे होऊ लागले. एकंदर प्रकरण चिघळत 
चालले. सामोपचाराने या गोष्टी सुधारता येणे शक्य नाही असे आता 
स्पष्ट दिसत होते . गव्हर्नरांच्या जरा भिडेखातर म्हणून विद्यासागर त्या 
जागेवर राहिले . जो जो यंगसाहेबाने त्यांस अशिष्टाचाराने वागवावे तो 
तो राजीनामा देण्याचा त्यांचा निश्चय बळावे . हॅल्डे हे त्यांचे मित्र , 
तेव्हा त्यांचेही मन मोडवेना , अशी विद्यासागरांस मोठी पंचाईत पडली 
होती. शेवटी विद्यासागर यांस यंगसाहेबांच्या अरेरावी संबंधांत राहणे 
अशक्य झाले . गव्हर्नर यांनी परोपरीने सांगून पाहिले . परंतु 
विद्यासागर यांचा निश्चय बदलला नाही. आता नोकरी सोडणे हेच 
माझे कर्तव्य आहे ; माझा स्वाभिमान मला राहू देत नाही . लोकसेवा 
पण मला करता येत नाही . तरी मी मोठा दिलगीर आहे. असे 
विद्यासागर यांनी गव्हर्नरांस कळविले . पैशाची भीती दाखवून 
गव्हर्नरांनी त्यांस परावृत्त करण्याचा प्रयत्न केला . तुम्ही किती तरी 
सामाजिक कार्ये अंगावर घेतली आहेत ; अशा वेळी ५०० रुपयांच्या 
पगाराची जागा सोडून तुम्ही जाऊ नये ; कारण तुम्हांस फार अडचणी 
येतील , असे गव्हर्नराने सांगितले . परंतू स्वाभिमान व सद्सद्विवेकबुद्धी 
यांच्यापेक्षा पैसा विद्यासागरांस प्रिय नव्हता . आणि पैशाची अडचण 
दाखवून , मला गव्हर्नर ठेवू पाहतात , परावृत्त करू पाहतात , याचे 
त्यांस वाईट वाटले आणि ही अडचण असली तरीसुद्धा नोकरी सोडून 
देण्याचा विचार जास्तच बळावला . जे आपण करणार त्याने आपल्या 
कुटुंबांतील मंडळींचे व आपले स्वतःचे काय होईल याचा या दरिद्री 
ब्राह्मणाने यत्किंचितही विचार केला नाही; केला असला तरी त्यास 
प्रबळ होऊ दिला नाही . विप्राला शोभेसे त्यांनी वर्तन केले . खऱ्या 
पुरुषाला साजेसे वर्तन त्यांनी केले . द्रव्य माझ्यासाठी , मनुष्यासाठी 
आहे; मनुष्य द्रव्यासाठी नाही , हे त्यांनी गव्हर्नरास , आपल्या 
देशबांधवांस दाखवून दिले . त्यांनी यंग यांस एक लांबलचक पत्र 
लिहिले ; व आपण एकंदर या नोकरीमुळे फार त्रासलो आहोत आणि 


प्रकृती पण नादुरुस्त सबब आपण राजीनामा देतो असे त्यांनी त्यात 
लिहिले . यंग व गव्हर्नर यांची आपापसात पुष्कळ बोलणी झाली. 
गव्हर्नर यांच्या सांगितल्यावरून यंग यांनी तडजोड होते का असे 
दाखविण्याचा वरपांगी प्रयत्न केला . परंतु यंगचे कसे अंतरंग आहे हे 
विद्यासागर यांस कळून चुकले होते . कोळसा उगाळावा तेवढा काळाच , 
हे त्यांस माहीत होतेच . विषाची आणखी परीक्षा कशास पाहिजे 
असा मनात विचार करून ते अढळ राहिले . गव्हर्नरचे जेव्हा जास्त 
सलगीचे पत्र आले , तेव्हा मग जे उत्तर ईश्वरचंद्रांनी पाठविले , त्यांत 
त्यांनी सर्व साद्यंत हकीगत निवेदन केली . आपणांस कशा परिस्थितीत 
काम करावे लागले , आपला कसा उपमर्द होत असे , यंग आपणांवर 
कशी कुरघोडी करू पाहतो , हे सर्व त्यांनी मोठ्या हृदयविदारक 
त -हेने लिहिले . परिस्थिती अशी असल्यामुळे एक मी तरी जाणे इष्ट 
आहे, किंवा यंग तरी दूर होणे जरूर आहे; परंतु मीच राजीनामा 
देतो ; कारण माझी प्रकृती पण ठीक नाही; असे सांगून गव्हर्नरांची 
समज घालण्याचा ईश्वरचंद्रांनी प्रयत्न केला . ईश्वरचंद्र राजीनामा मागे 
घेत नाही असे पाहून शेवटी गव्हर्नर यांनी राजीनामा स्वीकारल्याचे 
पत्र डायरेक्टर यंग यास पाठविले . त्या पत्रात गव्हर्नर म्हणतात , 
ईश्वरचंद्र विद्यासागर यांचा राजीनामा आम्ही स्वीकारतो. विद्यासागर 
यांनी अशा त - हेने विशेष असंतोषास कारण नसता सोडून जाणे हे 
खेदजनक आहे. परंतु आपण विद्यासागर यांस कळवावे की , त्यांनी 
केलेल्या शिक्षणविषयक कामगिरीबद्दल सरकार कृतज्ञ आहे ; सरकारास 
या गोष्टीची पूर्ण जाणीव आहे. ६ ऑक्टोबर रोजी गव्हर्नरांनी 
लिहिल्याबद्दलाचे त्यांस कळविण्यात आले. परंतु स्त्रीशिक्षणाच्या बाबतीत 
विद्यासागर यांनी जो खर्च केला , त्याबद्दलचे सरकारी बिल मंजूर 
होईपर्यंत शेवटला रामराम ठोकावयाचा नाही असे विद्यासागर यांच्या 
मनात होते . परंतु यंग यांस दम निघेना. तुमचे खर्चाचे बिल पास 
होईल याबद्दल निश्चिंत असा , असे पोकळ वचन ईश्वरचंद्र यांस 
देण्यात आले . शेवटी यंगच्या शब्दावर विश्वास ठेवून ईश्वरचंद्र या 
नोकरीच्या जाचातून मुक्त झाले . 

ही मोठ्या पगाराची नोकरी सोडून दिली त्या वेळेस ईश्वरचंद्र 
यांस एका मित्राने हटकले , “ आपण राजीनामा देण्यात उताविळपणा व 
अविवेक दाखविला नाही का ? " त्या वेळेस मोठ्या आवेशाने 
विद्यासागर त्यास बोलले , “ पैसा व पदवी यापेक्षा मला स्वाभिमान 
प्रिय आहे. ज्या ठिकाणी माझा स्वाभिमान संपुष्टात येईल , तेथे मी 
कधीही नोकरी करणे शक्य नाही . " 

वरील राजीनामा प्रकरणावरून आपणांस एक बोध घेता येईल . 


सरकारी बडे अंमलदार कितीही आपले जीगारदोस्त यथार्थपणे पटली . 
तरी ते आपल्या जातिबांधवाचेच हित आधी पाहणार यंग या तरुण 
अधिकाऱ्यास अनुभव नाही. तादृश्य विद्वत्ता नाही . परंतु जात गोऱ्याची 
व जेत्याची; यामुळे ते अधिकारसंपन्न राहून विद्यासागर यांस तेथून 
निघावे लागले . करण्यात दक्ष , शिक्षनैकतर अशा पुरुषास कोणत्याही 
स्वतंत्र व सुधारलेल्या देशांत शिक्षणाची सूत्रे देण्यात त्या राष्ट्रास 
मोठेपणा वाटला असता . असला पुरुष आपल्या शिक्षण मंत्र्याच्या पदी 
असावा , असे त्या राष्ट्रास वाटले असते . परंतु ईश्वरचंद्र या 
पारतंत्र्यपतित राष्ट्रात जन्मास आले. त्यांच्या गुणांचे चीज येथे कोण 
करणार ? जनता जुन्यास चिटकणारी , काही सुशिक्षित मत्सराने ग्रासलेले , 
सरकारास गुणांचे गौरव करणे जसे माहीतच नाही ; अशी आमची 
सर्वत्र केविलवाणी दशा; आणि म्हणूनच अशा रत्नांना योग्य कर्तव्यक्षेत्र , 
कार्यक्षेत्र मिळणे दुरापास्त असते . 

ईश्वरचंद्र यांचा कलकत्ता विश्वविद्यालयाशीपण संबंध होता . 
कॅनिंगच्या कारकीर्दीत मुंबई , मद्रास व कलकत्ता येथे विश्वविद्यालये 
स्थापन झाली . विश्वविद्यालयात ३९ सभासद होते . त्यांपैकी फत सहा 
एतद्देशीय होते . सहांपैकी पुनः दोन मुसलमान होते . उरलेल्या 
चारांपैकी विद्यासागर हे एक होते . विश्वविद्यालयीन पदवीदान समारंभ 
पहिल्यानेच झाला त्या वेळेस व्हाईसरॉय अध्यक्षपदी होते . त्यांच्या 
एका बाजूस कलकत्याचे लॉर्ड बिशप बसले होते तर दुसऱ्या बाजूस 
विद्यासागर विराजमान झाले होते . विद्यासागर यांनी विश्वविद्यालयाच्या 
घटनेत काही सल्ला दिला ; तो मोठ्या संतोषाने स्वीकारण्यात आला. 
हिंदी , बंगाली , ओरीया आणि संस्कृत या चार भाषांसाठी ते 
विश्वविद्यालयात परीक्षक नेमले गेले होते . परंतु हे काम करणारास 
फार दगदग व त्रास पडे म्हणून हे काम करणारास काही जादा 
रक्कम मंजूर करून देण्यात येत असे . परीक्षकमंडळाची पुनर्रचना 
करावयाची होती. परंतु विद्यासागर या मंडळात येण्यास तयार होत 
नव्हते . कदाचित या कामासाठी जो तनखा देण्यात येई , त्या संबंधीच 
काही भानगड उपस्थित झाली असेल ; परंतु १८६५ मध्ये मात्र एम् . 
ए . च्या परीक्षेसाठी ते परीक्षक होण्यास कबूल होते . विश्वविद्यालय 
निर्माण केल्यावर पुनरपि संस्कृत महाविद्यालय रद्द करण्याची कल्पना 
निघाली . यरोपीय आणि एतद्देशीय लोकांनी ही कल्पना उचलून धरली . 
विद्यासागर हे महाविद्यालयाचे मुख्य असताना त्यांनी ज्या सुधारणा 
केल्या होत्या , त्यांत सर्व विद्यार्थ्यांपासून फी घेण्याचा उपक्रम त्यांनी 
सुरू केला होता . तत्पूर्वी शिक्षण सर्वांस मोफत असे . यामुळे 
महाविद्यालयास उत्पन्न झाले व रद्द करण्याचे कालावधीवर गेले ; नाही 


तर पूर्वीच हे रद्द झाले असते . या वेळेस पुन्हा प्रश्न निघाल्यावर 
विद्यासागर एकाकी झगडले. त्यांची माहिती बिनचूक , दर्जा मोठा ; 
एकंदरीत त्यांनी महाविद्यालय ठेवावे याबद्दल आपली बाजू नीटपणे 
पुढे मांडली . विद्यासागरांच्या प्रयत्नांमुळेच हे संस्कृत महाविद्यालय आज 
उभे आहे. नाही तर ते मोडून टाकावे यासाठी सर्वजण टपून होते . 
विद्यासागर यांची प्रत्यक्ष सरकारी नोकरीत असता जी शिक्षणविषयक 
कामगिरी झाली ती अशा स्वरुपाची होती . 
वाङ्मयविषयक कामगिरी 

हिंदस्थानातील इतर भाषांतील वाङ्मयाप्रमाणे बंगाली गद्य वाङ्मय 
हे अर्वाचीन आहे. पूर्वकाळी विचार पुष्कळ वेळा काव्यरूपाने लिहिले 
जात ; मग पुस्तक संस्कृत असो , प्राकृत असो . बंगाली भाषेत पहिली 
अभिजात गद्यरचना करणारा पुरुष म्हटला म्हणजे जगद्विख्यात राजा 
राममोहन रॉय . याबद्दल पुष्कळ वादविवाद व मतवैचित्र्य असले तरी , 
आता सर्वसामान्य मत असेच आहे कि , बंगाली गाद्यातही अभिनव 
विचार मांडता येतात . गंभीर विषयांवरील गहन विचार बंगाली 
भाषेत दाखविता येतात हे प्रथम राजांनीच बंगाली जनतेस शिकविले . 
राजा राममोहन रॉय यांची पुष्कळ स्तोत्रे , परमेश्वर प्रार्थना गद्यात 
असल्या तरी त्या रसाळ , मनोवेधक व आनंदकारी आहेत ; त्या प्रेमळ 
व सहज आहेत . ह्रदयाची निर्मलता त्यां स्पष्टपणे दृग्गोचर होते . 

राजांची भाषा साधी व सुंदर असली तरी ते सौंदर्य अगदी 
सरळ होते ; त्यांत प्रौढता नव्हती; तेथे लालित्य नव्हते ; तेथे सागराचे 
गांभीर्य व गगनाचे गौरव नव्हते . बंगाली वाङ्मयास लालित्यपूर्ण 
बंकिमने बनविले . बंकिमचंद यांनी बंगाली भाषा भूषविली; तिला 
अलंकार चढविले . असा एकही लेखनप्रकार नव्हता की , जो बंकिमने 
आपल्या ओजस्वी भाषेत ओतला नाही . स्वभावचित्रे कशी रेखाटावी , 
टीका कशी करावी, निबंध, प्रबंध कसे लिहावे , हे सर्व त्यांनी 
दाखविले . परंतु बंकिमची यक्षिणीची कांडी फिरण्यापूर्वी आणखी एका 
पुरुषाने बंगालीस जीवनामृत दिले होते . राजा राममोहन रॉय नंतर 
बंगाली पंडितांच्या हाती गेली . तेथे ती अनेक संस्कृतप्रचुर शब्दरचनेने 
दुर्बोध होऊ लागली . तिचा जीव घाबरा होऊ लागला . उडू पाहणारा 
पक्षी पुनः ओढला जाऊ लागला . मुक्त होणाऱ्यावर पुनः दडपण पडू 
लागले. संस्कृत भाषा बंगालीस फारच जाचू लागली . अशा वेळी 
विद्यासागर पुढे आले आणि त्यांनी बंगाली भाषेस या वरील 
पंडितप्रवरांच्या करपंजरांतून मुक्त केले . पहिले पुस्तक जे बंगालीत 
विद्यासागर यांनी लिहिले ते वेताळपंचविशी हे होय . हा ग्रंथ गंभीर 


विषयावर नसला तरी त्यातील सुंदर भाषा व भाषासरणी पाहून 
वाङ्मयकोशात नवीन तारा विहार करावयास आला , आपले तेज दाखवू 
लागला असे लोक बोलू लागले . हे पुस्तक क्रमिक पुस्तक म्हणून 
लावले जावे असे विद्यासागर यांनी शिक्षणाधिकाऱ्यांस विनविले . रेव्ह . 
के . सी . बॅनर्जी या गृहस्थास सरकारने या पुस्तकाबद्दल मत 
विचारले. आश्चर्याची गोष्ट ही की , या बॅनर्जीनी हे पुस्तक चांगले 
आहे, अशी शिफारस केली नाही . परंतु आजसुद्धा या पुस्तकाच्या 
कित्येक प्रति दरसाल खपतात , यावरून हे पुस्तक किती लोकप्रिय 
आहे हे दिसून येईल . 

विद्यासागर निराश न होता. श्रीरामपूर येथील मिशनरी 
लोकांकडे गेले . या मिशनरींचे मार्शमन नावाचे एक गृहस्थ पुढारी 
होते . आजपर्यंत प्रसिद्ध झालेल्या सर्व पुस्तकांत हे वेताळपंचविशी 
पुस्तक उत्कृष्ट आहे , असे या मार्शमनसाहेबांनी मत दिले . आणि या 
साहेबांनी पुरस्कार केल्याने ईश्वरचंद्र यांचे पहिले पुस्तक जगात जन्म 
पावले . हे पुस्तक या मिशनरींच्या छापखान्यातच छापले . मिशनरींनी 
पुरस्कार केल्यामुळे हे पुस्तक क्रमिक पुस्तक म्हणून लागले . या 
पुस्तकाच्या पहिल्या आवृत्तीत पुष्कळ मोठमोठे संस्कृत शब्द , सामासिक 
शब्द होते . अशा समासप्रचुररचनेने भाषा सुंदर न दिसता बोजड व 
दुर्बोध होते , असे विद्यासागर यांच्या चटकन् ध्यानात आले. अशा 
ओझ्याने भाषा फोफावत नाही हे त्यांस दिसले . या कारणाने चतुर 
व व्यवहारपटू माणसाप्रमाणे विद्यासागर यांनी या सर्व अवजड गोष्टी 
आपल्या ग्रंथातून दूर केल्या . 

यानंतर विद्यासागर यांनी अनेक विद्यालये व महाविद्यालये यांत 
उपयुक्त होतील अशी अनेक क्रमिक पुस्तके लिहिली. त्या वेळेस 
नवीनच शाळा, महाशाळा स्थापन होत होत्या . अर्थातच उपयुक्त 
पुस्तकांची फार जरुरी होती . ही जरूर पुरविण्यास विद्यासागर हे 
योग्य व विद्वान पुरुष पुढे आले . ही क्रमक शालोपयोगी पुस्तके 
आजही अनेक शाळांत बालगोपालांना शिक्षण देत आहेत ; त्यांची मने 
रिझवीत आहेत ; आणि पुष्कळ प्रकाशकांस पैसाही पुरवीत आहेत . 

१८५५ मध्ये कालिदासाच्या जगप्रसिद्ध सुंदरतम अशा शाकुंतल 
नाटकाच्या आधारे त्यांनी गद्यात शकुंतला हा ग्रंथ लिहिला . आधीच 
विषय मधुर व चित्तापहारी ; करुणशृंगारादि रसांनी भरलेला . 
विद्यासागर यांनी हा ग्रंथ इतका सुंदर लिहिला की , बंगाली लोक 
नागाप्रमाणे डोलू लागले . या ग्रंथाने ते वेडावले व लोभावले ; आणि 
विद्यासागर यांची ख्याती सर्वत्र प्रसार पावली . त्या वेळचे अभिजात 


गद्यलेखक , गद्यलेखकमुकुटमणी असे त्यांस संबोधण्यात येऊ लागले . याच 
वर्षी पुनर्विवाहावर विद्यासागर यांनी विद्वत्ताप्रचुर निबंध लिहिले . 
विद्यासागर हे जातिवंत विचारांचे प्रवर्तक आहेत हे या प्रबंधांवरून 
दिसते . दुसऱ्यांचे विचार घेऊन त्यातच पुनर्विलास करणारे ते 
भाषांत हे नव्हते . हे निबंध पुनरपि अशा टीकाकारांनी वाचावे व मग 
आपले शेवटचे मत देण्यास धजावे . या बाबतीत मतभेदास अल्पस्वल्प 
जागा असली तरी एक गोष्ट मात्र सर्वसंमत आहे; ती ही की , 
सुशिक्षित जनमनाचे आकर्षण करील, त्यांचेही मनोरंजन व हृदयाकर्षण 
करील अशी भाषा प्रथम विद्यासागर यांनीच उपयोगात आणली . हा 
विद्यासागर यांच्याच विलासी लेखणीचा पराक्रम होता . तिचेच हे 
वैभव होते . विद्यासागर यांच्या लेखणीने लोकमनास लोल बनविले ही 
गोष्ट लहानसान नव्हे. अशी सुंदर बंगाली भाषा वृध्दिंगत करण्यास , 
तिचे स्वागत करण्यास आपण पुढे यावे असे होतकरू नवविद्वानांस 
वाटू लागले . ही या तरुणांस स्फूर्ती कोणी दिली ? ही शक्ती कोणी 
निर्मिली ? विद्यासागरांच्या लेखणीचा हा महिमा होता. तिला हे श्रेय 
आहे . बंगाली कादंबरीलेखकांचे गुरु बंकिमचंद्र लिहितात , विद्यासागर 
आणि अक्षयकुमार दत्त यांनीच प्रथम संस्कृतप्रचुर बंगाली सुधारली . 
विद्यासागर यांनी जी बंगाली भाषा सजविली , तीच घेऊन आम्ही 
पुढे जात आहोत . ईश्वरचंद्रांनी साहित्य गोळा केले व आम्ही ते 
घेऊन मोठ्या डौलाने मिरवीत आहोत . त्यांनी वस्तु जमविल्या , आम्ही 
बाजार करीत आहोत . बंकिमचंद्रांचे हे मत वाचून आपणास 
विद्यासागर यांच्या कामगिरीचे महत्त्व कळून येईल . याचा अर्थ असा 
नव्हे की , त्या काळी संस्कृतमय बंगाली अजिबात थांबली. जरी 
संस्कृतमय घटना दिसून येत होती , तरी बंगाली आता दुर्बोध राहिली 
नव्हती . विशेषतः विद्यासागर हे फार मधुर व मनोवेधक लिहीत . 
त्यांच्या पूर्वी कोणी असे सुंदर बंगाली गद्य लिहिले नाही व 
त्यांच्यानंतरही त्यांची धाटणी व भाषासरणी कोणास तशी साधली 
नाही, असे म्हणण्यात अतिशयोक्ती नाही. 

अरविंद घोष यांचे नाव सर्वांस माहीत असेलच . या राजकीय 
संन्याशाच्या मातामहांनी ( राज नारायण बोस यांनी ) विद्यासागर यांस 
बंगाली भाषेचे जॉन्सन असे म्हटले आहे. जॉन्सन हे केवढे विख्यात 
पंडित होते , हे इंग्रजी जाणणाऱ्यास व विष्णुशास्त्री यांची निबंधमाला 
वाचणाऱ्यास तरी सांगण्याची जरूर नाही . 

१८६२ मध्ये विद्यासागर यांनी आपले सर्वोत्कृष्ट व सर्वसुंदर 
असे सीतार वनवास (सीतेचा वनवास ) हे पुस्तक लिहिले . 
भवभूतीच्या उत्तररामचरित्राच्या धर्तीवर यातील पहिला अध्याय लिहिला 


आहे. परंतु बाकी सर्व पुस्तक विद्यासागरांच्या स्वत : च्या कल्पनेचे, 
विचारांचे परिणत फळ आहे. सीतेसारखी स्त्री - देवता जगाच्या वाङ्मयात 
कोठेच आढळणार नाही . सीतेची थोरवी कोण सांगणार ? तिची 
पतिनिष्ठा, तिने सोसलेले कष्ट , दुःखानंतर थोडेफार सुख येते आहे 
तोच पनरपि पतीने केलेली वनातील पाठवणी , नंतर पृथ्वीमातेने तिला 
पोटात घेऊन केलेले दिव्य , सर्वच काही एकंदर वृत्त हृदय हेलावून 
सोडणारे आहे . सीतेचा स्पृहणीय दिव्य जीवनक्रम , करुणरसपूर्ण प्रसंग , 
आणि विद्यासागरांची रसाळ व सहजमनोहर भाषाशैली , अनुरूप विषय 
व तदनुरूप भाषा. विद्यासागरांचे हे पुस्तक वाचून पाषाणहृदयांस 
पाझर फुटेल ; कठोर करुणवृत्ती होतील . कधीही डोळयांतून अश्रू न 
आणणारे विचारवंत , संयमी व गंभीरवृत्ती लोकसुद्धा रडल्याशिवाय 
राहणार नाहीत . वाचता वाचता हृदय गहिवरते , गळा दाटतो व 
डोळे डबडबतात . आणखी अन्य पुस्तके विद्यासागर यांनी लिहिली 
नसती आणि हे एकच पुस्तक त्यांनी लिहिले असते तरीसुद्धा 
वंगवाशयात त्यांचे नाव चिरंतन अजरामर होऊन राहते यात शंका 


नाही . 


HTTETTERTIANE 


ज्या वेळेस ग्रंथामध्ये ग्रंथकाराचे हृदय ओतले जाते , वर्ण्य 
विषयाशी ग्रंथकाराची वृत्ती तदाकार होते , त्या वेळेसच उत्कृष्ट ग्रंथ 
निर्माण होतो . कोणत्याही उत्कृष्ट गोष्टीचे असेच आहे. उत्कृष्ट काव्य , 
उत्कृष्ट चित्र उत्कृष्ट अभिनय उत्कृष्ट गान , तेव्हाच निर्मिले जाते की , 
ज्या वेळेस त्या त्या कलाविदांचे त्या त्या कलांगाशी एकरूपत्व होते . 
ईश्वरचंद्रांच्या अंतरंगाचे प्रतिबिंब या पुस्तकादशांत पडले आहे . 
ईश्वरचंद्रांचे अंतर्मन येथे मूर्तिमंत बनले आहे; निराकार हृदय येथे 
साकार झाले आहे. सुप्रसिद्ध राष्ट्रीय कवी मायकेल मधुसूदन दत्त 
यांनी ईश्वरचंद्रांस कारुण्यसागर ही पदवी दिली होती . ते 
कारुण्यरसाचे सागर विद्यासागर या ग्रंथात पाहावयास सापडतात . असे 
सदयहृद्य ग्रंथकारच अशी ग्रंथरत्ने निर्माण करतील , ते अन्यांचे काम 
नव्हे. ज्यांच्या मनोवृत्ती कृत्रिम आहेत , ज्यांच्यामध्ये जिवंत दयेचा झरा 
नाही , ज्यांचे हृदय उदारवृत्तीला थारा देत नाही , ज्यांचे मन 
संकुचित , संकीर्ण व कृत्रिम आहे अशांस असे ग्रंथ कसे जगास देता 
येतील ? सज्जनांचा छळ होतो आहे , हे पाहून वाचकांस सज्जनांशी 
प्रेमसंबद्ध करणे हे विद्यासागरच करू जाणोत ; येरा वाङ्मयसेवकाचे ते 
काम नाही . 

बंगाली वाङ्मयात विरामचिन्हे प्रथम विद्यासागर यांनी आणली. 
नाही तर संस्कृतप्रमाणे एक उभी रेषा एवढेच काय ते विरामचिन्ह 
बंगाली लोकांना माहीत होते . इतर भाषांतही हीच अवस्था होती . 


याच्या पूर्वी सर्वच गोंधळ असे . मोरोपंतांच्या पोथ्यांत असे विराम 
नसल्यामुळे पुष्कळ वेळा कवितांचे अर्थ समजावयास कसा त्रास होत 
असे हे आपणास कल्पनेने जाणता येईल . 

बंगाली भाषेत वृत्तपत्र नीट पद्धतशीर चालविण्याचे श्रेयसुद्धा 
विद्यासागर यांसच देणे समुचित होय . या त्यांच्या वृत्तपत्राचे नाव 
सोमप्रकाश ( इंदुप्रकाश) असे होते . ते या वृत्तपत्राचे संपादक नव्हते , 
परंतु त्यांच्याच स्फूर्तीने व तंत्राने या पत्राचा सर्व कारभार चाले . हे 
पत्र पुढे द्वारकानाथ विद्याभूषण हे चालवू लागले . सदरहू विद्याभूषण 
विद्वान व समर्थ असे लेखक होते व हे संपादक होते त्या वेळेस 
हे सोमप्रकाश बंगालमध्ये फारच प्रिय झाले होते . त्याचा प्रसार 
पुष्कळ झाला होता . जरी संपादक द्वारकानाथ होते , तरी विद्यासागर 
यांचा मोठाच आधार त्यांस असे . नेहमी विद्यासागरांची सहानुभूती व 
सल्ला या संपादकांस मिळत असे . सोमप्रकाशात विद्यासागर पुष्कळ 
वेळा लिहीत व त्यांचे लिहिणे अर्थातच पहिल्या प्रतीचे असे . 

रवींद्रनाथ हे आज सर्वविश्वश्रुत आहेत . त्यांचे परमपूज्य वडील 
देवेंद्रनाथ यांस लोक महर्षि असे संबोधित . देवेंद्रनाथ तत्त्वबोधिनी 
नावाचे एक मासिक चालवीत असत . या मासिकास आश्रय देणारे , 
सल्ला देणारे व नेहमी लेख वगैरे लिहून देणारे ईश्वरचंद्र होते . 

विद्यासागर यांनी एकंदर लहान मोठी ५२ पुस्तके लिहिली . 
यांपैकी १७ पुस्तकांचा संस्कृत भाषेत प्रवेश करून देणारी क्रमिक 
पुस्तके , काही संस्कृत उताऱ्यांची पुस्तके , व्याकरणादि पुस्तकांस 
लिहिलेल्या प्रस्तावना , यांच्यात समावेश होतो . व्याकरणकौमुदी हा 
त्यांचा मोठा संदर व अगदी नवीन त -हेने लिहिलेला ग्रंथ आहे. 
भांडारकर यांची पुस्तके याच नमुन्याची आहेत . विद्यासागर यांनी 
इंग्रजीतून लिहिले नाही एवढाच फरक , परंतु हा महत्त्वाचा फरक 
होय . त्याशिवाय सोपी , सरळ अशी मूळ संस्कृत सूत्रे , आणि कधी 
स्वयंरचित सूत्रेही ते विद्यार्थ्यांस स्मरणसाहाय्य व्हावे म्हणून योजीत . 
या पुस्तकाच्या अद्यापही कित्येक आवृत्त्या बंगाली भाषेत निघतात . हे 
पुस्तक लिहिण्यापूर्वी फारच थोडे लोक संस्कृत शिकण्यास धजत . 
संस्कृत -व्याकरण म्हणजे एक बाऊ वाटे . विद्यासागर यांनी प्रथमच 
जेव्हा नोकरी धरली त्या वेळेस उपक्रमणिका हा ग्रंथ त्यांनी 
लिहिला . हा ग्रंथ संस्कृत शिकणाऱ्यांसाठी होता . याची हकीगत जरा 
मजेची आहे. एकदा ईश्वरचंद्रांचे मित्र रामकृष्ण बॅनर्जी हे त्यांच्या 
घरी आले होते . त्या वेळेस ईश्वरचंद्रांचे लहान भाऊ मोठ्या गोड 
आवाजाने संस्कृत श्लोक म्हणत होते . रामकृष्णांस ते मुलांचे श्लोक 


म्हणणे फारच आवडले . आपणास असे श्लोक म्हणता आले तर काय 
गंमत होईल असे ते सहज बोलले . “ मला संस्कृत शिकण्यासाठी 
एखादे सोपे साधन द्याल तर मी संस्कृत शिकेन ,” असे रामकृष्ण 
यांनी विद्यासागर यांस सांगितले . त्याच दिवशी रातोरात बसून ही 
उपक्रमणिका विद्यासागर यांनी लिहून काढली व इंग्रजी शिकलेल्या 
बंगाली लोकांसही सोप्या पद्धतीने संस्कृत शिकण्याचा मार्ग त्यांनी 
मोकळा करून दिला . 

रघुवंश , किरातार्जुनीय , शिशुपालवध , मेघदूत वगैरे संस्कृत 
महाकाव्ये व खंडकाव्ये त्यांनी प्रकाशित केली . शाकुंतलाची प्रत तर 
त्यांनी फार कष्टाने तयार केली . सर्व हिंदुस्थानातील हस्तलिखिते गोळा 
करून , त्यांची तुलना करून निरनिराळे पाठभेद लक्षात घेऊन त्यांनी 
सुंदर अशी प्रत प्रसिद्ध केली . यास त्यांनी संस्कृतात टीपा पण 
स्वतः लिहिल्या आहेत . त्यांनी इंग्रजी पाच पुस्तके लिहिली . त्यातील 
विधवा- पुनर्विवाह हे स्वतः त्यांचे व बाकीची ४ पुस्तके केवळ 
संग्रह आहेत ( Collection of extracts . उरलेल्या ३० पुस्तकांपैकी 
१४ महाविद्यालय व विद्यालय यांतील अभ्यास पुस्तके आहेत व 
बाकीची अनेक विषयांवर आहेत . यांतील काही इंग्रजी पुस्तकांचे 
अनुवाद आहेत ; काहींमधील साहित्य दुसऱ्यांपासून घेतलेले असून मांडणी 
मात्र विद्यासागर यांची आहे. 

___ या पुस्तकांशिवाय भारतवर्षाचा एक प्रचंड इतिहास बंगाली 
भाषेत लिहिण्यासाठी ते साहित्य जमा करीत होते . परंतु हे पुस्तक 
पूर्ण झाले नाही. आयुष्याच्या अंतापर्यंत ते या पुस्तकासाठी , या 
ग्रंथासाठी श्रम करण्यास उत्सुक होते ; परंतु ग्रंथ लिहून झाला नाही 
याचे वाईत वाटते . पुष्कळ पुस्तके त्यांनी अर्धवट लिहिली व ती 
आपल्या अनेक मित्रांस पूर्ण करावयास सांगितली . त्या मित्रांनी ती 
पूर्ण करून ते स्वतः श्रीमंत झाले . ईश्वरचंद्रांचा उदार स्वभाव 
अमर्याद होता . ईश्वरचंद्रांची लेखक या नात्याने ख्याती सर्व बंगालमध्ये 
आता स्थिर झाली होती .त्यांनी लिहिलेल्या पुस्तकांवर वाचकांच्या उड्या 
पडत . असे असता , अशा स्पृहणीय वाङ्मयस्थानी विराजत असता एका 
होतकरू ग्रंथकारासंबंधी अनुपम औदार्य विद्यासागर यांनी दाखविले ते 
अभूतपूर्व होय . ईश्वरचंद्र रामाचा राज्याभिषेक हा ग्रंथ लिहीत होते . 
ग्रंथ छापत होता . अर्धा अधिक छापूनही झाला . अशा वेळी त्याच 
विषयावर अन्य एका ग्रंथकाराने ग्रंथ लिहिला होता व त्या ग्रंथाची 
प्रत त्याने विद्यासागर यांस भेट म्हणून पाठविली . आपले पुस्तक 
छापून बाहेर पडले , तर या ग्रंथकाराचे श्रम वाया जातील , कारण 
त्याच्या ग्रंथास लोक आश्रय देणार नाहीत हे विद्यासागर यांस 


माहीत होते . विद्यासागर यांनी आपले पुस्तक छापण्याचे तात्काळ बंद 
ठेवले व अशा प्रकारे त्या अभ्युदयेच्छ ग्रंथकारावर उपकार केले . 
केवढे हे औदार्य व केवढा मनाचा हा मोठेपणा ! 
स्त्री - शिक्षणासंबंधीची कामगिरी 

बंगालमध्ये स्त्रीशिक्षणाचा प्रसार करणारे मूळ गृहस्थ बेथून 
नावाचे युरोपियन होते . हे गृहस्थ फार दयाळू हृदयाचे होते . बंगाल 
सरकारच्या कार्यकारी मंडळाचे ते सभासद होते . त्यांचा दर्जा फार 
मोठा होता ; त्यांस युरोपियन लोकांत मोठा मान मिळे . बेथून यांच्या 
पूर्वीही कलकत्त्याच्या काही भागांत मुलींच्या शिक्षणासाठी शाळा स्थापन 
झाल्या होत्या . परंतु या सर्व अस्तित्वात आल्या आणि लवकरच 
नामशेष झाल्या . ज्याने स्त्रीशिक्षण भक्कम पायावर उभारले तो पुरुष 
बेथून हा होय . बेथूनप्रमाणे ज्यांचे हृदय परस्थांसाठी तळमळते असे 
लोक केव्हाही विरळेच असणार . धर्माने निराळे, भाषेने निराळे , 
आचाराने निराळे , सर्वतोपरी निराळे अशा पददलित लोकांसाठी , 
जेत्यांमधील कोण माणूस करुणा दाखवील ? बेथून , डेव्हिड हेअर , 
अॅण्ड्रयूज , निवेदिता , यांसारखी दु:खित लोकांस आपली समजणारी 
माणसे पृथ्वीस भूषण होत यात शंका नाही. निरपेक्षपणे निराश्रितांस 
आश्रय देणारे , त्यांचे डोळे पुसणारे असे उदारधी भूतलावर किती 
सापडणार! अशा थोर कोटीतील बेथून हे एक गृहस्थ होते . 
गव्हर्नरच्या खालोखाल त्यांची प्रतिष्ठा होती; परंतु पूर्णपणे निरहंकार व 
बालकाप्रमाणे सरळ त्यांची मनोवृत्ती होती . परंतु जे कार्य ते हाती 
घेऊ पाहत होते , त्यात आचारविचारांची पूर्ण ओळख नसल्याकारणाने 
बंगाली जनतेस बरोबर घेऊन , यश मिळविणे कठीण होते . वजनदार 
व विद्वान बंगाली गृहस्थांचा पाठिंबा व साहाय्य मिळाल्याविना बेथून 
यांस आपला उद्देश सिद्धीस नेता आला नसता . परंतु असा गृहस्थ 
त्यांस मिळाला . निरलसवृत्तीचा, उदार मनाचा महात्मा बेथून यांस 
भेटला . हे विद्यासागर होते . 

बेथून व विद्यासागर यांची पहिली मुलाखत खालीलप्रमाणे घडून 
आली. संस्कृत महाविद्यालयाचे प्रमुख मायेट हे व फोर्ट वुइल्यमचे 
प्रमुख मार्शल हे दोघे विद्यासागर यांस प्रत्येक शिक्षणविषयक बाबतीत 
सल्ला विचारीत. सरकारने प्रांतात कोणतीही शिक्षणविषयक चळवळ 
केली तर विद्यासागरांचे मत तेथे विचारात घेण्यात येई . एकदा हिंडू 
कॉलेजमधील वरिष्ठ वर्गातील विद्यार्थ्यांची परीक्षा होती . त्यांस निबंध 
लिहावयास सांगावयाचे होते . या निबंधाचे परीक्षक विद्यासागर होते . 
विद्यासागर यांनी स्त्रीशिक्षण या विषयावर निबंध लिहावयास 


सांगितले . ज्या विद्यार्थ्याचा निबंध उत्कृष्ट ठरेल त्यास पारितोषिक 
द्यावयाचे होते . बक्षीस समारंभास बेथून हे हजर होते . बेथून यांनी 
एक लहानच पण सुंदर असे भाषण केले . त्यात हिंदुस्थानच्या 
कोनाकोपऱ्यांतही स्त्रीशिक्षणाचा प्रसार करा असे त्यांनी मोठ्या 
कळकळीने सांगितले. स्त्रीशिक्षणाचा हा कैवारी व स्त्रियांबद्दल निरतिशय 
सहानुभूती बाळगणारे ईश्वरचंद्र यांची येथे भेट झाली व पुढे वरचेवर 
विद्यासागर या उदारधीकडे जाऊ -येऊ लागले . बेथून यांच्याकडे 
शिक्षणखाते होते व त्यामुळेही विद्यासागर यांस वरचेवर त्यांच्याकडे 
जावे लागे . दोघांमध्ये मोठी मैत्री जमून आली. दोन थोर महात्म्यांची 
मैत्री म्हणजे एक आनंदाचे व विश्रांतीचे स्थान होय . 

काही सुशिक्षित एदद्देशीयांच्या मदतीने व साहाय्याने बेथून 
यांनी मुलींसाठी विद्यालय काढले . विद्यासागर हे या शाळेचे पहिले 
सूत्रचालक सेक्रेटरी होते . जोपर्यंत बेथून जिवंत होते , तोपर्यंत या 
दोघां एकनिष्ठ कार्यकर्त्यांनी अहर्निश परिश्रम करून या शाळेची 
जोपासना चालविली . परंतु बेथून इहलोक सोडून गेल्यावर या शाळेची 
संपूर्ण जबाबदारी विद्यासागर यांच्या अंगावर पडली . स्त्रीशिक्षणास 
विरोध करणाऱ्यांनी ही वेळ साधली व या संस्थेस मूठमाती 
देण्यासाठी ते तयार झाले . शाळा सुरक्षित राहावी म्हणून कोणी तरी 
मोठा वजनदार पुरस्कर्ता पाहिजे होता . सुदैवेकरून विद्यासागर यांस 
लेडी कॅनिंग यांची जोड मिळाली. दयाळू कॅनिंग म्हणून जो गव्हर्नर 
जनरल प्रसिद्ध आहे, त्याची ही पत्नी . लागेल ती मदत आपण या 
संस्थेस करू असे श्रीमती कॅनिंग यांनी अभिवचनं दिले . बेथून व 
लेडी कॅनिंग या दोघांच्या नावांचा पुरस्कार करून या मोडणाऱ्या 
शाळेस त्यांनी उचलून धरिले ; कोसळणाऱ्या डोलाऱ्यास सांभाळले . पुढे 
पुढे इतर अधिकाऱ्यांजवळ फार मतभेद होऊ लागला म्हणून या 
संस्थेचा अधिकारसंबंध त्यांनी सोडून दिला . प्रत्यक्ष संबंध सोडला , तरी 
अप्रत्यक्षपणे संस्थेच्या समुन्नतीसाठी जेवढे करता येणे शक्य तेवढे 
विद्यासागर करीत असत . या विद्यालयाचे पुढे महाविद्यालयही सुरू 
करण्यात आले . 

बेथूनची प्रेमळ स्मृती, या संस्थेवरील प्रेम या गोष्टी 
विद्यासागर यांच्या हृदयातून केव्हाही दूर झाल्या नाहीत . विद्यासागर 
इहलोक सोडून जाण्यापूर्वी एकच वर्ष पुढील गोष्ट घडून आली . बेथून 
कॉलेजमध्ये आपल्या एका मित्राच्या सुनेस प्रवेश मिळावा म्हणून 
विद्यासागर या कॉलेजमध्ये गेले होते . शाळेतील विद्यार्थिनी , शिक्षक 
वगैरे सर्व पाहून ईश्वरचंद्र यांस प्रेमाचे भरते आले. आपला आनंद 
शब्दांनी कसा व्यत करावा हे त्यांस समजेना . महाविद्यालयातील सर्व 


गुरुजनांस व छत्रगणांस त्यांनी एक चमचमीत मेजवानी दिली ; 
मेजवानी चालू असता कॉलेजच्या आवाराकडे विद्यासागर यांचे लक्ष 
होते . एकदम घळघळ अक्षुधारा त्यांच्या डोळयांवाटे बाहेर येऊ 
लागल्या . सबंध दिवस ते गंभीर व विचारमग्र होते . त्यांच्या जवळ 
काय आणि कसे बोलावे हे कोणासच समजेना . ईश्वरचंद्रांस का दुःख 
होते आहे, हे कसे विचारावे याचाच सर्वांस विचार पडला . शेवटी 
ईश्वरचंद्रांचे ज्यांनी बंगालीत चरित्र लिहिले आहे, ते चंडीदास 
विद्यासागर यांच्याकडे त्या दिवशी आले होते . आज विद्यासागर यांचा 
मुखचंद्रमा का काळवंडलेला दिसतो हे त्यांस समजेना . निरभ्र 
आकाशात मेघावडंबर का जमले हे त्यांस समजेना. बरे , हा प्रश्न 
तरी कसा विचारावा हे एक कोडेच . शेवटी सर्व धैर्य एकवटून त्या 
गृहस्थांनी विद्यासागर यांस त्यांच्या दुःखाचे, चिंतेचे, खिन्नतेचे कारण 
विचारले . “ आपणास आजपर्यंत खिन्न मी कधीच पाहिले नाही . कोणती 
चिंता आपणास त्रास देते ? कोणते दडपण आपल्या मनावर पडले 
आहे ? कोणता विचार आपल्या चित्तास व्यग्र करीत आहे ? " असे 
चंडीदास यांनी विचारले . जो जो विद्यासागरांकडे आज पाहत होता , 
त्या सर्वांस विद्यासागरांच्या दृष्टीत एक प्रकारचे अभिनव गांभीर्य 
दिसत होते . त्या दृष्टीत असे काही होते की , जे दुसऱ्यास मुके व 
शांत बसवीत होते . विचारलेल्या प्रश्नास विद्यासागर यांनी अगदी अल्प 
उत्तर दिले ; " आज मी बेथून कॉलेजमध्ये गेलो होतो ; तेथील सर्व 
व्यवस्था पाहून मला अत्यानंद झाला . ” तरीसुद्धा आज विद्यासागर असे 
गंभीर व खिन्न का हे चंडीदास यांस समजेना . तेव्हा ते पुनरपि 
म्हणाले , “ आनंद झाला , तर मग आज खिन्न का ? आपण 
रोजच्यासारखे का नाही ? मनात व्यग्रता का आहे ? " कंपितस्वराने 
भावनांनी भरून येऊन विद्यासागर म्हणाले , “ आज किती विद्यार्थिनी 
शिक्षण घेत आहेत . कित्येक माजी विद्यार्थिनी आता शिक्षिका आहेत . 
परंतु ज्या थोर पुरुषाने आपले सर्वस्व या संस्थेच्या उभारणीसाठी 
दिले तो आज कोठे आहे? हे वैभव पाहावयाला, आपल्या संस्थेची 
ही भरभराट पाहावयास तो . या जगात राहिला नाही. बेथूनचे वर्णन 
मी काय व कसे करू ? किती सरळ वृत्ती , अंगी गर्वाचा लेश 
नाही; पूर्ण निरहंकार झालेले . समाजातील आपला दर्जा व मोठेपणा 
पार विसरून त्यांनी लहान मुलीस आपल्या पाठीवर घेऊन नाचावे! 
लहान मुलींनी त्यांस घोडा करावे व त्यांच्यावर स्वार व्हावे . लहान 
मुलींशी खेळताना त्यांच्याबरोबर ज्याने क्षणोक्षणी , उंच असल्यामुळे 
वाकावे! लहान मुलींस पालकांकडून शाळेत घेऊन यावे व पुनः त्यांस 
घरी पोचते करावे-असे ते उदार महात्मे बेथून . ते आज हे सर्व 
पाहावयास कोठे आहेत ? ज्याच्या पाठीवर बसणाऱ्या मुली आज 


शिकवीत आहेत , त्यांस पाहण्यास बेथून जगले नाहीत , त्यांचे ते 
भाग्य नव्हते ." एवढे बोलल्यावर त्यांस शोकावेग आवरेना . मूल 
हरवलेल्या आईप्रमाणे ते रडले . आई हरवलेल्या मुलाप्रमाणे ते रडले . 
एकीकडे आपल्या धोतराने ते अश्रू पुसत होते . बेथून यांच्या 
संस्मरणाने ते खिन्न झाले होते . हा वृक्ष लावणारा फळ पाहावयास 
राहिला नाही म्हणून त्यांस गहिवरून आले होते ; पुष्कळ वेळ स्पंदन 
झाल्यावर मोठ्या जड अंत : करणाने एक सुस्कारा सोडून ते म्हणाले , 
केवढा मोठा थोर माणूस आपल्या देशात आला! " 

बेथून कॉलेजच्याजवळ असलेल्या संबंधाशिवाय अन्य कित्येक 
मुलींच्या शाळांचे विद्यासागर हे संस्थापक होते . बरद्वान , मिदनापूर , 
हुगळी , नडिया या जिल्ह्यांत त्यांनी अनेक शाळा स्थापल्या . बंगालच्या 
लेफ्टनंट गव्हर्नरांच्या तोंडी आश्वासनावर व आधारावर ईश्वरचंद्र 
विसंबून राहिले होते. परंतु पूर्वी सांगितल्याप्रमाणे जे खर्चाचे बिल 
मंजूर होईल म्हणून यंग यांनी विद्यासागर यांस वचन दिले होते , ते 
बिल यंग यांनी मंजूर केले नाही . यंग आणि विद्यासागर यांच्यामध्ये 
आता कायमचा विरोध उत्पन्न झाला . लेफ्टनंट गर्व्हनर यांनी 
विद्यासागरांस यांगवर फिर्याद करण्यास सल्ला दिला ; कारण 
लेफ्टनंटच्या शब्दावर विसंबून इतक्या शाळा विद्यासागर यांनी काढल्या 
होत्या . हा सर्व पैसा विद्यासागर यांनी कोठून मिळवावा ? परंतु 
ईश्वरचंद्र कोर्ट - कचेऱ्या पाहणारे गृहस्थ नव्हते . या गोष्ठीत गव्हर्नरचा 
संबंध येतो आणि गव्हर्नर हे विद्यासागरांचे मित्र , तेव्हा हा दिवाणी 
प्रसंग विद्यासागर यांनी टाळला . 

ईश्वरचंद्र हे निराश होणारे नव्हते. हाती घेतलेले काम सोडून 
देणारे ते नव्हते . त्यांनी जवळजवळ ५० शाळा मुलींसाठी स्थापन 
केल्या होत्या . या सर्व शाळांचा खर्च एकट्या विद्यासागरांवर आता 
पडला. रुपये ५०० पगाराच्या जागेचा त्यांनी राजीनामा दिला होता . 
विद्यासागर यांचे काही इंग्लिश मित्र त्यांस मदत करीत असत . सर 
सेसिल बेडन या गृहस्थांचे नाव तर विशेषकरून लक्षात ठेवणे जरूर 
आहे . दर महिन्यास रुपये ५५ विद्यासागरांच्या पंडास ते देत असत . 
१८६६ मध्ये प्रख्यात विदुषी व शिक्षणशास्त्रज्ञ मिस मेरी कार्पेटर 
कलकत्त्यास आली . राजा राममोहन रॉय यांनी या विदुषीस 
भारतातील स्त्रीवर्ग सुशिक्षित करण्यासाठी स्फूर्ती दिली होती . 
कलकत्त्याच्या नागरिकांनी तिचे टोलेजंग स्वागत केले. बेथूनचे स्नेही जे 
विद्यासागर त्यांची गाठ घेण्यास कार्पेटर बाई उत्सुक होत्या . 
बंगालमधील नारीसमाज त्यांस परिचयाचा करून घ्यावयाचा होता . 
बेथूनशाळेमध्ये विद्यासागर व कार्पेटर बाई यांची भेट झाली . पुढे या 


दोघांमधील मैत्री अत्यंत उदात्त स्वरूपाची व दृढतम अशी झाली. 
ईश्वरचंद्र यांची प्रकृती नीट नसली तरीसुद्धा कार्पेटरबाईंनी कोठे 
एकादी नवीन शाळा उघडावयाची आहे , चला , असे सांगितले की , ते 
जावयास तयार व्हायचे. एकदा असेच उत्तरपारा कन्याशाळेस भेट 
देण्यास विद्यासागर चालले होते . ज्या गाडीतून विद्यासागर जात होते , 
ती गाडी एका कोपऱ्यावर उलटली . विद्यासागर खाली पडले व 
त्यांस जबर जखम लागली . त्यांस उजव्या बाजूस बरगडय़ांच्या खाली 
बरेच लागले . रस्त्याच्या एका कोपऱ्यात बेसावध स्थितीत विद्यासागर 
पडले होते . त्यांच्या सभोवार पुष्कळ गर्दीसुद्धा जमली होती . परंतु 
त्यांच्यापैकी एकासही विद्यासागरांस उपचार करण्याची बुद्धी झाली 
नाही. आपल्या देशात हल्ली ही स्थिती सर्वत्र दिसून येते . दुसऱ्याच्या 
मदतीस धावावयास आपण नेहमी मागे असतो . आगगाडीत एखदा 
गलेलठू दुसऱ्यास मारू लागला तर इतर टकमक पाहतात किंवा 
हसतात . अंगचोरपणा, कर्तव्यविन्मुखता , स्वतःची कातडी सांभाळणे एवढेच 
आम्हांस हल्ली दिसते . संकटात जरा जीव घालणे आमच्या जीवावर 
येते . आमच्या अशा या राष्ट्रीय प्रवृत्तीचा धिक्कार असो ! कार्पेटरबाईंची 
गाडी विद्यासागर यांच्या गाडीच्या पाठीमागून आली. ती खाली 
उतरली ; तिने विद्यासागर यांस रस्त्यातून बाजूस नेले . त्यांचे मस्तक 
मांडीवर घेऊन ती त्यांस वारा घालून सावध करू लागली. आईच्या 
मांडीवर असलेल्या मुलाप्रमाणे ईश्वरचंद्र होते . वात्सल्यरसास पूर आला 
होता . ईश्वरचंद्र हे सावध झाल्यावर त्यांस काय वाटले असेल ? 
आपल्या आईजवळ आहोत असे आपणास वाटले असे त्यांनी सांगितले . 
ही गोष्ट मोठ्या प्रेमाने व आदर बुद्धीने विद्यासागर नेहमी 
सांगावयाचे. ज्या राष्ट्रात कार्पेटरबाई जन्मली ते राष्ट्र धन्य होय , तो 
स्त्रीवर्गही धन्य होय , असे ते उद्गार काढीत . 

ईश्वरचंद्र हे व्यवहारज्ञ होते. केवळ ध्येयानंदात निमग्र होऊन 
राहणारे कल्पनापंडित नव्हते . ध्येय मूर्त पाहण्यास ते प्रयत्न करीत . 
अवास्तव व अव्यवहार्य ते उराशी धरून बसत नसत . हिंदू समाजाची 
पुराणप्रियता त्यांस पूर्ण माहीत होती कशा परिस्थितीत कोणत्या 
प्रकारे किती शिक्षण , स्त्री -शिक्षण प्रसार पावेल हे त्यांस जाणता येत 
असे . त्यांची दृष्टी दूरवरचा विचार करणारी होती ; त्यांची बुद्धी 
व्यवहारास धरून वागणारी असे . बंगालच्या वरिष्ठ व मध्यम वर्गातील 
काही स्त्रियांस शिक्षण देऊन त्यांस सुशिक्षिणी करण्यासाठी एक नॉर्मल 
स्कूल काढावे असे कार्पेटरबाईंनी सुचविले . विद्यासागर यांनी या 
गोष्टीस विरोध केला . विद्यासागरांचे या बाबतीत खालीलप्रमाणे मत 
होते व ते त्यांनी सर वुइल्यम ग्रे यांस कळविले होते . 


नॉर्मल स्कूलचा उद्देश हा आहे की , गरीब घराण्यातील 
विधवांस या शाळेत शिकवून , प्राथमिक शिक्षणाचा प्रसार करण्यास 
त्यांस खेड्यांतून पाठविणे. परंतु खेड्यांमध्ये शिक्षणप्रसार करण्याचे धैर्य 
या गरीब विधवांस होणार नाही. स्वतंत्रपणे शिक्षणाचा धंदा 
करण्याइतकी स्वतंत्रता स्त्रियांत नाही व लोक ती देणार नाहीत ! 
श्रीमंत घराण्यांतील व जास्त शिकलेल्या स्त्रियांस तुम्ही नॉर्मल 
स्कूलमध्ये घेऊन थोडेसे शिक्षणशास्त्र शिकवून पाठवू म्हणाल तरी ते 
अशक्य आहे. कारण या बड्या घराण्यातील जास्त शिकलेल्या स्त्रिया 
दूर खेड्यांत प्राथमिक शिक्षणार्थ आयुष्य वाहण्यास तयार होणार 
नाहीत . त्यांना शहरातील आयुष्यक्रमाची चटक लागलेली असते . 
खेडेगावातील एकविध व नीरस वातावरण त्यांच्या मनास मोह 
पाडणार नाही, मनास रुचणार नाही . एकंदरीत ही नॉर्मल स्कुले 
सद्यस्थितीत कुचकामाची ठरतील असे मला वाटते . 

परंतु शेवटी हे नॉर्मल स्कूल स्थापन करण्यात आलेच. त्यात 
५ - ६ लोक प्रथम आले . परंतु दीड वर्षाने हे नॉर्मल स्कूल बंद 
करावे लागले . परंतु ट्रेंड अशा स्त्रीशिक्षकांची आजही फार आवश्यकता 
आहे व तो प्रश्न सुटला नाही. 

अन्य पुष्कळ स्त्रीशिक्षणप्रसार करणाऱ्या मंडळींबरोबरही विद्यासागर 
यांचा संबंध असे . विद्यासागारांचा संबंध म्हणजे केवळ शाब्दिक 
सहानुभूतीच नसे . तेथे खरा मनोभावपूर्वक संबंध असे . प्रत्यक्ष चांगली 
मदत केल्याशिवाय ते स्वस्थ बसावयाचे नाहीत . जी विद्यार्थिनी प्रथम 
एम . ए. झाली , त्या विद्यार्थिनीस त्यांनी शेक्सपियर यांचे समग्र 
सुंदर ग्रंथ अर्पण केले . 

या पुस्तकातील पहिल्या खंडावर खालील अर्पणपत्रिका होती - 

श्रीमती- कुमारी चंद्रमुखी बसू , पहिली एम् . ए . परीक्षा उत्तीर्ण 
झालेली बंगाली कुमारी यांस अर्पण 

कल्याण व शुभेच्छु हितचिंतक 

ईश्वरचंद्र शर्मा यांजकडून . 
अशा प्रकारे स्त्रीशिक्षणास जेवढी शारीरिक , मानसिक व आर्थिक 
मदत करता आली तितकी या महाभागाने आमरण केली . 
स्त्री -शिक्षणाव्यतिरिक्त अन्य शिक्षणविषयक कामगिरी 


विद्यासागर यांचे वडील ठाकुरदास वंद्योपाध्याय यांची एक 
मोठी इच्छा होती की , त्यांच्या स्वतःच्या गावी विद्यासागर यांनी 
पाठशाळा , संस्कृत पाठशाळा उघडावी . या शाळेत गरीब विद्यार्थ्यांस 
मोफत शिक्षण मिळावे. जमल्यास त्यांच्या पोटापाण्याची पण सोय 
करावी, असा त्यांचा मानस होता . विद्यासागर विद्यार्थीदशेत 
असतानाच , त्यांना मिळणाऱ्या शिष्यवृत्तीच्या पैशांतून काही जमीन 
खरेदी करण्याचा विचार ठाकुरदास यांच्या मनात आला होता व 
थोडी जमीन त्यांनी खरेदी पण केली होती; काही जुने ग्रंथसुद्धा 
विकत घेण्यात आले होते . परंतु पैशाच्या अभावी सर्व बेत जागच्या 
जागी राहतात . उत्पद्यन्ते दरिद्राणां मनोरथा :। 

___ बापाची अपूर्ण इच्छा विद्यासागर पुरी करण्यास पुढे आले . ते 
संस्कृत महाविद्यालयाचे मुख्य अंसता त्यांस बराच मोठा पगार मिळे . 
परंतु वडिलांची इच्छा त्याच स्वरुपात पूर्ण करणे त्यांस तितके 
हितावह वाटले नाही. इंग्रजी शिक्षणाचे फायदे त्यांनी पाहिले होते . 
नवीन विचारप्रवर्तक हे शिक्षण आहे रुढींच्या गुलामांस , परंपरागत 
रुळलेल्या मार्गाने जाणा हांस , आंधळयास हे शिक्षण लाभले तर बरे 
होईल , निदान कोठे , का , कसे असे प्रश्र तरी हे लोक विचारू 
लागतील असे विद्यासागर यांस वाटले . लोक विचरवातावरणात खेळू 
लागावे हे सर्वात मुख्य काम . विचारांचे साम्राज्य सर्वात श्रेष्ठ होय . 
तलवारीपेक्षा विचारशक्तीस सरकार भिते . मनात असा विचार करून 
संस्कृत पाठशाळा उघडण्याऐवजी विद्यासागरांनी आपल्या मूळ गावी 
एक इंग्रजी शाळा उघडली . या शाळेसाठी महिना रुपये ३०० त्यांस 
खर्चावे लागत . ही शाळा अद्याप आहे. हल्ली तिचे नाव भगवती 
विद्यालय असे आहे . विद्यासागर यांच्या मातेचे नाव भगवती होते . 

विद्यासागर जेथे जेथे जात , तेथे तेथे तंत्रस्थ , वजनदार व 
मातब्बर लोकांस ते शिक्षणप्रसार करण्यास सांगत . शिक्षण सवंग व 
स्वस्त व्हावे , शिक्षण घेण्यास गरीब - गुरिबांस सोयीचे व सुखाचे व्हावे , 
यासाठी खेडोपाडी शाळांचे जाळे पसरणे कसे आवश्यक आहे हे ते 
सर्वांस पटवून देत . 

__ काही जमीनदार व श्रीमंत लोकांनी कलकत्त्यात एक शाळा 
चालविली होती . आपल्या देशातील लोकांच्या नेहमीच्या मनोधर्माप्रमाणे 
या शाळेतील चालकांत फाटाफूट होऊन निरनिराळ्या शाळा या एका 
शाळेच्या झाल्या . या दोन शाळांपैकी एका शाळेच्या चालकांनी 
ईश्वरचंद्रांस आपल्या गोटात आणले. ईश्वरचंद्र हे योग्य तो सल्ला देऊ 
लागले . ही संस्था आपलीच समजून ईश्वरचंद्र तदर्थ झटू लागले , 


खटपटी करू लागले. ज्या वस्तूस एकदा आपले म्हटले त्या वस्तूस 
थोर मनुष्य प्राणापेक्षाही जपत असतो . 

ईश्वरचंद्र या संस्थेचे फार आस्थेने संगोपन करीत आहेत , हे 
पाहून त्या शाळेच्या चालक -मंडळींतील पुष्कळ बड्या लोकांनी सर्वच 
जबाबदारी ईश्वरचंद्रांवर सोपविली आणि या शाळेचे ईश्वरचंद्र जीव 
झाले . ईश्वरचंद्र आणि विद्यालय यांचा एकजीव झाला . शाळा 
भरभराटत चालली. नामांकित शिक्षक शाळेस मिळाले . तेव्हा 
विद्यालयाचे महाविद्यालयात ईश्वरचंद्रांनी रूपांतर केले . या 
महाविद्यालयास ईश्वरचंद्र हयात होते तोपर्यंत मेट्रोपॉलिटन महाविद्यालय 
असे नाव होते . त्यांच्या निधनानंतर त्यास विद्यासागर महाविद्यालय 
हे नाव मिळाले . महाविद्यालयासाठी विद्यासागर अविश्रांत झगडले . 
मोठमोठे प्रोफेसर त्यांनी मिळविले . त्यांस गुणांची पारख होती. हंस 
जसा पाण्यातून दूध ग्रहण करतो , त्याचप्रमाणे वेचक माणसे ते घेत . 
अंबिकाचरण मुजुमदार The grand old man of Faridpur फरीदपूर 
येथील वृद्ध मुनी, जे लखनौच्या काँग्रेसला १९१६ मध्ये अध्यक्ष होते , 
ते या मेट्रोपॉलिटन महाविद्यालयात आचार्य होते . सुरेंद्रनाथ बॅनर्जी 
हेसुद्धा या महाविद्यालयास मिळाले . आय . सी . एस . होऊन आल्यावर 
सुरेंद्रनाथ यांस सरकारने मॅजिस्ट्रेटची जागा दिली होती . त्या जागेवर 
असता काही क्षुल्लक कारणांवरून सरकारने सुरेंद्रनाथ यांस काढून 
टाकले. सनदी नोकरीत सुरेंद्रांचा प्रवेश गोयांस सहन झाला नाही . 

ह्युमसाहेबांनी , एका युरोपियनाचा असाच किंबहुना जरा मोठ्या 
स्वरूपाचा गुन्हा सरकारने कसा सारवासारवीने नाहीसा केला व 
काळ्या आदमीस ( तो विद्वान व निरपराधी असता ) कसे कस्पटासमान 
लेखले हे त्या वेळच्या हिंदू पत्राच्या अंकात दाखविले होते . 

सुरेंद्रनाथ यांस त्या वेळी नोकरी नव्हती . वकिली किंवा 
बॅरिस्टरी करण्याची कलकत्त्यास सोय नव्हती . परंतु अंधारातून प्रकाश 
येतो , मरणातून जीवन येते , अभिनव व उदात्त जीवन लाभते , तसेच 
सुरेंद्रनाथांचे झाले. अन्यत्र सांगितले आहे कि , मद्यपानप्रतिबंधक चळवळ 
चालली असता , एक प्रचंड जाहीर सभा कलकत्ता शहरात भरली 
होती . त्या सभेत सुरेंद्रनाथ यांस भाषण करा असा आग्रह करण्यात 
आला . सुरेंद्रनाथांचे हे पहिलेच भाषण ; अद्याप सार्वजनिक सभेत ते 
बोलले नव्हते ; परंतु आता ते उभे राहिले ; बोलले . सभा चित्राप्रमाणे 
तटस्थ झाली . दुसऱ्या दिवशी त्यांचे मित्र सुरेंद्रनाथांस म्हणाले , आपण 
कलकत्यातील एक उत्कृष्ट व्यख्यते असे सर्वजण बोलू लागले आहेत . 
सुरेंद्रांस समाधान झाले . 


विद्यासागर या सभेत हजर होते . त्यांनी सुरेंद्रनाथांस आपल्या 
महाविद्यालयात इंग्रजीचे अध्यापक होण्याबद्दल विनंती केली . पगार फार 
नव्हता . रुपये २०० होता . परन्तु तरुण विद्यार्थीगणांत मिसळण्याची 
सोन्याची संधी आली . तरुनांची मने काबीज करण्याची वेळ आली . 
ही संधी गमावू नये असा सुरेंद्रांनी विचार केला . त्यांनी टी जागा 
घेतली. तरुणांच्या मनात त्यांनी देशभक्ति उत्पन्न केली. विद्यार्थीसंघ 
स्थापन करून , त्या संघासमोर मॅझिनीसारख्या राष्ट्रभक्तांची चरित्रे त्यांनी 
वर्णिली; नवीन संदेश त्यांनी सांगितले . विद्यार्थ्यांस ते प्रिय झाले . 

असे चालले असता ब्राह्मो समाजाच्या चालकांत काही फाटाफूट 
झाली . शिवनाथशात्री वगैरे लोक केशवचंद्रांपासून फुटून निघाले . त्यांनी 
सद्धर्मब्राह्मोसमाज स्थापन केला . त्यांनी नवीन सिटी कॉलेज काढले . 
या सिटी कॉलेजमध्ये आम्हास येऊन मिळा असे सुरेंद्रांस त्या 
महाविद्यालयाच्या चालकांनी विनविले. ते जास्त पगार देणार होते . 
आपणास शिक्षण द्यावयाचे मग जर कौटुंबिक स्थिती सुधारत असेल 
तर तिकडे का न जावे, असा विचार करून सुरेंद्र तिकडे जाण्यास 
कबूल झाले . त्यांनी विद्यासागर यांस सर्व मजकूर विदित केला . 
विद्यासागर म्हणाले, पैशाचाच प्रश्न असेल , तर आपणास येथे तशी 
ददात मी भासू देणार नाही . मी आपणास तिकडे देणार तेवढा 
पगार देतो . सुरेन्द्रनाथ येतो असे सांगून चुकले होते . कारण 
विद्यासागर परवानगी देतील असे त्यांस वाटले होते . परंतु हा सगळा 
अनपेक्षित प्रकार घडून आला . शेवटी ते विद्यासागरांस म्हणाले , " हे 
पाहा , मी तुमच्या महाविद्यालयात रोज एक तास शिकविण्यास येत 
जाईन ; परंतु आता तिकडे जाण्यास मला उदार मनाने परवानगी 
द्या ." विद्यासागर हे दुसऱ्याच्या अडचणी जाणणारे , ते स्वतःच्या 
अचणीसाठी दुसऱ्यास दुःखात किंवा संकटात लोटणारे नव्हते . त्यांनी 
सुरेन्द्रनाथांस मोठ्या आनंदाने जावयास परवानगी दिली . 

विद्यासागर यांनी आपला अलोट पुस्तकसंग्रह आपल्या 
विद्यालयास - महाविद्यालयास अर्पण केला . त्याचा ग्रंथसंग्रह किती अनमोल 
असेल याची आपणांस कल्पना होणार नाही . बिद्यासागर हे विद्येचे 
भोक्ते , ग्रंथांचे त्यांस वेड . उत्तम प्रकारची बांधलेली पुस्तके त्यांस फार 
आवडत . सोनेरी बांधणी ज्याची आहे अशा ग्रंथराजांनी त्यांचा 
ग्रंथसंग्रह नटला होता . ते स्वत: ची काळजी घेत नसत , परंतु 
पुस्तकांची घेत . कोणतेही एखादे सुंदर व विद्वत्तापूर्ण , शोधपूर्ण पुस्तक 
परदेशात प्रसिद्ध झाले तर ते विद्यासागर यांनी आणलेच . एकदा 
त्यांच्या एका मित्राने त्यांस विचारले , "विद्यासागर , आपल्या अंगावरील 
कपडे अगदी भिकार , परंतु या पुस्तकांस मात्र कसे सोनेरी पोषाखाने 


तम्ही नटविले आहे. ” विद्यासागर म्हणाले , “ ही तुमच्या अंगावर 
शालजोडी मोठी भरजरी आहे. स्वतःचे शरीर भूषवावे असे जसे 
तुम्हास वाटते , तसे या पुस्तकांस सजवावे असे मला वाटते .” हरि 
नारायण आपटे , प्रख्यात कादंबरीकार , यांची अशीच गोष्ट सांगतात . ते 
एक दिवस पुस्तकांस सुंदर कव्हर घालीत बसले होते . “ काय हो 
हरिभाऊ , किती त्या पुस्तकांस जपता ? पुस्तके ती काय , त्यास कव्हरे 
काय घालीत बसलात ? " अले कोणी तरी सहज म्हटले . हरिभाऊ 
म्हणाले , " अहो , ही पुस्तके मला मुलांप्रमाणे वाटतात . आई जशी 
मुलीस निरनिराळे परकर आपण होउन नेसविते , तसेच मला करावेसे 
वाटते . ” विद्यासागर यांनी जर एकच पुस्तक निरनिराळ्या बांधणीचे, 
छपाईचे पाहिले की त्याच्या तीन प्रती घरी झाल्या असल्या तरी ते 
विकत घ्यावयाचे. 

त्यांच्या घरी असलेल्या या अमोल ग्रंथसंग्रहाचा पुष्कळांस 
फायदा होई. परंतु पुढे पुढे ते पुस्तके कोणास घरी देत नसत . 
कारण एकदा काय झाले , एका बड्या महाविद्यालयातील एक प्रोफेसर 
एक पुस्तक दुसरीकडे कोठे नव्हते म्हणून विद्यासागर यांच्याकडे आले. 
विद्यासागर यांच्याकडे ते पुस्तक होते . साहेबमजकूर हे पुस्तक घेऊन 
गेले . पुस्तकाचे संदर्भकार्य संपले ; परंतु प्रोफेसरसाहेब पुस्तक परत 
करावयास विसरले . त्यांस पुस्तकाची थोडीच आस्था होती! थोडे काम 
झाले , झाले . पुढे काही दिवसांनी विद्यासागर यांस त्या पुस्तकाची 
जरुर लागली. प्रोफ़ेसरसाहेबांस ग्रंथ पाठवून देण्यास चिठ्ठी दिली . परन्तु 
पुस्तक हरवले , दिलगीर आहे; क्षमा करावी. असे या प्रोफेसरांनी 
उत्तर दिले . ईश्वरचंद्रांस या हयागयीचा संताप आला. त्यांनी ते 
पुस्तक मिळते का म्हणून जर्मनीत चौकशी केली; कारण ते पुस्तक 
तेथे छापलेले होते . परंतु ते पुस्तक केव्हाच खपून केले होते . त्याची 
प्रत उपलब्ध नव्हती . झाले , विद्यासागर यांस कायमची ठेच लागली . 
पुढे काही दिवसांनी एक गंमत झाली . आपणास जे पुस्तक पाहिजे , 
ते मजकडे आहे असे एका जुन्या पुस्तकवाल्याने विद्यासागरांस 
कळविले . विद्यासागर ताबडतोब त्या गृहस्थाकडे गेले व " आपणास हे 
पुस्तक कोणाकडून मिळाले ? " असा त्यांनी प्रश्न केला . पुस्तकविक्याने 
त्या गृहस्थाचे सर्व नाव , गाव सांगितले . ज्या गृहस्थाने हे पुस्तक 
विद्यासागर यांच्याकडून नेले होते , त्याच गृहस्थाने आपल्या इतर 
ग्रंथांबरोबर हेही पुस्तक विकून टाकले होते . किं मिष्टमन्नं खरसूकराणां 
असे म्हणणे जरी कठोर असले तरी वरील प्रसंगी योग्य नाही का 
? अशा प्रकारचे विद्येचे भोक्ते , आचार्य असावे हे परम ! आणि अशा 
आचार्य पदवीची प्रेसिडेन्सी कॉलेजमध्ये विद्यासागरांस जागा मिळत 


नाही! 

असो . तर अशा विद्याभक्त ईश्वरचंद्रांनी आपला सुंदर ग्रंथसंग्रह 
आपल्या आवडत्या महाविद्यालयास देऊन टाकला . सर्वतोपरी 
महाविद्यालय वाढवून पुढे ईश्वरचंद्रांनी ते इतरांच्या हवाली केले . 
त्यांचे ते जिवंत स्मारक अद्यापही कलकत्त्यास उभे आहे. 

___ ईश्वरचंद्र यांनी इतर ठिकाणी पण शाळा स्थापन केल्या . 
पश्चिम बंगालमध्ये चकधिया येथे एक हायस्कूल त्यांनीच चालविले. तेथे 
एक मोफत दवाखानाही त्यांनी काढला . सर्व श्रीमंत जमीनदारांस वगैरे 
नेहमी ते शिक्षणाचा प्रसार करावयास सांगत . शिक्षणप्रसारासारखे पवित्र 
काही नाही; शिक्षणाने संकुचित मने विशाल होतात . हृदय मोठे होते , 
मति विवेकशालिनी होते . वृथाभिमान , खोटी स्पर्धा, असूया , 
परतिरस्कार यांस हद्दपारी मिळते . दुसऱ्यांच्या विचाराबद्दल आचाराबद्दल 
आपण सहानुभूती दाखवू लागतो ; यामुळे समाजातील निरनिराळया 
अंगांत सलोखा व प्रेम उत्पन्न होते . अज्ञानासारखा शत्रू नाही व 
ज्ञानासारखा मित्र नाही. हा ज्ञानप्रकाश अंधारातील लोकांकडे 
आणण्यासाठी विद्यासागर स्वत : आमरण झगडले व दुसऱ्यांस झगडण्यास 
त्यांनी स्फूर्ती दिली . 
समाजसुधारणा 

१९ व्या शतकातील बहुतेक सर्व चळवळींशी प्रत्यक्ष वा 
अप्रत्यक्षरीत्या विद्यासागर यांचा संबंध आला होता . अशी एकही 
चळवळ नव्हती , जेथे विद्यासागर हे नाहीत . असे जरी असले , 
तथापि विद्यासागर यांचे नाव एका विवक्षित सुधारणेशी कायमचे 
संलग्न झाले आहे. विधवापुनर्विवाह आणि एकपत्नीत्व या दोन 
सुधारणांशी विद्यासागर यांचे नाव चिरंतन जोडले जाईल . त्यांनी 
आपले प्रयत्न या बाबतीत पराकाष्ठेस पोचविले . त्यांचा दृढ निश्चय , 
त्यांचे धैर्य , त्याची लोकोत्तर विद्वत्ता सर्व गोष्टी या चळवळीत दिसून 
आल्या . 

हिंदू समाजात , त्यातल्या त्यात ब्राह्मण वर्णात अनेक विधवांचे 
करुणास्पद जीवन पाहून , ईश्वरचंद्र लहान होते त्या वेळेपासूनच 
दुःखकष्टी होत असत . त्यांचे करुणहृदय दयेने भरून येई हे क्रौर्य , 
हा अन्याय पाहून त्यांच्या सरल बालहृदयास चीड व संताप येई . 
विषयविन्मुखता , भोगपराङ्मुखता , ब्रह्मचर्य या गोष्टी केव्हाही वंद्य व 
सेव्यच होत यात तिलप्राय संशय नाही. परंतु व्यक्तीने स्वत : च्या 


मनाने ज्या वेळेस स्वत : वर या लादलेल्या असतात , त्या वेळेस त्या 
हितपरिणामी होतात . बायकांच्या बाबतीत ही विषयविरकती उत्पन्न 
करणे , आणि पुरुषांस मात्र अनेक स्त्रिया करून देणे हा एकंदरीत 
अन्याय होय असे कोणीही प्रांजलवृत्तीचा माणूस कबूल करील . 
विद्यासागर लहान असता , त्यांचे एक वाचस्पती नावाचे गुरुजी होते . 
हे गुरुजी ८० वर्षांचे वृद्ध झाले होते . विद्यासागर हे सर्व गुरुजनांचे 
प्रिय शिष्य होते . या वाचस्पतींस पुनः लग्न करण्याची वासना झाली . 
या गुरुजींनी आपला विचार कसा काय आहे याविषयी विद्यासागर 
यांचे मत विचारले . त्या वेळेस ईश्वर यांचे वय फक्त तेरा वर्षांचे 
होते . या हास्यास्पद विचाराने ईश्वरचंद्रास अनावर संताप आला. 
आपण जर अशा वृद्धापकाळी विवाह करून , एका अनाथ गरीब 
मुलीवर लवकरच वैधव्याचा महाअनर्थ आणणार असाल , तर आपल्या 
जवळचा माझा सर्व संबंध मी सोडून देईन . असे बाणेदार उत्तर 
ईश्वरचंद्राने दिले . परंतु आमचा समाज पाहा कसा विचित्र ! ऐंशी 
वर्षांचा जख्खड लग्नास उभा राहावयास समजा तयार झाला, तर 
त्यास मुलगी तरी कोण देणार ? असा मांगहृदयी , कसाबकरणीचा पिता 
असेल का ? हो . असे अगतिक पिते असतात . या वाचस्पतीस एक 
सुंदर तरुण बायको मिळाली . विद्यासागर यांनी या वाचस्पतीकडे 
जाण्याचे बंद केले . परंतु वाचस्पती यांस तर विद्यासागर फार आवडे. 
नेहमी ईश्वरचंद्रास स्वत :बरोबर घरी आणता येईल तर पाहावे म्हणून 
वाचस्पती जंग जंग पछाडीत . परंतु छे! पुढे काही दिवसांनी, एकदा 
या वाचस्पतीस ईश्वराचे मन वळविण्यात यश आले. घरी आल्यावर 
ईश्वरचंद्र व वाचस्पती यांचे बराच वेळ बोलणे चालणे झाले . शेवटी 
ईश्वरचंद्र जावयास निघाले. परंतु स्वतःची बायको ईश्वरचंद्राने एकदा 
तरी पाहावी , अशी त्या वाचस्पतीची फारच आग्रहाची इच्छा दिसली. 
प्रणिपात केला व पुन्हा तो माघारी जावयास निघाला . वाचस्पती 
यांनी त्याचा हात पकडला आणि आपल्या एका मोलकरणीला आपल्या 
बायकोच्या मुखावरील पडदा दूर करण्यास सांगितले . विद्यासागर याने 
त्या मुखमंडलाकडे पाहिले मात्र आणि त्यास रडू कोसळले . या 
मुलीच्या भावी आयुष्यातील दुःखद प्रसंगाचे चित्र ईश्वरचंद्रांच्या 
नयनांसमोर उभे राहिले . हे भेसूर चित्र त्यास स्वस्थ बसू देईना . ते 
रडले - मुलासारखे रडले . रागाने लाल झालेले ईश्वरचंद्र त्या घराबाहेर 
पडले व म्हणाले , “ मी या घरात पाण्याचा एक थेंबही कधी पिणार 
नाही. ” 

लहानपणी विधवांच्या स्थितीबद्दल अशी अनुकंपा दाखविणारा 
बाल ईश्वर , पुढे तीच वृत्ती बाळगिता झाला . विद्यासागर याच्या 


पूर्वीही विधवाविवाहाबद्दल खटपटी झाल्या होत्या . परंतु विद्यासागर 
यांनी जे धैर्य , जो उत्साह, जी कळकळ दाखविली , ती मात्र 
आजपर्यंत अभूतपूर्व अशी होती . ते पिच्छा पुरवावयाचे, सारखे 
ध्येयाच्या मागे असावयाचे. अर्धवट कार्य सोडणे हा दक्षिणात्यांचा 
स्वभाव त्यांस परिचित नव्हता . 

ब्राह्मपंथीय लोक अनेक कारणांनी हिंदूसमाजापासून निराळे मानले 
गेले . विद्यासागर हे ब्राह्मी नव्हते . हिंदूसमाजातच राहून त्यांस जे 
काम करावयाचे होते , ते त्यांनी केले , यामुळे इतर सुधारणा करू 
पाहणाऱ्यांस जे एक प्रकारचे संकुचितत्व प्राप्त होई , ते यांस नव्हते . 
हे आपल्यामधीलच आहेत असे समाजास वाटे . 

हिंदू जातीवर जुन्या शास्त्रीमंडळींचा विलक्षण ताबा आहे, हे 
ईश्वरचंद्र यांस माहीत होते . तेव्हा या शास्त्रीमंडळींस आधी आपण 
कुंठित केले पाहिजे , की नाही ? विधवाविवाह सशास्त्र आहे का 
अशास्त्र आहे, हे त्यांस एकदा नीट शोधून काढावयाचे होते . 

त्या वेळेस ईश्वरचंद्र संस्कृत महाविद्यालयाचे सर्व कामकाज 
करून नंतर आपला उरलेला वेळ स्मृतीचे अध्ययन करण्यात दवडीत . 
असे सांगतात की , तिसऱ्या प्रहरापासून तो सर्व रात्रभर , दुसरा 
दिवस उजाडेपर्यंत ते संस्कृत महाविद्यालयातील जुन्या ग्रंथांच्या राशीत 
वाचीत बसलेले असायचे, सायंकाळ झाली म्हणजे त्यांचा एक मित्र 
त्यांस अल्पोपहार करण्यास काही तरी आणून देत असे; किंवा कधी 
कधी ते स्वत : मित्राच्या घरी जाऊन , तेथे भोजन करून पुन : 
आपल्या ग्रंथालयात- महाविद्यालयात येत . महाविद्यालयातील ग्रंथालय हेच 
त्यांचे घर झाले होते . त्यांस जुन्या धर्मशास्त्राचे अवलोकन करून 
त्यात कोठे पुनर्विवाहास संमती आहे की नाही हे पाहावयाचे होते , 
हेच एक वेड त्यांस लागले . त्यांस अन्य काही सुचेना . जसजसे 
जास्त दिवस जात चालले , तसतसे ते अधीर होऊ लागले . 

एक दिवस मोठ्या कष्टी अंत: करणाने , जड मनाने मंद मंद 
पावले टाकीत ते आपल्या घराकडे येत होते ; पुनर्विवाहासंबंधी 
असलेल्या काही लोकांचा त्यांस स्पष्ट अर्थ लागत नव्हता ; त्या 
वचनांची नीट संगती त्यांस लावता येत नव्हती . परंतु एकाएकी त्या 
श्लोकांची, त्या वचनांची संगती कशी लावता येईल याबद्दल त्यांच्या 
मनात प्रकाश पडला . ते घरी जात होते ; परंतु पुन : परतले , 
महाविद्यालयात आले . ते श्लोक घेऊन त्यांच्यावर त्यांनी टीका लिहिली . 

ही टीका लिहून संपली त्या वेळेस सूर्याचे सोनेरी किरण 


ग्रंथालयाच्या आले . आपणास जे पाहिजे होते ते मिळाले , जे शोधीत 
होतो ते लाभले असे पाहून त्यांस सर्व श्रमांचा परिहार झाल्याप्रमाणे 
वाटले . त्यांचे विचार सूर्यकिरणांप्रमाणे सुंदर होते ; त्याप्रमाणे त्यांच्या 
हृदयात आनंद होता ; आशा खेळू लागली , दुःख दूर झाले; कष्ट 
कोठेच निघून गेले . आनंदभरात शेवटी मला मिळाले , शेवटी मला 
सापडले असे ते कितीदा म्हणाले व टाळ्या पिटून नाचले . 
सत्त्वासाठी, एखाद्या ध्येयासाठी कष्ट करणाऱ्यास त्या ध्येयप्राप्तीनंतर जो 
आनंद प्राप्त होतो त्याची खरी गोडी तेच जाणोत . इतरांस त्या 
आनंदाची कल्पना येणे शक्य नाही. ईश्वरचंद्रांचे मित्र या सुमारास 
त्यांच्या खोलीत जमा झाले होते . एवढा आनंद ईश्वरचंद्रांस का 
झाला , ईश्वरचंद्रांस काय मिळाले हे त्यांच्या लक्षात येईना . काय , 
सापडले तरी काय आपणाला असे सकौतुक त्या मित्रमंडळीने त्यांस 
पुसले . सर्व हकीकत विद्यासागर यांनी त्या मित्रांस सांगितली . 
विद्यासागरांच्या श्रमांचे सार्थक झाले असे त्यांस वाटले . 

या टीकेच्या समर्थनार्थ, परंपरागत मार्गाने चालणारे, रूढीचे 
गुलाम अशा लोकांजवळ , त्यांस कसकसे वादविवाद करावे लागले हे 
येथे सांगत बसण्यात अर्थ नाही . एवढे सांगितले म्हणजे पुरे की 
त्यांचे मुटे पूर्णपणे खात्री करून देणारे होते . त्यांनी केलेले 
पुनर्विवाहसमर्थन सशास्त्र होते . नीट शांतपणे पाहणाऱ्यास त्यांनी तसे 
पटवूनही दिले , पुनर्विवाहास सशास्त्र संमती मिळावी एतदर्थ त्यांनी 
दोन पुस्तके लिहिली आणि त्यांत जेवढा म्हणून पुरावा आणावयास 
पाहिजे तेवढा त्यांनी आणला व प्रतिपक्षाची पुरेपूर खात्री करून 
दिली . जुन्या पंडितांनी या श्लोकांचा निराळ्या तन्हेने अर्थ लावण्याची 
लटपट केली. परंतु ती वायफळ , टाकाऊ व परित्याज्य होती , हे 
विद्यासागर यांनी पूर्वापार संबंधदर्शनाने सर्वांस निर्मलमतीस पटवून 
दिले . ते श्लोक असे 

नष्टे मृते खजिते क्लीबेच पतिते पतौ । 

पंचस्वापस्तु नारीणां पतिरन्यो विधीयते ।। 
पती नाहीसा झाला असता , मरण पावला असता , व्राजक 
( संन्यासी) झाला असता , नपुंसक असता , किंवा समाजापासून भ्रष्ट 
झाला असता , या पाचही आपत्तीत स्त्रियांनी दुसरा भ्रतार करावा 
अशी शास्त्राची सांगी आहे. 

तिस्त्र : कोट्योअर्धकोटीच यानि लोभानि मानवे । 
तावत्कालं वसेत्स्वर्गं भर्तारं यानुगछीत ।। 


पतिमरणानंतरही जी साध्वी ब्रह्मचारीव्रताने राहते , तिला इतर 
ब्रह्मचारी पुरूषांप्रमाणे स्वर्गप्राप्ती होईल , जी साध्वी पतीबरोबर सहगमन 
करते , ती शरीरावर असणाऱ्या सर्व केसांगणिक वर्षे स्वर्गसुख 
अनुभवील . 

कलौ पाराशरस्मृति : असे वचन आहे. कलियुगात पराशराची 
स्मृती प्रमुख मानिली जावी असा या वचनाचा स्वच्छ अर्थ आहे. 
या पराशर स्मृतीतच वरील दोन श्लोक आहेत . हे श्लोक ज्या मुलीचे 
लग्न जमले आहे, त्या मुलीस उद्देशून आहेत . एखाद्या मुलीचे लग्न 
जमले आणि मग ज्याबरोबर लग्न व्हावयाचे तो परिणेय वर जर 
लग्न होण्यापूर्वी नष्ट झाला , मृत झाला वगैरे ... तर त्या मुलीचे लग्न 
अन्याबरोबर करावयास हरकत नाही , असा या श्लोकांचा अर्थ आहे 
असे जुने पंडित म्हणू लागले . प्रत्यक्ष लग्न झालेल्या स्त्रीस हे श्लोक 
सांगितले नाहीत , असा त्यांनी बुद्धिवाद केला . परंतु या बुद्धिवादाचे 
तेव्हाच तुकडे उडविणारी विद्यासागर यांची बुद्धी होती . त्यांनी या 
सर्व गोष्टींचा पूर्वीच विचार केला होता . 

विद्यासागर म्हणाले , की पहिला श्लोक अशा अर्थाने जर घेतला 
तर खालील श्लोक नीट सुसंबद्ध दिसत नाही . खालील श्लोकात 
पतिनिधनोत्तर ब्रह्मचारी व्रताने राहणारी स्त्री आणि सहगमन करणारी 
स्त्री यांची प्रशंसा केलेली आहे. अर्थात तो श्लोक अद्याप अविवाहित 
अशा मुलींना उद्देशून खास नाही. मग हा श्लोक जर पतिमरणानंतर 
स्त्रियांनी काय करावे एतद्विषयी स्वच्छ दिसतो , तर त्याच्यावरीलच 
श्लोक मात्र अद्याप लग्न न झालेल्या मुलींस उद्देशून आहे असे म्हणणे 
अप्रयोजक दिसते . ज्या अर्थी दोन्ही श्लोक एके ठिकाणी आहेत , त्या 
अर्थी पतिमरणानंतर उत्तरोत्तर उत्तम असे मार्गच येथे सांगितलेले 
असले पाहिजेत . कनिष्ठ मार्ग म्हणजे पुनर्विवाह करावा ; त्याच्याहून 
श्रेष्ठतर मार्ग म्हणजे ब्रह्मचारीव्रतस्थिति आणि त्याहूनही उत्कृष्ट मार्ग 
म्हटला म्हणजे सहगमन करणे . या श्रेष्ठ- कनिष्ठपणाबद्दल मुळीच भेद 
नाही . सहगमन करण्यास पतिनिष्ठा फारच सोज्वळ असावी लागेल . 
ती नारी खरोखर त्रिभुवनवंद्य आहे. ब्रह्मचारीव्रताने राहून , व्रते - वैकल्ये 
उपोषणे करून मन निर्मळ व पवित्र करू पाहणारी नारी पण धन्य 
होय . विषयांतून , वासनांच्या गर्तेतून मन काढून घेऊन , बाळकृष्णचरणी 
लावणाऱ्या ललना कोणास वंदनीय वाटणार नाहीत ! ज्या स्त्रीस अशा 
प्रकारचे खडतर वैराग्य नाही तिने पुनर्विवाहही करावा , असाच एकंदर 
पूर्वापार संबंध पाहिला म्हणजे , आपणास या श्लोकद्वयाचा अर्थ लावावा 
लागेल , याबद्दल विद्यासागरांनी सर्वांची खात्री पटविली. निदान त्यांचे 
स्वत : चे समाधान तरी झाले . 


विद्वान व थोर टीकाकार माधवाचार्य यांनी अशाच प्रकारची 
उपपत्ती दिली आहे . हेच श्लोक यत्किंचितही फरक न होता 
नारदसंहितेत पण आढळतात . तेथे तर पुनर्विवाह युक्त आहे असे 
सांगून नंतर वर सांगितलेल्या पाच आपत्तींसंबंधी काही नियमही दिले 
आहेत . उदाहरणार्थ, जर पती हरवला असेल तर ब्राह्मण स्त्रीने ८ 
वर्षे वाट पाहावी व पतिमार्गप्रतीक्षा करावी ; त्या स्त्रीस मूलबाळ 
नसेल तर तिने चारच वर्षे वाट पाहावी . अशा प्रकारच्या 
नारदसंहितेतील श्लोकांवरून तर सर्वच असंदिग्धता मावळते . पंच 
आपत्तींत सापडलेल्या स्त्रीस पुनर्विवाह आहे आणि तो पुन : पूर्वी लग्न 
झालेल्या स्त्रीसच आहे . कारण लग्न झाल्याशिवाय मुलेबाळे कशी 
व्हावी ? वरील नारदसंहितेत तर नष्ट या पदाचा स्पष्टार्थ करताना ८ 
वर्षे, मूल नसेल तर ४ वर्षे स्त्रीने पतीच्या येण्याची वाट पाहावी 
असे स्वच्छ सांगितले आहे. एकंदरीत काय तर जुनी शास्त्र मंडळी 
सांगतात त्याप्रमाणे या वचनांचा अर्थ लागत नाही . बृहन्नारदीय व 
आदित्यपुराण यांत पुनर्विवाह स्पष्ट निषेधिला आहे , यांत शंका नाही . 
परंतु अशा मतभेदप्रकरणी पुराणविरोधे स्मृतिप्रामाण्यं , स्मृतिविरोधे 
श्रुतिप्रामाण्यं असा न्याय आहे . पाराशरसंहिता हा स्मृतिग्रंथ आहे, 
बृहन्ननारदीय आणि आदित्यपुराणा हे ग्रंथ पुराणात मोडतात . यास्तव 
पाराशरसंहितेस प्राधान्य प्राप्त होते . 

न्यायतः, तर्कतः, सर्व जुन्या शास्त्रीमंडळींची तोंडे तर विद्यासागर 
यांनी बंद पाडली . परंतु ज्यांचा भर बुद्धियुत विवेचनावर नाही , 
तर्कप्राप्त व न्यायप्राप्त सिद्धांतावर नाही , तर शेषं कोपेन पूरयेत् या 
न्यायाने जे वैयक्तिक निंदा , क्रोधयुक्त मर्म -वचनप्रहार हीच ज्यांची शस्त्रे 
आहेत , हाच ज्यांचा आधार त्या लोकांची मने संतुष्ट करावयाची 
कशी ? त्या ज्ञानलवदुर्विदग्धांस , किंवा ज्ञानभरगविंतांस शांत कसे 
करावयाचे हा प्रश्न आहेच . भल्याने होता होईतो त्यांचा मार्गात न 
जाणे हेच श्रेयस्कर . 

विधवापुनर्विवाहावर विद्यासागर यांनी जे दोन ग्रंथ लिहिले , 
त्यामुळे सर्व बंगाली समाजात फार खळबळ उडाली . हळूहळू सुधारणा 
होत असते ; हळूहळू अंधकारपटल दूर होऊन दिशा उजळू लागतात . 
विद्यासागर यांस कलकत्त्यातील काही वजनदार पुरुषांचा आधार मिळू 
लागला ; ते विद्यासागर यांच्या विचारसरणीस उचलून धरू लागले . 

आपल्या बालविधवा कन्यकांचे पुनर्विवाह करण्यास पुष्कळ आई 
बाप तयार होऊ लागले . पुनर्विवाहास उचलून धरणाऱ्यांनी , 
पुनर्विवाहाच्या कैवाऱ्यांनी या कन्यकांस योग्य पती मिळवून देण्याची 


खटपट करणे अवश्य होते . या गोष्टीच्या आधी दुसरी एक महत्त्वाची 
गोष्ट करावयास पाहिजे होती. ती म्हणजे अशा पुनर्विवाहित स्त्रीपासून 
जी संतती होईल ती कायदेशीर व सशास्त्र मानली जावी . असा 
कायदा करणे म्हणजे जुन्या कायद्यात फरक करणे. २५, ००० 
लोकांच्या सहीचा अर्ज विद्यासागर यांनी सरकारकडे पाठविला. 
विधवाविवाह कायदेशीर समजला जावा व एतदर्थ सरकारने कायदा 
करावा , असे यात मागणे केले होते . या सह्या मिळविण्यास 
विद्यासागर यांस किती कष्ट व दगदग पडली असेल याची आपणास 
कल्पना होणार नाही. कारण जुन्या परंपरेने , रूढीस अनुसरून वागणारे 
जेथे शेकडा ९९ ।।। लोक तेथे २५ ,००० सह्या मिळविणे फार सुदुर्घट 
काम होते . परंतु प्रयत्नांस काय अलभ्य आहे ? प्रयत्नांति परमेश्वर 
मिळतो; प्रयत्नाने नराचा नारायण होतो ; प्रयत्नाने सर्व साध्य होते . 
श्रद्धा व निष्ठा ठेवून प्रयत्न करा की यशसिद्धी झालीच समजा . 
बरद्वानचे महाराज यांनी जेव्हा या पुनर्विवाहास संमती दिली , आणि 
विद्यासागर यांचे प्रयत्न प्रसंशिले , तेव्हा तर विद्यासागर यांस 
पराकाष्ठेचा आनंद झाला . आनंदास आकाश ठेंगणे झाले . विद्यासागर 
यांनी ऑनरेबल जे . पी . ग्रँट यांस एक पत्र लिहिले व त्या पत्रात 
त्यांनी आपला आनंद व्यक्त केला आहे. 

शेवटी विधवा पुनर्विवाह कलम तर मंजूर झाले. सरकारने 
त्यासाठी नवीन कायदा केला . ज्या वेळेस हे बिल पास झाले, त्या 
वेळेस जी भाषणे झाली ती फार मनोरंजक आहेत . ती माहिती 
मोठी मौजेची आहे . जे . पी . ग्रॅट यांनी हे बिल सर्व सभासदांपुढे 
मांडले. त्यांचे भाषण फार सुंदर व समर्पक होते . विद्यासागरांच्या 
श्रमांचे त्यांनी गोडवे गाइले व असे श्रम फुकट जाऊ देणे म्हणजे 
एक प्रकारचे पातकच असे ते म्हणाले . 

रघुनंदन जो बंगाली लोकांस धर्मशास्त्र सांगणारा , त्याच्या 
पूर्वीच्या व्यवस्थेचे स्वरूप सांगून हा कायदा पास होणे किती जरूर 
आहे याचे ग्रॅटसाहेबांनी विवेचन केले . ते म्हणतात , If he knev 
certainly that but one little girl would be saved from the 
horrors of Brahmacharya by the passing of this Act, he woul 
pass it for her sake, if he believed , as firmly as he believer 
the contrary , that the Act would be wholly a dead letter if he 
would pass it for the sake of the English name. 

__ ( एकाही मुलीस ब्रह्मचर्याच्या अघोरपणापासून व तीव्र 
यातनांपासून मला मुक्त करण्याचे श्रेय मिळाले , तरी मी हा कायदा 


पास करण्यास तयार आहे. जरी हा कायदा निरुपयोगी राहील . तरी 
इंग्लिश लोकांनी मनाचा उदारपणा दाखविला हे दर्शविण्यासाठी तरी 
हा मंजूर करणे इष्टव आवश्यक आहे.) 

विद्यासागरांच्या धुरीणत्वाखाली , त्यांच्या नेतृत्वाखाली आता विधवा 
पुनर्विवाह होऊ लागले . पहिला विवाह , एका कुलीन व बाळबोध 
घराण्यातील ब्राह्मण युवा व एक १० वर्षांची बालविधवा यांचा 
झाला. विद्यासागर आता तनमनधन एक करून या चळवळीत पडले . 
लोकांत ही चळवळ दृढमूल जेणेकरून होईल , त्या गोष्टींचा त्यांस 
ध्यास लागला . त्यांचे जीवनतत्त्व एकच होऊन राहिले ; एकमेव ध्येय 
डोळ्यांस दिसू लागले , त्यांच्या मनास रिझवू लागले . ते म्हणजे 
विधवांची विपन्नावस्था दूर करणे . ज्यांनी पुनर्विवाह केले त्या कुटुंबांस 
जर बहिष्कृत करण्यात आले , तर त्यांस त्रास व क्लेश होऊ नयेत , 
एतदर्थ विद्यासागर पैसे वगैरे पुरवीत ; व या नूतन परिणीत 
जोडप्यास सर्व सोयरेधायऱ्यांस , स्नेहीसंबंधी लोकांस मिष्टान्नांचे भोजन 
देण्यास सांगत , या योगे स्नेही वगैरे संतुष्ट होऊन त्यांची मने 
थोडीफार कमी कलुषित होत . कधी कधी अशा प्रकारे नवीन 
विवाहबद्ध झालेल्या दांपत्यास घरादारास मुकावे लागे ; त्यांस घरी 
थारासुद्धा मिळत नसे . अशांचा तर भार सर्वस्वी विद्यासागर यांच्यावर 
पडे. 

या सर्व गोष्टींसाठी पुष्कळ पैशाची जरूर होती . विद्यासागर 
यांनी विधवा पुनर्विवाहनिधी स्थापन केला . प्रथम प्रथम या निधीस 
पुष्कळ श्रीमंत लोक मासिक वर्गणी पाठवीत . परंतु कालक्रमाने हा 
इतर जनांचा उत्साह ओसरला ; दिलेली वर्गणीची वचने अपुरी राहू 
लागली ; शब्द सुके व कोरडे राहिले . वचने किं दरिद्रता या 
म्हणण्याप्रमाणे शाब्दिक व तोंडदेखली सहानुभूती भरपूर , परंतु खरे 
साहाय्य मिळेनासे झाले. या श्रीमंतांच्या व इतर लोकांच्या वचनांवर 
विसंबून विद्यासागर यांनी किती तरी कर्ज काढले होते . आणि हे 
कर्ज आता फेडावयाचे कसे ? वचन देणारे विसरले ; ज्याप्रमाणे पूर्वी 
यंगसाहेबांनी फसविले , त्याप्रमाणे आता ईश्वरचंद्रांस त्यांच्याच 
देशबांधवांनी फशी पाडले . 

सावकारांचा ससेमिरा लागलेला; वर्गणी तर मिळत नाही. संकटे 
दुर्लघ्य व दुस्तर दिसू लागली . आपल्या देशबांधवांचा विश्वासघातकीपणा 
पाहून विद्यासागर दुःखीकटी झाले , त्यांस पराकाष्ठेचे वाईट वाटले , मन 
व्यग्र झाले, हृदय जळू लागले. विधवाविवाहाच्या खर्चाची रक्कम तर 
सारखी फुगत चालली होती . तीस आळा घालता येत नव्हता . कारण 


असे विवाह जितके होतील , तितके विद्यासागर यांस पाहिजे होते . 
एक विधवाविवाह म्हणजे त्यांस मोक्षप्राप्तीचा आनंद होई त्यांची ही 
पुनर्विवाहाची तळमळ इतकी तीव्र होती की , ते म्हणत , मी मरून 
जावे व माझ्या पत्नीने पुनर्विवाह करून लोकांस उदाहरण घालून 
द्यावे. आपल्या ध्येयसिध्यर्थ स्वतःच्या जीवितावरही तिलांजली वाहू 
पाहणारा पुरुष थोर व धन्य नाही का ? ग्रीस देशातील प्रख्यात 
कायदे करणारा लायकर्गस यानेसुद्धा आपले प्राण , कायदे सुरक्षित 
राहावेत , पाळले जावेत व देशसमृद्धी व्हावी , म्हणून दिले होते . 
त्याची आठवण आम्हांस या प्रसंगी होणे अपरिहार्य आहे. असो . 
विद्यासागरांनी अनेक मित्रांकडून कर्जाऊ रकमा घेतल्या होत्या . कर्ज 
वाढत चालले याची त्यांस फिकीर नव्हती . मनुष्य एखाद्या उदात्त 
तत्त्वाने वेडा झाला म्हणजे त्यास मग इतर गोष्टींचे भान राहत 
नाही . इतर गोष्टी त्यास ग्रासू शकत नाहीत . सर्व संकटे , कष्ट , दुःख , 
निराशा यांस बाजूस सारून तो ध्येयार्थ धडपडत असतो. ईश्वरचंद्र 
अशाच वेड्यापीरांपैकी होते . सर्व थोर लोक असेच वेडे असतात . All 
great men are mad with some idea 

कर्ज कसे वारावे याचा मार्ग दिसेना , उपाय सुचेना; अन्नपाणी 
रुचेना . सुरेंद्रनाथ बॅनर्जी यांचे वडील ईश्वरचंद्रांचे मोठे मित्र. यांनी 
पण ईश्वरचंद्रांस काही द्रव्य साहाय्य केले होते , परंतु त्यांस पैशाची 
फार निकड होती आणि म्हणून त्यांनी ईश्वरचंद्रांजवळ आपले पैसे 
तातडीने परत मागितले . विद्यासागर यांनी सुरेंद्रनाथ बॅनर्जीच्या 
वडिलांस जे पत्र लिहिले , त्यातील काही भागाचा मतितार्थ खाली 
देतो . 

गेले काही दिवस कर्जमुक्त होण्यासाठी मी सतत धडपडत 
करतो आहे, परंतु काय , कोणताही उपाय दिसत नाही: सर्व प्रयत्न 
हरले , सर्व उपाय थकले आपले पैसे परत करण्यासाठी मी जीवाचे 
रान केले , परंतु सर्व व्यर्थ. 

आपणापासून मी पैसे घेतले , ते माझे स्वतःचे पोट 
जाळण्यासाठी, किंवा काही वैयक्तिक स्वार्थासाठी खास घेतले नव्हते . 
विधवपुनर्विवाहाचा जो निधी असतो , त्यासाठी जो खर्च होतो , 
त्यासाठी मी पैसे आपणापासून कर्जाऊ घेतले , तसेच अन्यत्रांपासूनही 
घेतले आहेत . जे पैसे मी उसनवार घेतले , ते पैसे , मला ज्या 
वर्गण्या देण्याचे कित्येकांनी वचन दिले , त्या वर्गण्या मिळाल्यावर मी 
फेडून टाकणार होतो . परंतु देऊ केलेल्या या वर्गण्या अद्याप हाती 
आल्या नाहीत . खर्च तर रोज वाढत आहे आणि उत्पत्र मात्र शून्य 


आहे. 

आता माझा सर्वस्वी नाश झाला आहे आपणसुद्धा इतरांप्रमाणे 
मासिक वर्गणी देण्याचे व एक भली मोठी देणगी देण्याचे कबूल 
केले होते , ते आपणास स्मरत असेलच. परंतु आपण वर्गणी देण्याचे 
तर बंदच केले आहे आणि जी देणगी देणार होता , त्यातील निम्मी 
मात्र दिलीत . आपल्या ऋणांतून मुक्त होण्यासाठी मी रात्रंदिवस 
काबाडकष्ट करीन , कोणताही प्रयत्न बाकी ठेवणार नाही; ज्या वेळेस 
पैशाची आपणास अत्यंत निकड आहे, अशा प्रसंगी आपणास पैसे 
मला देता येत नाही याबद्दल मी असहाय आहे; मी दिलगीर आहे , 
दुःखीकष्टी आहे. माझे देशबांधव असे क्षुद्र मनाचे व विश्वासघातकी 
आहेत हे मला आधीच कळून येते तर असल्या खटाटोपात मी 
पडलोच नसतो. नसती जबाबदारी शिरावर घेतली नसती: पैशाची 
मदत तर दूरच राहिली , परतुं फुकाचे शब्दानेसुद्धा कोणी या 
चळवळीची हालहवाल विचारीत नाही ; वास्तपुस्त घेत नाही. ” 

अशा प्रकारचे करुणरसपूर्ण पत्र विद्यासागर यांस लिहावयास 
लागावे , अशा तत्त्वनिष्ठ, स्वार्थत्यागी , मानधन पुरुषवरावर असा प्रसंग 
यावा, याहून खडतर दैवदुर्विलास दुसरा कोणता ? 

दुसऱ्या एका गृहस्थाने मी वर्गणी देण्याचे कबूल केले होते ; 
त्याचप्रमाणे देणगीही देण्याचे कबूल केले होते , परंतु माझ्या भावाचा 
या गोष्टीस फार विरोध आहे. तो म्हणतो , पुनर्विवाहनिधीस दिलेले 
पैसे कधी मिळणार नाहीत ; आणि ही चळवळ लवकरच मरणार . 
माझी पैसे देण्याची अत्यंत इच्छा आहे परंतु काय करणार ? भावाचे 
मन मोडवत नाही, असे विद्यासागर यांस लिहिले . विद्यासागरांनी या 
पत्रलेखकास लिहिले , आपले पत्र फार उशिरा आले. यापूर्वीच जर 
आपण आपला नकार दिला असता तर जे काम मी माझ्या शिरावर 
आज घेतले आहे, ते घेतले नसते . परंतु आता तरी कळवून मला 
सावध केलेत याबद्दल मी आपला ऋणी आहे. 

किती संकटे आली , तरी त्यांचाही केव्हा तरी अंत होतो . 
अमावस्येची रात्रसुद्धा जावयाची असते . काळ्याकुट्ट ढगांतूनही वीज 
चमकते ; किंवा त्यांच्या कडा सोनेरी रंगाने भूषित दिसतात . 
ईश्वरचंद्रांसही धीर देणारे थोडेफार खऱ्या भावाचे स्नेही होते . 
जिवश्वकंठश्च मित्र केव्हाही थोडेच असणार . या आपत्काली विद्यासागर 
यांस राजनारायण बोस ( अरविंदांचे मातामह) हे नेहमी मदत करीत . 
राजनारायण बोस हे अत्यंत निर्मळ व पवित्र आचरणाचे. त्यांचे हृदय 


सात्त्विक व प्रेमळ होते . जरी ते ब्राह्म होते , तरी ब्राह्म मंडळींत 
हिंदू संस्कृतीचा पूर्ण अभिमान बाळगणारे राजनारायणच फक्त होते . 
सुरेंद्रनाथांनी आपल्या जीवनस्मृतीत राजनारायण यांस Saintly संत 
असे विशेषण जोडले आहे. हिंदूसंस्कृतीची वैशिष्टये प्रतिपादण्याकरिता 
राजनारायण यांनी अनेक निबंध लिहिले . अशा साधुतुल्य 
राजनारायणांनी परोपकाररत विद्यासागरांस साहाय्य करावयाचे नाही तर 
कोणी करावयाचे? 

परंतु राजनारायण यांनी मदत दिली तरी ती खिंडीत 
रतीप्रमाणे होती , सिंधूत बिंदुसदृश होती . डोंगरास दुखणे आणि शिंपीत 
औषध तद्वत् हे होते . आकाश फाटले तेथे या ठिगळांनी काय 
होणार ? हतबुद्ध होऊन ईश्वरचंद्र बसले होते . या सुमारास बंगालमध्ये 
नवीन लेफ्टनंट गव्हर्नर सर सेसिल बीडन हे आले होते . 
विद्यासागरांबद्दल साहेबमजकुरांनी ऐकले होते . त्यांची व विद्यासागरांची 
मुलाखत झाली . विद्यासागरांची विपन्नावस्था पाहून बीडन बोलले , 
आपण सरकारी नोकरी करावयास तयार आहात काय ? 
निजदेशबांधवांवरचा विश्वास समूळ मावळला नसल्यामुळे , मानधन 
विद्यासागर यांनी त्या पहिल्या मुलाखतीत नकार दिला . परंतु आता 
प्रसंग बिकट आला. सरकारी नोकरी नीट मिळाली तर पाहावी असा 
विद्यासागर यांनी विचार केला. त्यांनी बीडनसाहेबांस तदर्थी लिहिले . 
सध्या नोकरी शिल्लक नाही म्हणून दिलगीर आहे; परंतु आपले नाव 
स्मरणात ठेविले आहे. आपल्यास योग्य अशी जागा रिकामी होताच 
कळवीन अशा मजकुराचे विद्यासागर यांच्या पत्राचे उत्तर 
गव्हर्नरसाहेबांनी धाडले , पुढे तीन वर्षांनी प्रेसिडेन्सी महाविद्यालयात 
संस्कृताध्यापकाची एक जागा रिकामी झाली होती . विद्यासागर यांनी 
ही जागा आपणास मिळावी म्हणून अर्ज केला , परंतु त्या अर्जात 
नोकरी मिळण्याबाबत त्यांनी काही अटी घातल्या होत्या . त्यातील 
मुख्य व मुद्याची म्हणजे युरोपीय प्रोफेसरांस जितका तनखा मिळतो , 
तितका मलाही मिळावा . त्यांच्या जोडीचा , तोलाचा मी समजला गेलो 
पाहिजे अशी अट विद्यासागर यांनी घातली . लेफ्टनंट गव्हर्नर यांनी 
एवढ्या मोठ्या पगाराची जागा , संस्कृत महाविद्यालय निराळे . 
असताही , प्रेसिडेन्सी कॉलेजमध्ये संस्कृताध्यापकास देण्यात येईल की 
काय , याची मी प्रेसिडेन्सी कॉलेजच्या प्रिन्सिपॉलजवळ चौकशी करून 
काय ते कळवितो , असे उत्तर विद्यासागर यांस धाडले . अर्थातच 
युरोपीय लोकांप्रमाणे मोठा पगार देऊन विद्यासागरासारख्या पंडित -रत्नास 
घेण्यास ही प्रेसिडेन्सी कॉलेजमधील मर्कटे तयार झाली नाहीत . 
विद्यासागर हे विद्येचे सागर होते तरी ते रंगाने काळे होते ना ? 


हृदय विद्येने निर्मळ व शुद्ध असले तरी आमचे सरकार बाह्यरंग 
पाहून भुलते व खुलते , त्यास काय उपाय ? 

मित्र , स्नेही- संबंधी, सरकार , सर्वांच्या बाबतीत आता निराशा 
झाली होती . या सुमारास ईश्वरचंद्रांचा एकुलता एक मुलगा नारायण 
विद्यारत्न हा पुनर्विवाह करण्यास तयार झाला . निराशेतही विद्यासागर 
यांस आशा आली. दुःखातही त्यांच्या सुकून गेलेल्या मनोवृत्ती - वल्लीस 
सुखाचे पल्लव फुटले. त्यांनी आपल्या मुलास उत्तेजन दिले . परंतु 
आता सख्खे भाऊ विरोध करावयास व दुःख द्यावयास आले . 
ईश्वरचंद्रांचा पाठचा भाऊ हा न्यायाधीश -पंडित होता . त्यांस चांगला 
पगार मिळे. दुसरा एक धाकटा भाऊ होता . त्यांचे नाव शंमुचंद्र 
न्यायरत्न . या सर्व भावांस विद्यासागरांनी शिकविले ; लहानाचे मोठे 
केले ; जगात अन्नास लाविले. विद्यासागरांच्या हातांनी वाढलेली ही 
झाडे शीतल छाया देण्याऐवजी , मार्गात काटे पसरणारी निपजली . 
विद्यासागरांचे दुर्दैव दुसरे काय ? प्रथम या शंभुचंद्रांनी या पुनर्विवाहास 
जोराचा पाठिंबा दिला . प्रथम उत्तेजन देणारा भाऊ , प्रत्यक्ष विवाह 
आता उद्या होणार असे पाहताच उलटला . आपणास आपले इतर 
गणगोत , आप्त बहिष्कृत करू पाहत आहेत , तर आपण हा नियोजित 
विवाह घडवून आणू नये . मोठ्या भावाचे असेच मत आहे, वगैरे 
ईश्वरचंद्रांस त्याने लिहिले . हा शंभुचंद्र दुतोंड्या होता. ईश्वरचंद्रांस 
तोंडावर वानील , तर तिकडे न्यायाधीश भावाजवळ ईश्वरचंद्रांस निंदील. 
असले दुधारी बाण फार वाईट . आत एक वर एक असे करणारे 
दुष्ट लोक फार भयंकर . शंभुचंद्राने अशा प्रकारे भीती घातली आणि 
आयत्या वेळी समारंभावर विरजण घालण्याचा प्रयत्न केला , तरी 
अशाने निश्चित कर्मापासून परावृत्त होणारे विद्यासागर नव्हते . त्यांनी 
धीर सोडला नाही ; पुत्राचा पुनर्विवाह तर केला . मेजवानी वगैरे 
दिली . त्या वेळेस मग शंभुचंद्र म्हणतात , आपण कसोटीस उतरला . 
आपल्या धैर्याची परीक्षा पाहण्यासाठी मी पत्र लिहिले ; नाही तर 
मला तसे करावयाची तादृश जरूर नव्हती . मोठा भाऊ विरोधी 
असला , तरी माझे मन पहिल्यापासून ह्या विवाहास अनुकूल होते . 
वाहवारे भल्या गृहस्था ! विद्यासागरांच्या धैर्यमेरूची परीक्षा पाहणारा 
कोण , तर तू घुगुरडे, क्षुद्र जंतु , दुर्बल जीव ! सूर्याची तेज : परीक्षा 
खद्योताने पाहण्यापरी हे हास्यास्पद होते . विद्यासागरांनी आपल्या 
भावास लिहिलेल्या उत्तरात त्यांचा धीर आपणास दिसतो. या 
चळवळीमुळे मी सारखा खड्ड्यात येतो आहे; संकटात पडतो आहे. 
परंतु या ध्येयार्थ प्राणांवर पाणी सोडण्यासही मी तयार आहे हे 
लक्षात धरा. खरा वीर पुरुष ! अशाच थोर पुरुषांकडून ईश्वराचे 


वैभव जगास आविर्भूत झालेले दिसून येते . 

विद्यासागर यांची चळवळ यशस्वी झाली नाही . एकदा बंगाली 
वृत्तपत्रात सुरेंद्रनाथ यांनी विधवेशी विवाह करण्यास तयार अशा 
तरुणांची नावे मागितली होती. त्यावरुन १७० तरुणांनी नावे 
कळविली . यात शास्त्री -पंडितही होते . परंतु यावरून ही चळवळ फार 
दृढमूल झाली असे समजता येत नाही . आयत्या वेळी पुष्कळ लोक 
हातपाय गाळतात . पुनः एक विद्यासागरांचा अवतार झाला पाहिजे . 
एकेक सुधारणा नावारूपास येण्यास त्या त्या सुधारणेसाठी सर्वस्व 
वाहणाऱ्या लोकांचे शतशः अवतार होतील तेव्हा हा सुस्त हिंदुस्थान 
हलू लागेल , एरवी नाही . कोणत्याही सुधारणा हळूहळू होतात . 
निसर्गाचे काम आतून चालले असते , ते अदृश्य असते , हे सर्व खरे ; 
तरी पण कार्यकर्ता या गोगलगायीगतीने उदासीन होतो यात संशय 
नाही . ईश्वरचंद्र यांस प्रथम विश्वास वाटे की , या शास्त्रीमंडळींस 
शास्त्राधारे पुनर्विवाह पटवून दिला म्हणजे काम होईल. शास्त्रांवर 
हिंदुमात्राची भक्ती आहे , शास्त्रात सांगितलेली कोणतीही गोष्ट हिंदुमात्र 
करावयास तयार होईल , असा त्यांचा प्रथम समज होता . म्हणून 
त्यांनी शास्त्रसागर धुंडाळला व मोती जनतेस सादर केली . परंतु 
समज चुकीचा ठरला. शास्त्राचे अनुयायी नसून हिंदू हे रूढीचे 
अनुयायी आहेत हे कठोर व भीषण सत्य विद्यासागरांस कळन आले . 
उद्वेगाच्या भरात विद्यासागर उद्गारले, हे भारतवर्षातील स्त्रियांनो , असे 
काय पूर्वजन्मी तुम्ही पातक केले होते की , तुम्हांस या भारतभूमीत 
जन्म घ्यावा लागला ? मला तर काही समजत नाही. पुन्हा एकदा 
ते अशाच खिन्नकारक प्रसंगी म्हणाले , हे रूढीदेवते , तू धन्य आहेस . 
तू आपल्या भक्तास पूर्णपणे वश करून ठेविले आहेस . या लोकांची 
जीवने सर्वस्वी तुझ्या हाती आहेत ; दास्याच्या जड शृंखलांनी तू त्यांस 
आपले कायमचे गुलाम केले आहेस . तू धन्य आहेस . 

विधवांचे अश्रू पुसावयास विद्यासागर यांनी जन्म घालविला. हे 
करीत असता खडतर कष्ट , कटु अनुभव, मित्रांचे वियोग , भावांचे. 
शिव्याशाप त्यांस सोसावे लागले . आजही विधवांच्या हालअपेष्टा संपल्या 
नाहीत . तीच परिस्थिती आजही आहे. भारतवर्ष इतके उदासीन कसे 
एवढेच फार तर आपण म्हणू. परंतु सज्जनांनी सोसलेले कष्ट , आपदा , 
या व्यर्थ ठरत नसतात . येशू ख्रिस्ताने जीव दिला आणि नंतर काही 
शतकांनी सर्व युरोप त्यास देव मानू लागले . तेव्हा सृष्टिदेवता सुंदर 
फळ अर्पण करते . म्हणून विद्यासागर यांचे प्रयत्न फुकटच गेले असे 
संकुचितदृष्टी मानवांनी तरी म्हणू नये . 


विधवाविवाहाशिवाय अन्य सुधारणांशीही विद्यासागर यांचा संबंध 
होता . बहुविवाहास आळा घालण्याचा त्यांनी प्रयत्न केला . एका 
पुरुषाने अनेक बायका कराव्या हे तत्त्व त्यांस फार किळसवाणे व 
अन्याय्य वाटे . बंगालमधील फार उच्चवर्णीय ब्राह्मणांत ही चाल विशेष 
प्रचारात होती . या ब्राह्मणांस कुलीन असे म्हणत . एकेक कुलीन 
ब्राह्मण १२ ते ३० बायकाही करी. कधी कधी ही संख्या याच्या 
दुप्पटही होत असे . स्त्रियांस पुष्कळ वेळा स्वपतिमुखावलोकन आयुष्यात 
एखाद्या वेळीच घडावे असा प्रसंग येई . एका १२ वर्षांच्या मुलास 
दोन बायका करून दिल्या ; आणखी किती देतील याला सीमाच नसे . 
हे सर्व पाहून विद्यासागर यांचे पित्त खवळे. बहुविवाह या आपल्या 
पुस्तकात त्यांनी या पद्धतीची नुसती रेवडी उडविली आहे . अत्यंत 
कठोर व सणसणीत टीका त्यांनी या चालीवर केली . ही चाल 
पडण्याचे कारण असे की , कुलीन ब्राह्मणांत जे पुनः मेल असत , 
म्हणजे संघ असत , त्यांच्यातही एकमेकांत लग्न होत नसे . एका 
मेलातील ब्राह्मणांनी त्याच मेलातील स्त्रियांशी विवाह केले पाहिजेत . 
या कुलीन ब्राह्मणांत त्या काळी मुलांपेक्षा मुलींची संख्या फार असे 
आणि त्यातच हे मेल असत . त्यामुळे एकेका मुलास १०- १२ बायका 
वराव्या लागत . ईश्वरचंद्रांनी अगदी कमीत कमी उपाय सुचविला तो 
हा की , निदान सर्व कुलीनांनी तरी एक व्हावे आणि ही मेलबंधने 
नाहीशी करावी. परंतु ईश्वरचंद्रांचे सर्व प्रयत्न अनाठायी गेले . त्यांचा 
उपदेश उपडया घडयावर पाणी ओतण्याप्रमाणे व्यर्थ गेला . लोक ऐकत 
नाहीत तर कायद्याची कास धरून त्यांस वठणीवर आणावे असा 
विद्यासागर यांनी विचार केला . २१ , ००० लोकांच्या सह्या घेऊन हा 
बहुविवाह कायद्याने रद्द करावा अशी मागणी करणारा अर्ज त्यांनी 
सरकारास सादर केला . बंगालचे जे गव्हर्नर त्यांस सहानुभूती वाटत 
होती . परंतु त्यांस या प्रकरणात काही करता येत नव्हते . यापूर्वी 
विधवाविवाह कायदेशीर मानावा म्हणून एक कायदा झालाच होता . 
१८५७ सालच्या बंडास जी अनेक कारणे होती त्यात हा 
विधवाविवाह कायदासुद्धा कोणी अंतर्भूत करतात . १८५७ पासून 
सरकारने कानास खडा लावला की , अतःपर लोकांच्या धार्मिक 
आचारविचारांत आपण मुळीच हात घालावयाचा नाही . नुकतेच बंड 
होऊन गेलेले . यासाठी गव्हर्नर म्हणाले , " तुमच्या चळवळीबद्दल मला 
सहानुभूती वाटते , परंतु माफ करा, या बाबतीत सरकार हात घालू 
इच्छित नाही." बंगाल सरकारने असा कानांवर हात ठेवलेला पाहून 
ईश्वरचंद्र हतबुद्ध झाले . विलायतेस जावे आणि पार्लमेंटच्या सभासदांची 
सहानुभूती संपादून हा बहुविवाह रद्द करण्याचा कायदा पार्लमेंटमधून 
पास करावा असेही त्यांनी मनात योजिले होते . परंतु अशक्त होणारी 


प्रकृती , पैशाची टंचाई व आणखी पुष्कळशा इतर गोष्टींमुळे जाणे 
लांबणीवर पडत चालले व ते कायमचेच लांबले . एकंदरीत या 
बाबतीतही ईश्वरचंद्र यांस यश आले नाही . 

वरील चळवळीप्रमाणे दुसरी मोठी चळवळ विद्यासागर यांनी 
करण्यास मदत केली, ती मद्यपानप्रतिबंधाची चळवळ. ही चळवळ 
प्यारीचरण सरकार यांनी खरोखर प्रथम सुरू केली . प्यारीचरण 
सरकार हे कोलूटोला बॅच शाळेचे हेडमास्तर होते . हे फार थोर 
गृहस्थ होते . सुरेंद्रनाथ आपल्या जीवनस्मृतीत लिहितात , | never hat 
the honour of sitting at the feet of Peary Churan Sircar, bu 
he was one of the greatest teachers of youth that Benga 
had produced. प्यारीचरण सरकार यांच्या पदसरोजाजवळ बसण्याचे 
माझे भाग्य नव्हते ; परंतु त्यांच्यासारखा तरुणांचा शिक्षक व मार्गदर्शक 
बंगालमध्ये आजपर्यंत कोणी झाला नाही. अशा प्यारीचरणांनी ही 
मद्यपान चळवळ हाणून पाडण्याचे करी कंकण बांधले . इंग्रजी 
शिक्षणाबरोबर जे काही दोष आपणात शिरले , जी व्यसने आपणास 
खाली चिखलात ओढू लागली , त्यांत हे मद्यपान एक होते . आपल्या 
महाराष्ट्रातही नवसुशिक्षित लोकांत हे मद्यपान फार बोकाळले होते . 
पुण्यातील एक प्रख्यात इंग्रजी शिक्षक गटारात दारू पिऊन धुंद 
झालेले असावयाचे. त्यांस कोठून तरी हुडकून शाळेत आणावे लागे , 
एकदा शाळेत आले, म्हणजे मग मात्र हे उत्कृष्ट शिकवावयाचे. 

___ बंगालमध्ये तर यापेक्षा मोठे प्रकार होते . मद्य, मांस , 
गोमांससुद्धा हे नवसुशिक्षित सेवन करीत . बंगालचे प्रख्यात राष्ट्रीय 
कवी, मेघनादवध हे अप्रतिम महाकाव्य लिहिणारे मायकेल मधुसूदन 
दत्त हे दारू पिऊन कसे झिंगलेले असत व इह - लौकिक-विचार -विस्मृती 
कशी करून घेत ते सुप्रसिद्ध आहे. इंग्रजी शिकले म्हणजे तदनुषंगिक 
या सर्व गोष्टी आपणास प्राप्त करून घेतल्याच पाहिजेत असे त्या 
वेळेस सर्वांस वाटे . जो मद्यपान सेवन करणार नाही , जो धूम्रपान 
करणार नाही तो खरा शिकलाच नाही , त्याच्यात संस्कृती नाही , असे 
तत्कालीन विद्वान खुशाल बिनदिक्कत समजत . मोठे मोठे लोक या 
व्यसनास बळी पडले होते . Some of our best men had faller 
victims to the curse of drink, असे सुरेंद्रनाथ लिहितात . या 
व्यसनाच्या मगरमिठीपासून बंगालला मुक्त करावे, तराणांस ताळ्यावर 
आणावे, म्हणून प्यारीचरण बद्धपरिकर झाले . 

प्यारीचरण यांची कृश व छोटी मूर्ती, प्यारीचरण यांचा गोड 
स्वभाव , त्यांची शांतता , गडबडगुंड्यापासून दूर असण्याची वृत्ती , ही 


सर्व पाहून प्रथम तर पुष्कळांस असे वाटले की , या शांत मूर्तीच्या 
हातून हे धडाडीचे, धकाधकीच्या मामल्याचे काम कसे व्हावे ? 
पाठशाळेत शांतपणे विचारामृत पाजणारा , आपल्या खोलीत गहन 
गोष्टींचे चिंतन करणारा हा साधा पुरुष , समाजातील व्यसनास आळा 
घालण्याचे काम कसे करणार ? परंतु लवकरच लोकांचे वरील समज 
गैरसमज ठरले . या वामनमूर्तीचा पराक्रम मोठा आहे ; मृदू व शांत 
अशा अंतरंगात निश्चयाची तीव्रता , ध्येयार्थ प्रयत्न करण्याची व तदर्थ 
कष्ट सोसण्याची अपूर्व तयारी , ही आहेत हे लोकांस दिसून आले . 
आधीच प्यारीमोहन तरुणांचे प्राण. तरुणांची भक्ती व प्रेम प्यारीमोहन 
यांवर निस्सीम होती . असा सर्व तरुणांनी पूजिलेला पुरुष या 
चळवळीस आरंभ करता झाला . सुरेंद्रनाथ लिहितात , No man wa: 
better qualified to lead the movement than a teacher of youth 
so universally respected as Peary Churan Sircar. The outwarı 
look and demeanour of the man would , however, produce the 
impression that he was far more fit to follow than to lead 
One so gentle , so quiet so amiable seemed to be hopelessly 
wanting in the sterner qualities of the leader of great public 
movement. The result, however, showed that there was the 
mailed fist concealed under the velvet glove , and that the 
gentle head master of the Calootota Branch School had beei 
gifted by nature with what are believed to be incompatible 
qualities , a child - like simplicity and fascinating amiability 
combined with the firmness and strength of a leader of men . 

प्यारीचरण यांनी सुरू केलेल्या चळवळीस चांगले यश आले . 
ईश्वरचंद्र या चळवळीत मोठ्या उत्साहाने मिसळले . जेथे म्हणून दुःख 
व कष्ट आहेत तेथे विद्यासागर जावयाचे. जेथे अन्याय आणि पाप 
होते आहे , तेथे ते नाहीसे करावयास ते पुढे यावयाचे. केशवचंद्रसेन 
हा प्रख्यात धर्मोपदेशक व अप्रतिम वक्ता या चळवळीत सामील 
झाला . या चळवळीसाठी कलकत्त्यास जी प्रचंड जाहीर सभा भरली 
होती , त्याच सभेत पहिले सार्वजनिक भाषण करून सरकारने हुसकून 
लावलेले सुरेंद्रनाथ बॅनर्जी जनमनांचे राजे झाले . अशा थोर पुरुषांनी , 
कार्यतत्परांनी जी चळवळ केली तिला यश कसे येणार नाही ? त्या 
चळवळीस यश आले. तरुण पिढीवर या चळवळीचा चांगला परिणाम 
घडला . मद्यपानाच्या लाटेस आळा बसला . तिचे भेसूर व प्रचंड 
स्वरूप कमी झाले. सुशिक्षितांत तरी हे व्यसन कमी झाले यात 
शंका नाही . 


वरील हकीगतीवरून ईश्वरचंद्र सामाजिक गाहाणी व सामाजिक 
अन्याय दूर करण्यासाठी कसे झगडले ते समजेल . ज्ञानाचे दरवाजे 
सर्व जातींस खुले करण्यासाठी संस्कृत महाविद्यालयात त्यांनी कशी 
खटपट केली व ब्रह्मवृंदास गप्प बसविले हे मागे सागितलेच आहे. 
त्यांची तळमळ फार; प्रयत्न जोराचे आणि सर्व गोष्टी हिंदुसमाजात 
राहूनच त्यांनी केल्या . ब्राह्मोप्रमाणे किंवा आपल्याकडील 
प्रार्थनासमाजातील लोकांप्रमाणे जनतेशी फटकून राहून सुधारणा करू 
पाहणारे ते नव्हते . सुधारणा करणाराने लोकांतच राहून , त्यांचे 
शिव्याशाप वगैरे गोष्टींस न भिता काम केले पाहिजे , हळूहळू पुढे 
सरकले पाहिजे , हे ईश्वरचंद्रांनी भारतास शिकविले . सुधारणा 
करणाऱ्यास पुन: पुन्हा निराश व्हावे लागेल ; परंतु स्वतःचे अश्रू आपण 
पुसून , लोकांचे अश्रू पुसावयास सतत प्रयत्न करीत राहिले पाहिजे हे 
विद्यासागर यांनी दाखविले . 

प्रसिद्ध बंगाली पंडित , अर्थशास्त्रज्ञ व कादंबरीकार रमेशचंद्र 
यांनी ईश्वरचंद्रांची सुधारणा करणारे या नात्याने फारच स्तुती केली . 
कोण करणार नाही ? सर्व विश्व माना तुकवील अशीच त्यांची 
अभिनव कामगिरी आहे. 
विद्यासागर यांचे गृहजीवन व सार्वजनिक जीवन 

विद्यासागर यांस आणखी सहा भाऊ होते. त्यांची नावे अनुक्रमे 
१ , दीनबंधू. २. शंभुचंद्र , ३. हरचंद्र , ४ . हरिश्चंद्र , ५ . ईशानचंद्र , 
६ . भूतनाथ . एकंदर हे सात भाऊ. या भावांच्या नावांवरून 
घराण्यात शंकराची भक्ती असावी असे दिसते . आणि ईश्वरचंद्र 
जन्मण्याच्या पूर्वी त्यांचे जे सर्वत्र हिंडणारे वनवासी आजोबा होते , 
त्यांनी काशीस विश्वेश्वराची आराधना केली होती . 

या भावांपैकी हरचंद्र, हरिश्चंद्र व भूतनाथ हे विद्यासागर 
हयात असतानाच वारले ; बाकीचे त्यांच्यानंतर वारले . हरचंद्र हा फार 
हुशार होता व तो विद्यासागर यांस फार आवडायचा . तो ज्या 
वेळेस मेला , त्या वेळेस ईश्वरचंद्र वेडयासारखे झाले. कित्येक दिवस 
ते खिन्न व उदास असत भूतनाथ हा अगदी लहानपणीच वारला . 

या भावांचा विद्याभ्यास ईश्वरचंद्रांनीच केला. दीनबंधू हे 
न्यायरत्न होऊन त्यांस जज्ज -पंडित ही जागा मिळाली . शंभुचंद्र हे 
विद्यारत्न होते . ते खेडयात गावीत राहत असत . ईशानचंद्र हा आपला 
जरा सुस्त व ऐदी असा होता . त्यास विद्या वगैरे नसे . तोही 


खेडयातच राहत असे . 

विद्यासागर यांचे लग्न १४ वर्षे संपून पंधरावे लागले , त्या 
वेळेस झाले . त्यांच्या पत्नीचे नाव दीनमयी . त्यांच्या लग्नातील गंमतीची 
गोष्ट आहे. नवरानवरी ज्या वेळेस लहान असतात , त्या वेळेस बायका 
नाना प्रकारच्या चेष्टा करतात . बंगालमध्येसुद्धा अशीच चाल आहे. 
विद्यासागर लहान म्हणजे पंधरा वर्षांचे होते . लग्न झाल्यावर बायकांनी 
काय केले , पुष्कळ मुली जमविल्या . त्यांत काही फारच खटयाळ व 
व्रात्य होत्या . जमलेल्या मुलींतून आपली बायको शोधून काढा असे 
स्त्रियांनी ईश्वरचंद्रांस फर्माविले . थोड्या वेळापूर्वी लग्न झालल आणि 
त्या वेळेस त्यांनी बायकोच्या तोंडाकडेसुद्धा पाहिले नव्हते . कारण , 
आताप्रमाणे त्या वेळेस परिस्थिती नव्हती . त्या जमलेल्या मुलींपैकी 
एक जरा फार बोलत होती. व सांगा ना लवकर , काढा ना 
हुडकून वगैरे बोलून चिडवीत होती . ती दिसावयास सुद्धा सुंदर , 
गोरीगोमटी होती. विद्यासागरांनी तिचा हात जाऊन घट्ट धरला व 
म्हटले , हीच माझी बायको. आता काय करावयाचे? इतर मुली 
म्हणाल्या , अहो , ही तुमची बायको नव्हे ; तिला सोडा . तरी 
विद्यासागर हात सोडीनात . विद्यासागर शरीराने धष्टपुष्ट होते . झाले . 
त्या मुलीच्या डोळ्यांतून गंगा -यमुना घळघळा वाहू लागल्या तरी 
विद्यासागर हात सोडीनात . ते म्हणाले , तर मग माझी बायको मला 
दाखवा म्हणजे माझी खात्री पटेल की , ही माझी बायको नव्हे . 
शेवटी त्यांची बायको जेव्हा त्यांस आणून दाखविण्यात आली , तेव्हा 
त्या मुलीचा हात त्यांनी सोडला . असे ते हट्टी व करारी होते . 

विद्यासागर मोठे पगारदार झाले तरी आपली पत्नी ते 
कलकत्यास नेहमी ठेवीत नसत . मधून मधून तिला ते कलकत्यास 
आणीत . नाही तर आईची शुश्रुषा करावयास ते पत्नी तिकडेच ठेवीत . 
विद्यासागरांची आई म्हणजे एक रत्न होते . ती जरी शिकली - सवरलेली 
नसली , तरी फार बहुश्रुत , चाणाक्ष व विचारी होती . तिची बुद्धी 
तीव्र व गंभीर विषयांतही चाले . 

विद्यासागर यांचे एक हॅरिसनसाहेब म्हणून युरोपियन मित्र होते . 
हे इन्कमटॅक्स ऑफिसर होते . हे आपल्या दौऱ्यावर असता 
विद्यासागरांच्या गावी आले . विद्यासागरांच्या आईच्या मनातून हॅरिसन 
साहेबांस जेवावयास बोलवावयाचे होते . तिने आपल्या मुलाकडून हॅरिसन 
साहेबांस पत्र लिहविले की , महाशय , आपला मुक्काम येथून लवकरच 
हालणार आहे. तरी आपण एकदा आमच्याकडे भोजनास येऊन 
आम्हास आनंदित कराल अशी आशा आहे. विद्यासागर सुद्धा 


कलकत्याहून या समारंभास आले . हॅरिसन साहेब विजार नेसन 
खुरमांडी घालून जेवावयास बसले भगवतीचे चारी मुलगे बाजूला उभे 
होते . माता भगवती वाढीत होती गप्पा - गोष्टी चालल्या होत्या . साहेब 
इंग्रजीत बोलत व ते भगवतीस बंगालीत विद्यासागर सांगत व आईचे 
म्हणणे साहेबांस इंग्रजी करून सांगत . मध्येच साहेबांनी भगवतीस 
विचारले , " आपण इतक्या उदार आहात तर आपल्या जवळ संपत्ती 
तरी किती आहे ? " 

भगवती म्हणाली , " आहेत चार रांजण द्रव्याने भरलेले . " 
"मला ते आपण दाखवाल का ?" असे हॅरिसननी विचारले . 

" हो , न दाखवावयास काय झाले ? " असे म्हणून भगवतीने 
आपल्या सोन्यासारख्या चार मुलांकडे बोट केले व म्हणाली , " हा 
माझा जामदारखाना , ही माझी जिवंत संपत्ती . “भगवतीच्या भाषणाने 
हॅरिसनन संतुष्ट झाले जाताना ते भगवतीस म्हणाले , “ आपण जर 
चार उपदेशाच्या गोष्टी मला सांगाल तर त्याप्रमाणे वागण्याचा मी 
निश्चय करीन . ” 

___ भगवती म्हणाली , “ मी जास्त काय सांगणार ? मी बाई माणूस . 
परंतु आज तुमच्या हातात सत्ता आहे ; अधिकार आहे. अधिकाराबरोबर 
त्याचा सदुपयोग करण्याची जबाबदारी आपणावर येते हे विसरून 
चालणार नाही . कोणाचेही नुकसान करू नका; कोणाचा तळतळाट 
माथी घेऊ नका . आपल्या मागे प्रजेने आपले नाव काढावे , आपणास 
दुवा द्यावा अशा त -हेचे वर्तन ठेवणे तुमचे कर्तव्य आहे.” अशा 
प्रकारचा मोलाचा उपदेश या साध्वीने हॅरिसनसाहेबांस केला आणि या 
हॅरिसन साहेबाने पण कोणाचे कधी नुकसान केले नाही . ज्यांस 
हॅरिसन माहीत आहे, असे त्या गावातील लोक त्यांची अद्याप मोठ्या 
प्रेमाने आठवण काढतात . 

एकदा या खेडेगावात हडसन नावाचा एक युरोपीयन फोटोग्राफर 
आला होता . हा फार उत्कृष्ट फोटो काढी . विद्यासागर यांस आपल्या 
माता -पित्यांचा फोटो काढून घ्यावयाचा होता . ते त्या वेळेस तेथेच 
होते . त्यांनी आईस पुष्कळ आग्रह केला की , फोटो काढावयास चल 
म्हणून . परंतु ती माऊली या गोष्टीस तयार होईना . विद्यासागर 
म्हणाले , “ आई , तू किती निष्ठुर आहेस , मला दर्शन देण्याची तुझी 
इच्छा नाही ? मी तिकडे कलकत्यास असतो ; तुझे हरघडी दर्शन मला 
तेथे कसे बरे घेता येईल ? मला तुझी आठवण येते परंतु प्रत्यक्ष 
मूर्ती समोर नसतेस . तुझा फोटो काढून घेतला , म्हणजे मी तो 


माझ्या खोलीत ठेवीन ; म्हणजे तुझे पवित्र व स्फूर्तिदायी दर्शन 
सदोदित घडेल . ” मुलाच्या या बोलण्याचा योग्य तो परिणाम झाला . 
परंतु हडसनसाहेबांच्या फोटो काढण्याच्या ठिकाणी ती गेली नाही , 
हडसन इकडे आले व त्यांनी उभयतां विद्यासागरांच्या आई- बापांचा 
फोटो काढला . विद्यासागर या फोटोस प्राणांपलीकडे जपत . ते रोज 
सकाळी या फोटोस वंदन केल्याविना थेंबभर पाणीसुद्धा प्राशन करीत 
नसत . आईबापच त्यांचे दैवत होते . त्या दैवताची त्यांनी आजन्म 
आमरण आराधना केली. ते प्रतिपुंडलीक होते . 

संतोषाने संसार चालला होता . विद्यासागर यांनी आपल्या 
खेडेगावात एक सुंदर बंगला बांधला होता . या बंगल्याच्या भिंती 
बांबूच्या होत्या . या भिंती करण्यास फार खर्च पडतो. बंगला सुंदर 
व खरोखर नमुनेदार होता . येथे विद्यासागरांचे आई- वडील , त्यांची 
पत्नी, इतर भाऊ, त्यांच्या बायका राहत असत . विद्यासागर यांचा 
मुलगा नारायण येथेच शंभुचंद्रांच्या तालमीत तयार होत होता . असे 
सुरळीत चालू असतां विद्यासागर यांचे वडील थाकुरदास यांनी एकदम 
काशीस जाण्याचे ठरविले . विद्यासागरांनी त्यांस पुष्कळ कलकत्याहून 
लिहिले . आपणास फार त्रास होईल . आपण दूर गेल्यामुळे जे 
समाधान कुटुंबात आहे ते नाहीसे होईल . वगैरे त्यांनी लिहून पहिले , 
परंतु ठाकुरदास निश्चय बदलीतना . कारण त्यांनी एक भयंकर स्वप्न 
पहिले . त्या स्वप्नात त्यांनी असे पहिले की , आपले सुंदर घर भस्म 
झाले आहे. जळून खाक झाले आहे ; विद्यासागरास त्याचे स्नेही , मित्र, 
आप्त त्रास देत आहेत वगैरे . असे स्वप्न पडल्यामुळे जर खरोखच 
असे झाले तर ते आपल्या डोळ्यांआड होवो असे ठाकुरदास यांस 
वाटले डोळ्यांआड आणि मसणपाड अशी म्हण आहे. मागे काही 
झाले तरी पुरवते ; परंतु समक्ष नको. विद्यासागर कलकत्याहून घरी 
आले , रडले , परंतु वडिलांचा निश्चय तो निश्चय . ठाकुरदास जावयास 
निघाले . त्यांची पत्नी पण त्यांच्याबरोबर काशीस गेली . आई- बाप 
काशीस गेले . परंतु आई लवकरच वीरसिंह गावास परत आली. 
कारण काशीची हवा तिला सोसेना . ती पतीस आपल्या बरोबर परत 
आणण्याचा प्रयत्न करीत होती . ठाकुरदास यांचा काशीत देह ठेवण्याचा 
विचार होता म्हणून ते पुनरपि घरी येण्यास कबूल होईनात . भगवती 
म्हणाली , " तुम्ही इतक्यात खात्रीने मरणार नाही. आणि तुम्ही येथेच 
राहिलात तरी मी सांगून ठेविते तुमच्या आधी मीच काशीत येऊन 
मरेन . परंतु तुम्ही मात्र जिवंत राहाल .” शेवटी भगवती एकटीच घरी 
परत आली. घरी परत आल्यावर थोडक्याच दिवसांत ठाकुरदास यांस 
पडलेले स्वप्न खरे ठरले . विद्यासागर यांनी लहान मुलांसाठी बोधोदय 


म्हणून एक पुस्तक लिहिले आहे. त्यात ते एके ठिकाणी लिहितात, 
स्वप्न सकल सत्य नाही , अमूलक चिंता मात्र. स्वप्ने ही खरी 
नसतात ; उगीच नसती काळजी मात्र उत्पन्न करतात . विद्यासागरांचे हे 
लिहिणे त्यांच्या वडिलांच्या स्वप्नाच्या बाबतीत तरी खोटे ठरले . 
विद्यासागर यांचे सुंदर घर जळून गेले . विद्यासागर कलकत्याहून धावत 
आले . कोणास अपाय , इजा मात्र झाली नव्हती , याबद्दल त्यांनी 
देवाची प्रार्थना केली . नंतर त्यांनी नवीन घर बांधण्यास आरंभ केला . 
त्या वेळेस त्यांस पुष्कळांनी सांगितले की , आता चांगली दगडांची 
टोलेजंग इमारत बांधा. विद्यासागर म्हणाले , " मी गरीब ब्राह्मणाचा 
मुलगा . आमच्या कुळाला टोलेजंग इमारती शोभणार नाहीत . " 
विद्यासागरांनी सर्व भावांची राहावयाची वगैरे व्यवस्था केली. पत्नीस 
जाताना त्यांनी कलकत्यास नेले . ते आईसही आग्रह करीत होते . परंतु 
आई म्हणाली, " मी जर कलकत्यास आले तर हे गरीब लोक गावात 
कोणाच्या जिवावर राहतील ? त्यांच्यासाठी मला येथेच राहिले पाहिजे . " 
विद्यासागर कलकत्यास निघून गेले . 

यानंतर लवकरच कुटुंबात भांडणे सुरू झाली . विद्यासागरांचे 
भाऊ होते , त्यांस विद्यासागरच मदत करीत . दीनबंधू जे होते , ते 
मोठ्या स्वतंत्र वृत्तीचे व स्वाभिमानी बाण्याचे होते . त्यांस पगार 
थोडा असे तरी ते आता विद्यासागरांकडे पैसे मागत नसत . परंतु 
विद्यासागर दीनबंधुंच्या बायकोजवळ पैसे देत व अशाप्रकारे त्यांस उणे 
पडू देत नसत . शंभुचंद्र यांनी एका पुनर्विवाहाच्या बाबतीत काही 
वाईट गोष्ट केली म्हणून विद्यासागर यांस वाईट वाटत होते . शिवाय 
या भावांच्या बायका आपसात फार भांडत . विद्यासागर यांची पत्नी 
पण जरा उतावळ्या स्वभावाची होती ; कलागती होत ; दिनमयी ही 
भांडणे विद्यासागरांस सांगावयाची. विद्यासागरांस हे ऐकून वाईट वाटे 
व ते आपल्या पत्नीस शांतपणे वागण्यास सांगत . शेवटी आपले भाऊ 
ज्यांस वाढविले , शिकविले , तेच आपणाबद्दल साशंक आहेत असे 
विद्यासागरांनी पाहिले . त्या वेळेस त्यांचे मन विरक्त झाले. एवढा 
सर्व खटाटोप करून सर्व आपल्याच नावाने खडे फोडतात हे पाहून 
त्यांचे मन वैतागले. सर्व जगाचा संबंध सोडावा व वनात जाऊन 
वानप्रस्थाश्रम किंवा संन्यासच घ्यावा असे विचार मनात येऊन त्यास 
निश्चयाचे स्वरूप मिळू लागले . शेवटी एक दिवस त्यांनी ठरविलेच 
की , आता संन्यास घ्यायचा. त्यांनी निरवानिरवीची पत्रे सर्वांस 
लिहिली . प्रथम आईस पत्र लिहिले , आजपर्यंत जे काही तुला त्रास 
दिले असतील , ज्या काही चुका झाल्या असतील , त्याची उदार मनाने 
मला क्षमा कर . आई , आता मी जगास कंटाळली आहे . मी तुला 


अखेरचा प्रणाम करतो . तुझी जर काही इच्छा असेल तर मला 
ताबडतोब कळव म्हणजे मी ती पूर्ण करीन व मग जगाचा संबंध 
सोडीन . याप्रमाणे मजकूर लिहून आपल्या पत्नीस दुसरे पत्र लिहिले . 
मी जगाचा कायमचा निरोप घेत आहे. आता आपले संबंध संपले . 
मी पोटापाण्याची ददात तुम्हास ठेवली नाही . नीट काटकसरीने 
वागलात म्हणजे ते तुम्हांस जन्मभर पुरून उरेल . दीनमयी , एकच 
गोष्ट तुला सांगावीशी वाटते ती ही की , जगाशी जरा 
सहनशीलपणाने वागावे; मिळते घ्यावे. उतावीळपणाने , अधीरपणाने 
स्वतःस व दुसऱ्यास त्रास होतो. यानंतर तिसरे पत्र शंभुचंद्र यांस 
लिहिले . आजपर्यंत तुला मदत केली . पुढेही तुला मदत मिळत जाईल 
अशी व्यवस्था होईल . शंभु , शेजान्यापाजान्यांजवळ जरा सलोख्याने 
राहत जा . नेहमी हमरीतुमरीवर येणे यात कल्याण नाही व हे 
शोभत नाही. चौथे पत्र ईशानचंद्रास होते . तुला दर महिना रुपये 
३० येत जातील . सध्या तुला जास्त पैसे देण्यात येणार नाहीत . 
नीट शहाणपणे वागावे. शेवटचे पत्र काशीस वडिलांस लिहिले . हे 
पत्र पुष्कळ लांबलचक होते . बाबा , मी आपणांस शेवटला प्रणिपात 
करतो . आजपर्यंतच्या माझ्या अनुभवाने मला हेच शिकविले की , 
संसारात , या जगात तुजसारखा हतभागी अन्य कोणी नाही . बाबा , 
मी सर्वांस सुखविण्याचा प्रयत्न केला . कोणासही दुखवू नये म्हणून 
स्वत : स अनेक वेळा संकटांत व दु: खात घालून घेतले ; परंतु मला 
या गोष्टीत यश आले नाही. जो सर्वांस संतोष देऊ पाहतो त्यास 
कोणासच संतोष देता येत नाही , हेच कटु सत्य शेवटी माझ्याही 
अनुभवास आले . घरीसुद्धा कुटुंबात एकंदर अशांतता व असमाधान 
आहे. त्याची कारणे मी आपणास निवेदन करू इच्छित नाही , 
पुनर्विवाहासारख्या चळवळी हातात घेऊन मी कर्जबाजारी झाली आहे. 
अनेकांनी वचने दिली परंतु ती वायफळ व कवडीमोल ठरली . 
जोपर्यंत मी कर्जाच्या बजबजपुरीत आहे, ऋणाने बद्ध आहे , तोपर्यंत 
मला समाजाचा सर्व संबंध नीतिदृष्ट्या सोडता येत नाही व मी 
सोडणारही नाही . कर्ज फेडून टाकण्यासाठी प्रयत्न करतो आहे अन्रणी 
झालो म्हणजे संन्यास घेण्यास काही राहणार नाही . 

आपण माझ्या हातून ज्या चुका , जे अपराध झाले असतील 
ते पोटात घाला. आपणास दर महिना जो पैसा पाठविण्यात येई , 
तो अत : परही पाठविण्यात येईल . कृपाकरून अनुज्ञा द्याल अशी आशा 
आहे. 

__ वरील आशयाचे पत्र वडिलांस गेले . वडिलांनी जरा रागाने पत्र 
लिहिले की , हा काय मूर्खपणा चालविला आहेस ? चोर ताट चोरून 


नेतील म्हणून का भुईवर , जमिनीवर आपण भात खावा ? हे अगदी 
अनुचित आहे. दुष्ट त्रास देणारच . त्यामुळे कपाळात , डोक्यात राख 
घालून जाणे हे धीराचे काम नव्हे. मुक्ताबाईने ज्ञानेश्वरास सांगितले 
तरीच संत व्हावे। जग बोलणे सोसावे। जगाची बोलणी, भाऊबंदांचे 
त्रास हे सर्व सहन करून आपण आपला मार्ग चोखाळीत राहावयाचे, 
हे मोठया माणसाचे काम . विद्यासागरांच्या इतर भावांची पण पत्रे 
आली. त्यांनीही हात जोडून विनंती केली , आपण असे करू नये . 
आमचे अपराध पोटात घाला. आईने पण गळ घातली . शेवटी 
विद्यासागर समाज सोडून गेले नाहीत , परंतु ते आपल्या मातृभूमीस 
परत गेले नाहीत . तेथे गेल्यावर कौटुंबिक भांडणे पाहावयास लागतील 
तर जाणेच नको . 

विद्यासागर यांचे वडील काशीस आजारी पडले . त्यांचे पत्र 
आले . त्याबरोबर विद्यासागर , दीननाथ , शंभुचंद्र व भगवती ही सर्व 
काशीस ताबडतोब निघून आली . ठाकुरदास यांस उतार पडला ; यामुळे 
विद्यासागर पुन्हा कलकत्यास निघून आले. परंतु इकडे विद्यासागरांची 
आई भगवती ही एकाएकी फार आजारी झाली . तिला रक्ताचा 
अतिसार झाला व लवकरच आसत्रमरण झाली. शेवटपर्यंत भगवती 
नीट शुद्धीत होती . ती आपल्या पतीस म्हणाली , " असे माझ्याजवळ 
बसा; मला आशीर्वाद द्या . " ठाकुरदास म्हणाले , “ मी काय आणखी 
आशीर्वाद देणार ? तू पुण्यपावन साध्वी स्त्री आहेस , तू आपल्या 
पुण्याईने अहेवपणी स्वर्गारोहण करीत आहेस . तुला मी काय देणार ? " 
पतीच्या मांडीवर तिने काशीत , पूर्वी म्हटल्याप्रमाणे पतीच्या आधी 
प्राण सोडला . विद्यासागर मरताना आईजवळ नव्हते . जेव्हा कलकत्यास 
त्यांस ही वार्ता कळली तेव्हा केवढा आकांत केला! एवढे मोठे 
विद्यासागर , परंतु दु: खाने अगदी वेडे झाले . जेव्हा त्यांस आईची 
आठवण येई , त्या त्या वेळेस ते रडू लागायचे. त्यांच्या भावना फार 
कोमल होत्या . पूर्वीचे सर्व प्रसंग त्यांच्या डोळयांसमोर ताबडतोब उभे 
राहावयाचे. कल्पना व स्मरण ही फार . एकदा एका मित्राजवळ 
सहज गप्पागोष्टी चालल्या होत्या . बोलता बोलता विद्यासागरांच्या 
आईसंबंधी गोष्टी निघाल्या . आईचा संबंध आल्याबरोबर गतकाळच्या सर्व 
आठवणी एकदम विद्यासागरांसमोर उभ्या राहिल्या व ते आपले रडू 
लागले . त्यांच्या मित्रास आईचा उल्लेख केल्याबद्दल वाईट वाटले व 
तो मित्र म्हणाला , " आपल्या दुःखास मी नकळत कारणीभूत झालो 
याची मला क्षमा करा.” डोळे पुसून विद्यासागर म्हणाले , “ यात क्षमा 
कसली करावयाची ? अहो , उलट मी तुमचा आभारी आहे; कारण या 
निमित्ताने तरी मातेची पूज्य स्मृती होऊन कृतज्ञतेचे चार अश्रू आले. " 


आई मरण पावल्यावर विद्यासागर आपल्या वडिलांस पुन : पुन्हा 
कलकत्यास येण्यास लिहीत . कारण काशीस जाणे विद्यासागरांच्या 
जिवावर येई . काशीची आठवण झाली म्हणजे आईची आठवण व्हावी 
व मग डोळे डबडवून यावे. ज्या काशीच्या कल्पनेने इतका शोकपूर 
यावा , त्या प्रत्यक्ष काशीत जाऊन , जेथे आई गतप्राण झाली , जेथे 
आपण नव्हतो , असे ते स्थान, ती खोली पाहून विद्यासागर यांस 
किती वाईट वाटले असते याची कल्पना तुम्हीच करा . ठाकुरदास 
यांनी विद्यासागरांस असा हुकूम केला की , तूच मला येऊन भेट , 
आता पुष्कळ दिवस झाले . मी काही तिकडे येणार नाही; तू ये . 
तुला पाहण्याची मला इच्छा आहे . शेवटी विद्यासागर काशीस आले . 
आईच्या आठवणीने शोकगंगा लोटली . पित्याची भेट झाली . परंतु 
पित्याचा पूर्वीचा आजार वाढला व विद्यासागर तेथे असता ठाकुरदास 
पण १८७६ मध्ये निजधामास गेले . आई- बाप दोघेही आता 
कैलासवासी झाले . ईश्वरचंद्रांची दैवतें शरीररूपाने , पार्थिवरूपाने त्यांस 
अंतरली. आता मनोमय मूर्ती राहिल्या . फोटोतील मूर्ती राहिल्या . 

विद्यासागर व त्यांचा मुलगा नारायण यांच्यामध्ये काही तरी 
बेबनाव झाला. विद्यासागर हे मुलाकडे जात नसत . त्याचे दर्शनही 
घेत नसत . विद्यासागरांची पत्नी दीनमयी ही मुलाजवळ राहत असे . 
आई -बाप मेल्यावर विद्यासागर एकटे , हाताने स्वयंपाक करून राहत . 
कधी कधी दिनमयी त्यांच्याकडे येई . परंतु मुलास येण्यास परवानगी 
नव्हती . शेवटी दीनमयी पण इहलोक सोडून गेली . विद्यासागरांवर 
एकेक संकट येऊ लागली . त्यांस चार मुली होत्या . त्यांपैकी एकीवर 
वैधव्याचा प्रसंग ओढवला . दुःखाचे ढग जमू लागले . आयुष्याच्या 
सायंसमयी समाधान लाभावयाच्या ऐवजी दुखाघातच होऊ लागले . 
ईश्वरचंद्र हे आता आजारी दिसू लागले. एकदा तर ते चांगलेच 
आजारी पडले . त्यांच्या घरात कोणी नसे . कारण मुलास येण्यास 
परवानगी नाही. मुली असत किंवा कोणी मित्र शुश्रुषा करीत . वडील 
आजारी असून त्यांस आपण पाहू शकत नाही, त्यांची चाकरी 
करण्याचे भाग्य आपल्या नशिबी नाही , या विचाराने नारायणाच्या 
हृदयाचे पाणी होई . क्षुल्लक अपराध झाला त्याच्यासाठी बाबांनी एवढे 
घोर शासन करावे का ? शेवटी निर्वाणीचे पत्र वडिलांस पाठविण्याचे 
नारायणाने ठरविले व हृदयास पाझर फोडणारे , दगडास रडविणारे 
पत्र त्यांनी लिहिले . बाबा, क्षमा करा . आपण मजला घराचे निदान 
दर्शन घेण्याची तरी परवानगी द्याल का ? माझा मानसविहंग आपल्या 
भोवती घिरटया घालीत असतो. माझी कुडी येथे आहे, परंतु मन 
तुमच्या चरणी जडावले आहे. तुम्ही बिछान्यावर विव्हळत असता 


तुमची सेवा करण्याचे पुण्य या पाप्याच्या नशिबी का असू नये ? 
बाबा , लोक तुम्हाला देव मानतात , दयेचा सागर समजतात . आपण 
अभूतपूर्व पुरुष असे सर्व म्हणतात . माझ्याच बाबतीत आपण इतके 
निष्ठुर कसे झालात ? मला आई सोडून गेली. आपल्या कृपेची छाया 
मजवर असायची ती पण नाही. म्या हतभाग्याने कोणाकडे पाहावे ? 
आई मेलेली , बाप असूनही मी त्यांस आचवलेला . आपण अनाथाचे 
नाथ व गरिबांचे कैवारी . परंतु आपला प्रत्यक्ष मुलगा मात्र अनाथ 
व दीन झाला आहे. त्याची कीव तुम्ही का करू नये ? बाबा , 
माझ्या पापांची, अपराधांची मोठया मनाने आपण क्षमा नाही का 
करणार ? पुत्रवात्सल्याने मला जवळ नाही का बोलवणार ? मी 
आपल्याकडे येतो. आपण माझ्याकडे कृपादृष्टीने पाहू नका . माझे काळे 
तोंड प्रसत्रतेने पाहू नका . परंतु आपली सेवाचाकरी करू द्या . हे 
हृदयद्रावक पत्र वाचल्यावर कठोर झालेला ईश्वरचंद्र पाझरला . 
ईश्वरचंद्रांच्या डोळयांतून गंगा वाहिली . मुलास तेजस त्यांनी बोलाविले 
व यापुढे नारायण , त्याची बायको , त्याची मुले ही विद्यासागरांजवळ 
राहिली . विद्यासागर या दुखण्यातून उठले . परंतु त्यांच्या मुलाची सुंदर 
कन्या प्रभावती ही देवाने उचलून नेली . विद्यासागरांस प्रभावतीचा 
फार लळा . प्रभावती ही नसली म्हणजे त्यांस सर्व अंधार दिसायचा. 
विद्यासागरांनी प्रभावती संभाषण म्हणून एक लहानसे पुस्तक नातीच्या 
निघनानंतर लिहिले . ते फार करुणरसपूर्ण आहे. बाळ , तू कोठे आहेस 
ग ; तू कसे बोलावयाचीस ; तुझे चालणे किती मनोहर , नाचणे किती 
सुंदर व डौलदार . तुझ्या त्या मनोरम क्रीडा . ते सर्व आता कोठे 
आहे ? आम्हांस क्षणभर आनंदसागरात सोडून पुन्हा अशा दुःखदावाग्रीत 
का बरे टाकतेस ? येथे थोडाच वेळ थांबावयाचे होते , तर तू 
आलीस तरी का ? क्षणभर येऊन आमच्या मनास हाय हाय करून 
चटका लावून निघून जाणे ही क्रूरपणाची परमावधी नाही का ? 
असला दुष्टपणा लहान मुलास शोभत नाही . वगैरे प्रकारे या 
पुस्तकात वर्णन आहे . 

कुटुंबात अशा प्रकारे दुःखादिकांनी पोळलेले ईश्वरचंद्र समाजात 
सर्व तन्हांनी पुढाकार घेत . मोठेमोठे लोक त्यांचे मित्र होते व सर्व 
चळवळींत ईश्वरचंद्रांस प्राधान्य असे . कवी, नाटककार, सुधारणाकार , 
सरकारी अधिकारी, नट , विद्यार्थी सर्वांनाच विद्यासागरांनी मोहिनी 
घातली होती . विद्यासागरांचा विनोदी स्वभाव व मार्मिक बोलणे या 
समाजातील व्यवहारांत पुष्कळ वेळा दिसून येई . ते हजरजबाबी व 
दुसन्यांस निरुत्तर करणारे असे होते . एकदा विद्यासागर आपल्या 
खेडेगावात असता त्यांच्या घरावर ४० -५० दरोडेखोरांचा डाका आला . 


घरातील सर्व मंडळी व विद्यासागर मागच्या दरवाजाने पसार झाले . 
चोरांनी सर्व मिळेल ते लांबविले . परंतु सर्व मंडळींचे प्राण तर 
वाचले . शीर सलामत तर पगडी पचास अशी म्हण आहे. पुढे 
विद्यासागर कलकत्यास आले . तेथे गव्हर्नरसाहेबांनी विद्यासागरांस म्हटले , 
" काय शेवटी भागुबाईप्रमाणे पळूनच गेलात ना ? भित्रे तुम्ही. तुमच्या 
बाता ऐकाव्या मात्र ." विद्यासागर म्हणाले , “ जगात मनुष्यास संतुष्ट 
करणे फार कठीण आहे . समजा , मी चोरांजवळ लढाई केली असती 
व त्यांत जिवानिशी मारला जातो तर काय अविचारी ; एवढया 
चोरांजवळ का हुज्जत घालावयाची व झुंज खेळायची असे तुम्ही 
म्हटले असते ; आणि आता निघून आलो तर कसे पळून आले म्हणून 
म्हणावयास तयार . एकंदरीत लोक हे दुराराध्य आहेत . ” गव्हर्नर हसले . 
विद्यासागरांमध्ये हा विनोदाचा गुण लहानपणापासून होता . एकदा 
त्यांचे एक शिक्षक जयगोपाळ तर्कालंकार यांनी मुलांस समस्यापूरणार्थ 
काही श्लोकचरण दिले . त्यातील एक चरण असा होता , गोपालाय 
नमोस्तुते . विद्यासागर म्हणाले , गुरुजी , हा गोपाल कोणता ? तो 
तीनचार हजार वर्षांपूर्वी होऊन गेलेला जुनापुराणा तो की आमच्या 
समोर उभे आहेत ते ? गुरुजींस कौतुक वाटले व विद्याथ्यांमध्ये हशा 
पिकला . 

एकदा रामकृष्ण बॅनर्जी (ज्यांस संस्कृत शिकता यावे म्हणून 
उपक्रमणिका विद्यासागरांनी लिहिली होती ) यांच्याकडे प्रख्यात न्यायाधीश 
द्वारकानाथ मित्र, कृष्णदास पाल , विद्यासागर हे सर्व जमले होते . 
यांच्या गप्पागोष्टी चालल्या होत्या , त्या वेळेस खिडकीतून एक खेडवळ 
मनुष्य सारखा डोकावून पाहत होता . विद्यासागरांनी त्यास आत 
बोलावून घेतले . “ काय रे , सारखे खिडकीतून काय डोकावतो आहेस ? " 
असे विद्यासागरांनी त्यास विचारले . 

तो घाबरला व उत्तर देईना . “ सांग ना , घाबरावयास काय 
झाले ? " असे विद्यासागरांनी म्हणताच तो खेडवळ म्हणाला , "द्वारकानाथ 
मित्र न्यायाधीश मला पाहावयाचे होते . येथे आले आहेत असे ऐकले 
म्हणून येथे आलो." . 

विद्यासागर म्हणाले, " हे जे सुंदर गृहस्थ आहेत त्यांचे नाव 
कृष्णदास पाल व पलीकडे जे यांच्यापेक्षा सुंदर गृहस्थ आहेत ते 
द्वारकादास मित्र . आता ओळख बरे कोणते ते ? " गंमत अशी होती 
की , कृष्णदास पाल हे अगदी कुरूप होते ; त्यांच्यापेक्षाही द्वारकानाथ 
हे कुरूप होते . विद्यासागरांनी केलेल्या थट्टेमुळे तो खेडवळ चपापला 
व हे सर्व खो खो करून हसू लागले . 


या कलकत्यातील बडया लोकांनी एक खाना क्लब ( अल्पाहार 
मंडळ ) काढले होते . एकदा या खाबू मंडळाची खाण्याच्या कार्यासाठी 
सभा भरली होती . विद्यासागर या सभांस हजर राहत ; परंतु त्या 
सभेत प्रत्यक्ष कार्यात हात न घालता ते स्वस्थ गंमत करीत व 
गप्पा मारीत . आज जी सभा भरली होती त्या सभेत खाण्याची 
अगदी चंगळ होती . एक खाबूनंदन इतके पोटात कोंबता झाला की , 
तो शेवटी अस्वस्थ झाला . त्याच्या पोटात कळा उठल्याने तो गडबडा 
लोळू लागला . झाले . डॉक्टरांस निमंत्रणे गेली . नळ्या लावल्या , 
ठाकठोक झाले. वांतीचे औषध देण्यात आले व स्वारी नीट शुद्धीवर 
आली . नंतर सभेचा जीव जेव्हा खाली पडला , तेव्हा सभेत एका 
गृहस्थाने असा ठराव मांडला की , सदरहू इसम यास खाबूमंडळाचा 
सभासद करून घेऊ नये . त्याचे नाव कमी करावे. या मंडळाची 
जबाबदारी त्यास नीट पार पाडता येत नाही . तो कार्य व्यवस्थित 
करीत नाही. या ठरावास विद्यासागर यांनी जोराचा विरोध केला . 
ते म्हणाले , " हा अकृतज्ञपणा आहे. जो सभासद मंडळासाठी प्राण 
देण्यास तयार झाला , प्राण गेले तरी बेहत्तर परंतु या मंडळाचे 
काम कसोशीने करीन , असे ज्याने प्रत्यक्ष कृतीने दाखविले , त्याचे 
तुम्ही नाव कमी करता , याहून अनुदारपणाचे दुसरे कोणते कृत्य असू 
शकेल ? या सदगृहस्थाचे नाव कमी तर करू नयेच; उलट त्याच्या 
गुणगौरवपर ठराव आपण सर्वांनी एकमताने उभे राहून मंजूर करू 
या .” या एकंदर भाषणाने फारत गंमत झाली . 

कलकत्यामध्ये जे जे काही महत्त्वाचे व्हावयाचे त्यांत विद्यासागर 
नाहीत असे कधीच व्हावयाचे नाही . ज्या वेळेस सुरेंद्रनाथ बॅनर्जी 
वगैरे लोक इंग्लंडातून परत आले, त्या वेळेस त्यांच्या स्वागतार्थ 
सातनळ्यांजवळ जाहीर सभा भरली . ती सभा बोलविण्यात 
विद्यासागरही प्रमुख होते . आणि पुढे वय मोजण्यासंबंधी जेव्हा प्रश्न 
निघाला तेव्हा विद्यासागर , राजेंद्रनाथ मित्र वगैरेंनी हिंदू - वयोगणनापद्धती 
व पाश्चात्य आंग्लगणनापद्धती मित्र आहेत असे दर्शवून दिले ; व या 
इंग्लंडमधून आलेल्या तरुणांस वयाची अट आड यथार्थपणे येऊ नये 
म्हणून त्यांनी प्रयत्न केला . कलकत्त्यांत एक हिंदुपारिवारिक वृत्तिभाण्डार 
काढण्यात आले , त्यामध्ये विद्यासागर पण होते . Hindu Family Relie 
Fund हा याचा अर्थ. हिदूंच्या कुटुंबातील लोकांस अधार मिळावा 
म्हणून काढलेला हा निधी होता . यात रमेशचंद्र दत्त वगैरे लोक 
होते . 

महेंद्रलाल सरकार हे कलकत्यातील एक नामांकित श्रीमंत 
गृहस्थ . हे मोठ्या स्वतंत्र बाण्याचे होते . यांनी लग्न केले नव्हते . 


कलकत्त्याचा मेडिकल कॉलेजमधील एक उत्कृष्ट विद्यार्थी म्हणून ते 
समजले जात . हे पहिले एम् . डी . होते . विद्यासागर व महेंद्रलाल 
एकमेकांचे मोठे मित्र . महेंद्रलाल सरकारांचे जरा काही दुखलेखुपले की 
विद्यासागर त्यांच्या बिछान्याजवळ बसून राहावयाचे, त्यांची नीट 
काळजी घ्यावयाचे. तुम्ही लग्न केले नाही तर तुमची काळजी कोण 
घेणार ? असे ते म्हणायचे. नेहमी त्यांच्या औषधपाण्याची वगैरे सर्व 
सोय लावून द्यावयाचे. विद्यासागर सर्वसामान्य जनांचे सुद्धा मित्र; मग 
ज्यास ते मित्र समजत , त्याच्यासाठी ते किती झटतील याची कल्पना 
करा . त्या मित्रासाठीच ते खटपट करीत , त्रास घेत असे नव्हे, तर 
मित्राच्या घरातील इतर कोणी मंडळी वगैरे आजारी पडली तर 
त्यांचीही वास्तपुस्त विद्यासागरच करावयाचे. मित्राचे घर म्हणजे 
स्वत : चेच घर . महेंद्रलाल सरकार यांनी रसायनशास्त्रास चालना द्यावी 
म्हणून एक मंडळ स्थापले . मोठी प्रयोगशाला त्यांनी स्थापिली . या 
संस्थेच्या निधीस विद्यासागर यांनी रु . १ , ०००/ - दिले , याच रसायन 
शाळेत प्रसिद्ध मद्रासी शास्त्रज्ञ रामन् हा प्रथम जात असे . नीलदर्पण 
या बंगाल्यांतील प्रसिद्ध नाटकाचा कर्ता दीनबंधू मित्र हे विद्यासागर 
यांचे दोस्त होते . बंगालमधील निळीची लागवड करणान्यांवर युरोपियन 
मळेवाले , जमीनदार जो जुलूम करीत , त्याचे या नाटकात उद्घाटन 
केले आहे. हे नाटक फार लोकप्रिय झाले होते . प्रत्यक्ष 
विद्यासागरसुद्धा हे नाटक पाहावयास गेले होते . गिरीशबाबूंची 
नाटकमंडळी कलकत्त्यास होती . गिरीशबाबू हे स्वतः नामांकित नट व 
नाटककार होते . नाटककंपनी त्यांच्या मालकीची होती. गिरीशबाबू यांनी 
जवळजवळ ४० नाटके लिहिली आहेत . विद्यासागर नीलदर्पण नाटक 
पाहावयास गेले . नाटकगृह गच्च भरून गेले होते . विद्यासागर अगदी 
पुढे खुर्चीवर बसले होते . गिरीशबाबूंनी एका युरोपीय जमीनदाराचे 
काम केले . त्यांनी आपले काम फारच उत्कृष्ट केले . एका लागवड 
करणान्या मजुरावर ते अत्याचार करीत होते . त्याचा छळ करीत 
होते . हे सर्व प्रत्यक्ष तेथे चालले असता विद्यासागर यांचा राग 
राहिना . त्यांस संताप आला. आपण नाटकगृहात आहोत आणी हे 
समोर जे दिसते आहे ते नाटय आहे , दृश्य काव्य आहे ; हे त्यांच्या 
लक्षात राहिले नाही . यथार्थ व खरोखरच्या गोष्टी आपल्या 
डोळयांसमोर होताहेत असे त्यांस वाटले. विद्यासागर संतापले व 
असला नराधम काय कामाचा असा त्यांनी विचार करून पायातील 
जोडा त्यांनी नाटकातील जमीनदारावर फेकला . झाले , लगेच पडदा 
पडला व गिरीशबाबू साधेपणाने पुढे आले व म्हणाले , " आज माझ्या 
जन्माचे सार्थक झाले , ज्या धंद्यात पडलो , त्या धंद्यात उत्कृष्ट 
प्राविण्य मिळविले असे विद्यासागरांनी मला प्रशंसापत्र दिले आहे ; 


आणखी अन्य कोणाच्या प्रशंसापत्राची इच्छा मला असणार ? " 
गिरीशबाबू हे विद्यासागर यांस गुरू मानीत . विद्यासागरांच्या 
वेताळपंचविशीने गिरीशांस बंगाली भाषा शिकविली . गिरीश यांनी 
आपले एक नाटक विद्यासागर यांस अर्पण केले आहे. त्या 
अर्पणपत्रिकेत गिरीशबाबू लिहितात , गुरुदेव , दीननाथ , मातृभाषा मी 
नीट पूर्वी न जाणावी असे नाही . परंतु आपल्या वेताळपंचविशीने 
मला बंगाली भाषा शिकविली . आपण माझे गुरू आहात ; जे आपण 
शिकविलेत त्याची आज परीक्षा या पुस्तकरूपाने देत आहे. माझी 
परीक्षा घ्या . मी नेहमी आपणास मनात वंदन करीत असतो . 

___ ज्या दीनबंधू मित्राचे हे नीलदर्पण नाटक , त्यांनीसुद्धा आपले 
द्वादश कविता हे पुस्तक विद्यासागरांस अर्पण केले आहे. त्या 
अर्पणपत्रिकेत दीनबंधू लिहितात , आपण बंगाली वाड्मयाचे जनक 
आहात , बंगाली भाषा आपली कन्या आहे. ( आपणार तनया ) दीनबंधू 
हे पोस्टमास्तर होते . त्यांचा पगार अगदी थोडा असे . त्यांस इतर 
स्थावर मिळकत , जपीनजुमला काही एक नव्हते . दीनबंधू अकस्मात 
एके दिवशी निवर्तले . त्यांचे कुटुंब मोठे होते . या कुटुंबास दुसरा 
आधार नाही . परंतु विद्यासागर होते ना ! विद्यासागर यांनी आपल्या 
मित्राच्या कुटुंबास कित्येक दिवस सर्वतोपरी सांभाळिले. नवीनचंद्रसेन हे 
प्रख्यात बंगाली कवी . यांससुद्धा ईश्वरचंद्रांनी वाढविले . नवीनचंद्र अगदी 
गरीब होते . दारिद्रयाने गारठून जाणारे हे सुंदर कमळ होते . 
विद्यासागरांनी हे कमळ , हे सुंदर फूल , टवटवीत व सुंदर ठेविले . 
नवीनचंद्रास शिकण्यास सर्वतोपरी मदत विद्यासागरांची. कृतज्ञताबुद्धीने 
नवीनचंद्रांनी आपले अभिनव ‘पलाशिर युद्ध , प्लासीची लढाई हे 
महाकाव्य ईश्वरचंद्रांच्या चरणी वाहिले . त्या अर्पणपत्रिकेत ते लिहितात , 
देवा , मी अफाट सागरात गटांगळ्या खात होतो . परंतु आज 
परतीरास येऊन लागलो आहे. आपले वात्सल्य व प्रेम यांचे हे कार्य 
आहे. मी पूर्वी आपले चरण माझ्या कढत अश्रृंनी भिजविण्यासाठी 
आपणाकडे आलो होतो . आपण सदय झालात . दयेच्या एका बिंदूने 
माझी सिंधूप्रमाणे अफाट आपदा आपण हरण केलीत . आज मी पुन्हा 
आपल्या चरणांजवळ आलो आहे. चिंतादावानलाने दग्ध झालेली माझी 
मनोवल्लरी आज पुनरपि टवटवीत आहे. आज माझे तोंड अश्रृंनी 
डवरलेले नाही; चिंतेने काळवंडलेले नाही ; हृदय आनंदाने पूर्ण आहे, 
मुखमंडल प्रफुल्ल आहे. देवा , माझ्या मनोवल्लीचे एक कुसुम आपल्या 
चरणांवर वाहण्यास मी आलो आहे. त्याचा प्रेमाने व कौतुकाने 
स्वीकार करा. 

मायकेल मधुसूदन दत्त यांनी एका चतुर्दश पद्यावलीत 


विद्यासागरांचा गौरव केला आहे. नाटककार , कवी हे जसे 
विद्यासागरांचे मित्र व त्यांस देवाप्रमाणे मानणारे , त्याप्रमाणे इतरही 
मोठमोठे गृहस्थ होते . गुरूदास बनर्जी हे कलकत्ता विद्यापीठाचे पहिले 
हिंदी व्हाईस चन्स्लर . कर्झनने नेमलेल्या शिक्षणचौकशीमंडळात ते नेमले 
गेले होते . हे फार विद्वान , साधे व सरळ . यांची आई निवर्तल्यावर , 
आईच्या सर्व प्रेतसंस्कारांनंतर , त्यांना काही तरी आईच्या नावे 
धर्मादाय करावयाचा होता . त्यांनी एक सुंदर सोन्याचे जडावाचे 
पानपात्र तयार केले ; आणी मग ते विद्यासागर यांस अर्पण 
करावयाचे असे ठरविले . विद्यासागरांपेक्षा जास्त पवित्र कोण ब्राह्मण 
मिळणार ? परंतु विद्यासागर या गोष्टीस कबूल होईनात . शेवटी 
गुरुदास मोठ्या प्रेमाने म्हणाले , “माझ्या आईसाठी हे मी देतो आहे 
ना ? " झाले . आई या दोन अक्षरी मंत्राचा नेहमीप्रमाणे परिणाम 
झाला . आई या शब्दाने ईश्वरचंद्र वश व्हावयाचेच . मला आई नाही 
असे कोणी म्हटले की , विद्यासागर त्याच्यासाठी रडावयाचे. आई हे 
त्यांचे जीवन होते . आई हे अनुपम प्रेमाचे, भक्तीचे, सर्वस्वाचे त्यांना 
स्थान होते . त्रिभुवनातील सौंदर्य आई या दोन स्वरांत साठविले 
होते . सर्व पावित्र्य , सर्व चांगुलपणा , सर्व प्रेम यांचे ठिकाण , एकमेव 
निवासस्थान म्हणजे हे दोन स्वर . 

विद्यासागर यांनी ते पानपात्र घेतले. गुरुदासांसारखा मातृभक्त 
दाता व विद्यासागरांसारखा परम मातृभक्त या दानाचा परिग्रह 
करणारा . याहून मोठा योगायोग कोठे जुळून येणार ? या करंडकावर 
खालील अनुष्टुप् वृत्तातील श्लोक गुरुदासांनी कोरविला होता . 

पानपात्रमिदं दत्तं विद्यासागरशर्मणे ।। 

स्वर्गभावतया मातुर्गुरुदासेन श्रद्धया १ ।। 

कैलासचंद्र बसु म्हणून दुसरे एक बडे गृहस्थ विद्यासागरांचे 
मित्र होते . यांनी विद्यासागरांचा एक मोठा फोटो त्यांच्याकडून 
स्वतःसाठी मागून घेतला . आपल्या घरी आणून त्याच्याखाली खालील 
श्लोक त्यांनी मोठ्या प्रेमाने लिहिला : 

श्रीमानीश्ररचंद्रो यं विद्यासागरसंज्ञक : 

भूदेवकुलसंभूतो मूर्तीद्दवंत भुवि ॥ 
विद्यासागरांचे अनेक फोटो , ज्यांच्या खाली ही कविता लिहिली 
आहे, असे बाजारात विकण्यात येऊ लागले. शेवटी एक दिवस हा 
फोटो विद्यासागरांच्या दृष्टीस पडला . त्यांस ही कविता फार आवडली . 
ते विनोदाने म्हणाले , मी श्रीमान् म्हणजे सुंदर आहेच कारण माझे 


तोंड कुरूप झाले आहे! मी तर त्या ओरिसा ब्राह्मणांप्रमाणे दिसतो. 
( हे ओरिसा ब्राह्मण स्वयंपाकी म्हणून ठेवण्यात येत . त्यांच्या डोक्यावर 
शेंडीचा एक घेरा असे . विद्यासागर यांच्या डोक्यावर अशा प्रकारची 
शेंडी होती म्हणून हे साम्य .) ब्राह्मण कुळात जन्मलेला आहे! आणि 
मूर्तिमान् दैवत म्हणजे मूर्तिमान् - पूर्व जन्मांतील कर्मे - कर्मासारखे अन्य 
मोठे दैवत नाही . यामुळे तर हे सगळे माझे धिंडवडे चालले आहेत . 
नानाप्रकारचे दु: खोपभोग घेतो आहे. अशा प्रकारे कवितेचा अर्थ करून 
ते हसले . परंतु मग गंभीरपणे म्हणाले , “ तुम्ही माझ्यावर प्रेम करता 
हे पुष्कळ आहे . याने मला आनंद आहे, कृतार्थता आहे , परंतु मला 
देवबीव करू नका, मी साधा तुमच्यासारखाच एक माणूस आहे 
झाले . ” 

शहरातील मोठे मोठे प्रतिष्ठित लोक ज्याप्रमाणे विद्यासागर यांस 
देव मानू लागले, तसे खेड्यातील जनतेचेही होते . विद्यासागरांची कीर्ती 
या लोकांच्या कानांवर केव्हाच गेली होती . सुरतसे करत बडी , 
बिनपंख उड जाय या तुळसीदासजींच्या उक्तीप्रमाणे कुरूप 
विद्यासागरांची शुभ्र कीर्ती केव्हाच दशदिशांत पसरली होती . एकदा ते 
एका खेड्यात गेले . त्यांस पाहावयासाठी लोकांच्या झुंडी लोटल्या . वृद्ध, 
लहान , नारी - नर सर्वांचे घोळके जमले . त्या समूहात एक मोठी पोक्त 
बाई होती ; ती फार उतावीळ झाली व म्हणू लागली , “ आहेत तरी 
कोठे ते विद्यासागर ? मला मेलीला अजून दिसतही नाहीत . ” तेव्हा 
तिच्या जवळच्या एका इसमाने तिला विद्यसागर दाखविले . “ इश्श , हेच 
का ते मोठे गाजलेले विद्यासागर; ढोपरपंचा नेसलेला आहे आणि 
दिसतो तर भुतासारखा; मुळीच पाहावेसे वाटत नाही यांना " असे 
म्हणून ती बाई मोठ्या फणकान्याने निघून गेली . विद्यासागर यांचा 
पोषाख साधा असे . एक पंचा व अंगावर एक उपरणे म्हणजे झाले . 

योग्य माणसास ईश्वरचंद्र नेहमी समाजात पुढे आणावयाचे. 
नाही तर समाजात ज्यांच्यात मोठी कर्तबगारी नाही , असे लोकही 
मोठ्या जागेवर आढळतात . कालीप्रसादसिंह हे एक श्रीमंत गृहस्थ होते . 
महाभारताचे सुंदर बंगाली भाषांतर यांनी करविले . हिंदू पेट्रियट हे 
वृत्तपत्र यांच्याच मालकीचे होते . याची व्यवस्था ठेवण्यास , कोण 
संपादक नेमावे वगैरे काम ते विद्यासागर यांस सांगत . हरिश्चन्द्र 
मुकर्जी हे प्रथम या वृत्तपत्राचे संपादक होते . हे फार तरतरीत व 
हुशार होते . कर्तबगार असून लवकरच हे लोकांच्या शिरी शोभतील 
असे वाटत होते . परंतु दैववशात् ते लवकरच आपले कार्य सोडून 
देवाच्या घरी गेले . आता दुसरा संपादक कोण नेमावयाचा? 
विद्यासागर यांनी कृष्णदास पाल यांस ती जागा दिली . कृष्णदास हे 


मोठे मनुष्य होते . त्यांनी आपली जबाबदारी नीट पार पाडली. 

एकदा कर्जमुक्त व्हावे म्हणून विद्यासागर यांनी आपल्या 
छापखान्यातील एक तृतियांश भाग विकला . त्यांच्याजवळ दोन छापखाने 
होते . एक स्वतःच्या मालकीचे संस्कृत यंत्र (प्रेस) नी दुसरे त्यांच्याकडे 
गहाण पडलेले यंत्र . स्वतःच्या छापखान्यातील एक तृतियांश भाग 
त्यांनी विकला . पुढे त्यांना असे दिसून आले की , हा जो गहाण 
छापखाना आहे, त्याची नीट व्यवस्था नाही . त्यांस स्वत : आता 
देखरेख करता येत नव्हती , यामुळे हा छापखाना पण विकून टाकावा 
असा विद्यासागर विचार करीत होते . वजेंद्रनाथ मुकर्जी म्हणून एक 
तरुण गृहस्थ होते . ते विद्यासागरांकडे आले आणि म्हणाले , माझ्या 
ताब्यात जर हा प्रेस छापखाना दिलात , तर जेणेकरून आपणास 
संतोष व समाधान होईल अशा प्रकारची व्यवस्था मी राखण्याची 
शक्य ती खटपट करीन . विद्यासागरांनी मोठया आनंदाने ही गोष्ट 
मान्य केली . आता तो छापखाना वजेंद्रनाथाच्या देखरेखीखाली आला. 
परंतु ईश्वरचंद्रांनी मनाने तो त्यांसच कायमचा देऊन टाकला . 
व्रजेंद्रनाथ मुकर्जी खर्चवेच जाता उरलेले पैसे विद्यासागरांकडे घेऊन 
आले . विद्यासागर म्हणाले , " नको ; मला त्यातील पैही नको; मी तो 
छापखाना तुला दिला आहे. त्याची जरी रु . २० , ००० /- किंमत 
असली, तरी सुद्धा मी पै घेणार नाही. सर्व छापखाना मी तुला 
दिला आहे .” विद्यासागरांच्या उदारपणाला सीमाच नव्हती . 

___ याच सुमारास त्यांनी सरकारचे काही पैसे कर्जाऊ म्हणून देऊन 
टाकले . ४९११ - ५ - १ इतकी रक्कम त्यांनी सरकारात भरली . ही रक्कम 
कशासाठी विद्यासागरांस देण्यात आली होती , याचा सरकारजवळ 
जमाखर्च नव्हता , परंतु विद्यासागर म्हणाले , " हे सरकारचे मला देणे 
आहे. कदाचित शाळा वगैरे स्थापण्यास सरकारने ही मदत पूर्वी 
दिली असेल ." यंग साहेबाने शाळांच्या खर्चाचा हिशोब झिडकारला व 
नामंजूर केला . तर पूर्वी दिलेली तरी सरकारी मदत कशास पाहिजे , 
हे एक प्रकारचे कर्जच झाले! कदाचित् अशा भावनेने सव्याज रक्कम 
विद्यासागरांनी परत केली असेल. सरकारजवळ हिशेब नव्हते तरी 
सरकारने ही रक्कम स्वीकारली . देणान्याने मोठेपणा दाखविला तर 
घेणान्याने नको का दाखवावयास ? परंतु आमच्या सध्याच्या सरकाराला 
इतका मनाचा मोठेपणा आहे कोठे ? 

अशा प्रकारचा विद्यासागरांचा आयुष्यक्रम चालला होता . 
लोककल्याण हा त्यांचा एकमेव व्यवसाय होता . परंतु त्यांची प्रकृती 
त्यांचे वडील निवर्तल्यापासून चांगली नव्हती , ती दिवसेंदिवस जास्त 


बिघडत चालली . विद्यासागरांस फार पूज्य मानणारे चंडीदास हे एकदा 
त्यांना म्हणाले , “ आपण कलकत्ता सोडून दुसरीकडे का जाऊन राहत 
नाही ? येथे आपली प्रकृती नीट राहत नाही. ” विद्यासागर हा प्रश्न 
ऐकून एकदम रडू लागले व म्हणू लागले , " अहो, मी गेल्यावर या 
माझ्या लोकांना मदत कोण करील ? शेकडो लोकांस माझी नियमाने 
मदत मिळते , कोणास चार आणे, कोणास आठ आणे, कोणास रुपया , 
कोणास पाच रुपये याप्रमाणे महिना माझे ८०० रुपये केवळ यासाठी 
खर्च होतात . आता कदाचित् मला दुसऱ्याच्या स्वाधीन पैसे करून 
जाता येईल . एखाद्या गृहस्थास या सर्व लोकांची व्यवस्था लावावी 
असे पैसे देऊन सांगितले म्हणजे झाले असे तुम्ही म्हणाल , परंतु हा 
प्रयत्न अगदी फुकट व व्यर्थ आहे असे मला अनुभवांती कळले आहे . 
मागे मी एकदा परगावास गेली होतो . एका गृहस्थाजवळ रु . 
२, ५०० या दानधर्मासाठी देऊन ठेविले . परंतु मी जेथे गेलो होतो 
तेथे येथील माझ्या लोकांची पत्रांवर पत्रे मदतीसाठी येऊ लागली. 
माझ्याने तिकडे राहवेना . मी आल्यावर त्या गृहस्थास विचारले , 
आपणाजवळ मी पैसे देऊन गेलो होतो , तरी आपण ते त्या लोकांस 
का दिले नाहीत ? माझ्या कामासाठी मी खर्च केले; माझा नाईलाज 
झाला . मी मोठया आपत्तीत पडलो होतो. असे उत्तर त्या गृहस्थाने 
मला दिले . मी रु . २ ,५०० कर्जाऊ काढले व माझ्या लोकांस मदत 
करू लागलो . परंतु त्या गृहस्थाने माझे पैसे अद्याप परत केले 
नाहीत . अशा प्रकारची आपल्या लोकांची स्थिती . मग मी परगावी 
कसा जाऊ ? यांची दु: खे कोण निवारण करील ? " विद्यासागरांचे हे 
शब्द ऐकून चंडीदास यांस गहिवरून आले व केवढा थोर पुरुष! 
असे शब्द त्यांच्या तोंडावाटे बाहेर पडले . 

विद्यासागर कधी कधी खर्माटाड नावाच्या प्रांती आपल्या 
बंगल्यात राहावयास जात . खर्माटाड हा प्रांत किंवा परगणा 
बिहारमध्ये आहे. येथे संताळ लोक राहतात . या संताळांस नाना 
प्रकारची मदत विद्यासागर करावयाचे. आपल्या बंगल्याभोवतालच्या 
बागेची काळजी घ्यावयास त्यांनी एक नोकर ठेवला होता . हा फार 
प्रामाणिक होता व विद्यासागर यांचा त्याच्यावर लोभ जडला . 
विद्यासागरांचा मुलगा नारायण हा त्यास लिहायला- वाचावयास शिकवी . 
विद्यासागरांनी पुढे त्याचे लगसुद्धा स्वत : च्या खर्चाने करून दिले . या 
संताळ लोकांस जेऊ - खाऊ घालावे, त्यांस कपडेलत्ते द्यावे असा 
विद्यासागरांचा येथील क्रम होता . यामुळे त्या सर्व संताळ लोकांचे 
विद्यासागरांवर फार प्रेम व भक्ती जडली . विद्यासागर आले की , हे 
सर्व संताळ लोक काही ना काही चीज घेऊन त्यांस भेटावयास येत . 


कोणी सुंदर व सुगंधी रानफुले आणीत . एकदा एका संताळाने एक 
कोंबडी विद्यासागरांस भेट म्हणून आणली . विद्यासागर कोंबडी कशी 
घेणार ? बंगाली ब्राह्मण मासे सेवन करतात ; परंतु इतर मांस ते 
सेवन करीत नाहीत . जेव्हा विद्यासागर कोंबडी घेईतना . तेव्हा तो 
संताल रडू लागला . “ महाराज , आपण आलात व माझ्याजवळ दुसरे 
तिसरे काही नव्हते ; म्हणून ही एक कोंबडी मात्र होती तेवढी 
आणली; तिचाही आपण स्वीकार करीत नाही , तेव्हा दुर्दैव माझे. 
माझे भाग्य नाही आपणास काही अर्पण करण्याचे, दुसरे काय ? " हे 
संताळाचे शब्द ऐकून दयासागर हेलावला व विद्यासागरांनी ती 
कोंबडी ठेवून घेतली व मग त्या संताळास नकळत ती दुसऱ्यास 
देऊन टाकिली . 

राजेरजवाडे यांचासुद्धा विद्यासागरांवर विश्वास . टिळक हे 
ज्याप्रमाणे जगन्नाथमहाराजांच्या इस्टेटीसाठी जगले व अलौकिक मित्रप्रेम 
दाखविते झाले , त्याप्रमाणे कांदी संस्थानच्या राणीचा कारभार 
ईश्वरचंद्रांनी पाहिला . राणीचा मुलगा लहान होता. कोर्ट ऑफ वार्डच्या 
ताब्यात हे संस्थान देऊन सरकार काही युरोपीय व्यवस्थापक तेथे 
ठेवणार होते . परंतु विद्यासागर यांनी खटपट करून राणीचा कारभार 
आपल्या हाती घेतला व अत्यंत काळजीपूर्वक सर्व कारभार त्यांनी 
पाहिला . 

विद्यार्थ्यांच्या चळवळीत ते विशेष भाग घेत नसत . 
विद्याथ्याबद्दल प्रेम त्यांच्या मनात फार असे . ते मेट्रोपॉलिटन संस्थेचे 
तर जीव होते . परंतु एकदा एक विशेष प्रसंग घडून आला. 
कलकत्याच्या मेडिकल कॉलेजचे प्रिन्सिपॉल यांनी बंगाली विद्याथ्यास 
उद्देशून काही अपशब्द उच्यारले . खोटे बोलणारे , लफंगे, फसवे , 
अप्रामाणिक , आतल्या गाठीचे वगैर . मेकॉलेसाहेबांनी जी पूजा 
बंगालीबाबूंची केली , त्याच वाकृपूजेचा पुनरुद्धार या प्रिन्सिपॉलसाहेबांनी 
केला . मेडिकल कॉलेजमधील विद्याथ्र्यांनी संतापून संप केला . विजय 
गोस्वामी यांनी या विद्याथ्र्याचे पुढारीपण स्वीकारले होते . गोलगोल 
दिघी घाटावर विद्याथ्र्याची प्रचंड सभा भरली . या घाटावर 
विद्यासागर यांचा अर्ध पुतळा सध्या शोभत आहे. या सभेस आपण 
अध्यक्ष व्हा अशी विद्यसागरांस विद्यार्थ्यांनी विनंती केली . विद्यासागर 
अध्यक्ष झाले. तुम्ही “ पुनः कॉलेजमध्ये जा ; कशाला प्रकरण उगीच 
चिघळविता ? " असे विद्यासागर मुलांस म्हणाले . परंतु विजय गोस्वामी 
याने विद्यासागरांचे मन वळविले . सर्व राष्ट्राची बदनामी ज्याने केली , 
त्याने क्षमा मागितली तरच आम्ही कॉलेजमध्ये जाणे योग्य होईल , 
असे सांगून त्याने विद्यासागरांची समजूत घातली . विद्यासागर यांनी 


लेफ्टनंट गव्हर्नरांची भेट घेऊन प्रकरण तडीस न्यावे असे ठरले . 
विद्यासागर हे गव्हर्नरांकडे गेले; त्यांनी प्रिन्सिपॉल यांस बोलाविले . 
नंतर उभयतां बोलणी होऊन विद्यासागर यांनी विद्यार्थी व प्रिन्सिपॉल 
यांचा समेट कॉलेजमध्ये करून द्यावा , असे ठरले . मेडिकल हॉलमध्ये 
सभा भरली . तेथे क्षमा मागणे वजा भाषण प्रिन्सिपॉलनी केले , 
त्यांनी दिलगिरी प्रदर्शित केली . ही क्षमा जाहीररीत्या मागावयास ते 
तयार नव्हते एवढेच. विद्यासागरांनी लहानसे भाषण करून सर्वांचा 
सलोखा घडवून आणला. हा विजय गोस्वामी विद्यार्थी पाच वर्षे 
शिकला , परंतु शेवटच्या वर्षी त्याने कॉलेज सोडले व तो विरक्त 
झाला . पुढे विजय गोस्वामी हे साधू झाले . चित्तरंजन दासांचे हे 
गुरू होते . ( अध्यात्मिक गुरू ) विजय गोस्वामीबद्दल विद्यासागर यांचा 
फार अनुकूल ग्रह झाला व ते त्यास मनात मोठा मानीत . 

विद्यासागरांस स्वत : दु: ख झाले तरी ते दु: ख इतरांस कदापि 
दाखवीत नसत . त्यांची सहनशक्ती फार लोकोत्तर होती; इच्छाशक्ती 
दांडगी होती . जनकाप्रमाणे ते स्थितप्रज्ञ होते . जनकराजाची अशी गोष्ट 
सांगतात की , एक हात अग्रीमध्ये ठेवून दुसऱ्या हाताने तो भोजन 
करी. देह ही लाकडाची मोळी आहे हे तो जिवंतपणी दाखवी . 
विद्यासागर यांच्या अंगावर मोठमोठी वाळके येत . एकदा त्यांच्या 
पाठीवर एक मोठे थोरले वाळूक आले होते . ते कापून टाकायचे 
होते . म्हणून एकदा एक डॉक्टर विद्यासागरांकडे आला होता . त्याच 
वेळेस विद्यासागरांकडे कोणी दोघं भाऊ आपली मालमत्ता कशी 
वाटावी हे ठरविण्यासाठी आले होते . विद्यासागर हे मध्यस्थ किंवा 
पंच होते . विद्यासागर या आलेल्या बंधुद्रयाजवळ बोलत होते व 
डॉक्टर पाठीवर शस्त्रक्रिया करीत होता . शस्त्रक्रिया संपली , परंतु 
विद्यासागरांचे तिकडे लक्षही नव्हते . किती सहनशीलता! सुखदुःखे 
समेकृत्वा असे जीवन चालविणारे विद्यासागर स्थितप्रज्ञच नव्हते तर 
काय म्हणावयाचे? 

आता विद्यासागर वृद्ध झाले . मनाचा उत्साह पूर्ववत् असला 
तरी शरीरात त्राण राहिले नव्हते . १८८८ मध्ये त्यांची पत्नी निघून 
गेली . संसाररथाचे एक चाक मोडून गेले . आता एकच चाक राहिले . 
आता आणखी किती दिवस जगावयाचे? असे विद्यासागर म्हणू लागले . 
त्यांना एक वर्षभर अतिसारापासून त्रास होत असे . हाच रोग पुढे 
बळावला . या रोगास विषुचिका असे म्हणतात . एक प्रकारचा 
अतिसारच तो . शेवटी खंगत खंगत विद्यासागर इसवी सन १८९१ 
मध्ये इहलोक सोडून निघून गेले . गरिबांचा कैवारी , दु:खितांचा आधार , 
सरकारचा सल्लागार , विद्वानांचा अग्रणी, विद्याथ्याची कामधेनू, विश्वाचा 


सखा इलोक सोडून निघून गेला. मरणापूर्वी थोडेच दिवस सरकारने 
सी . आय . ई. ही पदवी देऊन स्वतःची गुणज्ञता शेवटी तरी व्यक्त 
केली व स्वतःचा गौरव करून घेतला . त्या दिवशी सर्व कलकत्ता 
शहरातील बाजार बंद होता . शाळा , महाशाळा , सरकारी कामे सर्व 
बंद होती. मोठी मिरवणूक निघाली. श्रीमंत-गरीब, लहान - थोर सर्व 
प्रेतयात्रेस होते . स्त्रियांनी फुले , गुलाबपाणी फेकले. गरीब लोक तर 
धायीधायी रडले . अशा सर्व जनतेच्या अश्रुपुरात विद्यासागरांच्या देहास 
अग्री देण्यात आला. विद्यासागरांचा पार्थिव भाग गेला , परंतु त्यांची 
सत्कृत्ये , त्यांचे सद्गुण ही जगातून कधीही जाणार नाहीत . ती सदैव 
लोकांस उन्नत करतील , उदार करतील , यात शंका नाही . सगळीकडून 
दुखवटयाचे संदेश आले . स्मारके झाली. कोणी शिष्यवृत्या ठेवल्या . 
कोठे अर्ध पुतळे उभारण्यात आले . बेथून संस्थेतील विद्यार्थिनींनी फंड 
जमवून विद्यासागरांच्या नावे शिष्यवृत्ती ठेवली . अशी स्मारके लोक 
करू लागले. या बाह्य स्मृतीपेक्षा खरी स्मृती ही आंतरिक असते ; 
आणि बंगाली जनतेत राममोहनरॉय यांच्या खालोखाल विद्यासागरच 
पूज्य मानले जातात हे साहजिकच आहे. विद्यासागर यांचे राहते घर , 
जेथे ते बसत उठत , जेथे अनेकांना त्यांनी साहाय्य केले , ते त्यांचे 
कलकत्यातील भव्य घर , जेथे त्यांचे वाचनालय व ग्रंथालय होते ते 
घर पुढे लिलावात विकले जाणार होते . परंतु एका हिंदी व्यापारी 
कंपनीने ते घर विकत घेऊन आपला स्टोअर तिथे उघडला आहे . 
हे घर अद्याप कलकत्यात उभे आहे. 

विद्यासागरांच्या खेडयातील जळलेल्या घराचे अवशेष अद्याप 
दिसतात व लोक प्रेमाने व दुःखाने ते दाखवितात . 

विद्यासागर यांनी आपले मृत्यूपत्र मरणापूर्वी काही वर्षे लिहून 
ठेवले होते . त्यातील काही ठळक गोष्टी येथे संगतो. त्यांनी आपल्या 
इस्टेटीची व्यवस्था ट्रस्टींकडे सोपविली होती . 
दरमहाच्या देणग्या : 


१०० 
५० 
१०० 


खेडेगावची मातभूमीतील शाळा 
तेथील दवाखान्यास । 
विधवा पुनर्विवाह फंड. 
इतर शैक्षणिक संस्था वगैरे . 


3११ 


५६१ रुपये महिना इस्टेटीमधून घ्यावेत . 
माझे नोकर मी मरेपर्यंत माझ्या घरात राहिले तर त्यांस 
प्रत्येकी रुपये 3०० एकदम द्यावे यातील नोकरांची नावे: 

__ _ १) जगन्नाथ चटर्जी , २) गोविंदचंद्र गूड , 3) उपेंद्रनाथ पलित 
अशी होती 

दुसरे सहा इसम आहेत . त्यांस सर्वांस मिळून मी रुपये १०५ 
देतो. त्यांस ही रक्कम चालू ठेवावी असे ट्रसटीस वाटले तर त्यांनी 
चालू ठेवावी , नाही तर बंद करावी . माझ्या इस्टेटीचा कोणताही 
भाग विकण्यास ट्रस्टींस परवानगी आहे . आपल्या मुलीस , मुलांस व 
भावांस काही पुस्तकांचे हक्क त्यांनी दिले . ईशान हा धाकटा भाऊ , 
त्यासस त्यांनी बरेच दिले होते . 
ईश्वरचंद्रांचा गुणगौरव 

ईश्वरचंद्रांचा गुणगौरव किती करावा ? त्यांचे गुण मी पामराने 
वर्णावे तरी किती ? परंतु पवित्रांचे गुणवर्णन करून मलिन मन 
निर्मळ होते . पावित्र्याच्या संगतीत मनोदुर्बलत्व दुरावून मन प्रबळ व 
मोहादिकांस मारण्यास तयार होते . म्हणून त्यांच्या गुणांचा 
अल्पमतीप्रमाणे येथे विस्तार करण्याचे योजिले आहे . ईश्वरचंद्रांच्या अनेक 
गुणांत जर पटकन लक्षात येण्यासारखा , डोळ्यांत भरण्यासारखा कोणता 
गुण असेल तर तो परोपकार -बुद्धी हा होय . किती परोपकारत बुद्धी! 
ईश्वरचंद्रांची ही भूतदया , ही निरपेक्ष प्राणिमात्रावरील प्रेमवृत्ती पाहिली 
म्हणजे मला एकनाथांची आठवण होते . त्यांच्यासारखे लोक जगात 
किती असतील हा प्रश्न डोळ्यांसमोर उभा राहतो . स्वार्थात लडबडून 
राहणा - या असंख्य जीवांत असा थोर पुरुष मोठ्या भाग्याने निर्माण 
होत असतो . ईश्वरचंद्रांची परोपकारत निस्सीम होती. वाचकांच्या 
मनावर बिंबविण्यासाठी मी त्यांच्या आयुष्यातील काही कथा देतो . या 
कथा दंतकथा नाहीत ; प्रत्यक्ष घडलेल्या या गोष्टी आहेत . १९ व्या 
शतकात होऊन गेलेल्या सत्पुरुषांच्या आयुष्यातील या कथा आहेत . 
प्राचीन काळातील शिबी -श्रियाळावर आपला विश्वास नसेल , या व्यती 
कल्पनासृष्टीत निर्माण झाल्या असे कोणी म्हणेल , परंतु ईश्वरचंद्रांचे तसे 
नाही. ईश्वरचंद्र खरोखरचे गेल्या शतकात होऊन गेलेले थोर पुरुष . 
त्यासंबंधी संशय घेण्यास कोणास जागा नाही . त्यांच्या उदारपणाची 
मागील प्रकरणात काही उदाहरणे आलीच आहेत . परंतु आणखी काही 
येथे देतो . 


एकदा कलकत्ता शहरात कॉलन्याची साथ आली होती. हजारो 
लोक मरत होते . पुष्कळ लोकांस औषधोपचार वगैरे पोहचण्याची 
मारामार . एक दिवस काय झाले , पहाटेच्या सुमारास विद्यासागर कोठे 
तरी बाहेर जात होते , तो रस्त्यात एका कंदिलाजवळ त्यांस काय 
आढळले ? एक मेहतर एका दिव्याच्या खांबाजवळ पडलेला होता . 
त्याची दशा फार कष्टमय झाली होती . त्याच्याजवळ कोणी 
चिटपाखरूसुद्धा नव्हते . ईश्वरचंद्र त्याच्याजवळ गेले . त्यांनी त्यांच्या 
अंगास हात लावला तर सडकून ताप भरलेला . त्यांनी एक क्षणाचाही 
मनात विचार न करता मेहतरास खांद्यावर घेतले व ते आपल्या 
घरी आले . ईश्वरचंद्र फार सशक्त होते हे मागे सांगितलेच आहे. 
मेहतरास घरी आणल्यावर त्यास बिछान्यावर त्यांनी निजविले . त्याच्या 
अंगात स्वच्छ व उबदार कपडे घातले आणी डॉक्टरांस बोलावणे 
धाडले. डॉक्टर आले . त्यांनी प्रकृती वगैरे पाहून औषधोपचार केले . 
पुढे काही दिवसांनी मेहतर बरा झाला . ईश्वरचंद्रांच्या प्रयत्नांस यश 
आले. पंधरा दिवसांनी मेहतर आपल्या घरी गेला . जाताना 
ईश्वरचंद्रांनी त्यास कपडे वगैरे देऊन सांगितले , की “ जर तुला काही 
उणे पडले तर मला ताबडतोब कळवीत जा . मनात संकोच मानू 
नकोस . " विद्यासागरांचे हे भूतप्रेम एकनाथांनी महाराचे वाळवंटातील 
पोर उचलून घेतले , त्याच्या बरोबरीचे नाही काय ? 

दुसऱ्या एका मेहतराची अशीच गोष्ट आहे. तो विद्यासागरांकडे 
आला व म्हणाला , “ महाराज माझी बायको आजारी आहे, आपण 
याल तर बरे होईल . ” रात्रीची वेळ होती तरी ताबडतोब ईश्वरचंद्र 
गेले . ईश्वरचंद्रांस होमिओपॅथीचे ज्ञान होते . त्या ज्ञानाचा ते पुष्कळ 
वेळा उपयोग करीत व रोग्यास गुणही येत असे. परोपकार 
करणान्यांस वैद्याकीचे ज्ञान असणे फार आवश्यक आहे. मेहतराच्या 
बायकोस जेव्हा बरे वाटू लागले , तेव्हा विद्यासागर घरी आले व 
तिच्या औषधपाण्याची व्यवस्था केली . 

बंगालमध्ये अनावृष्टीने नव्हे तर अतिवृष्टीने पुष्कळ वेळा दुष्काळ 
पडतात , मोठमोठ्या नद्यांस पूर येतात व शेकडो गावे जलमय होऊन 
हजारो लोक भिकेस लागतात . असाच एकदा एक मोठा दुष्काळ 
पडला होता . विद्यासागर यांनी या दु:खितांच्या अन्वस्त्रासाठी 
पाण्यासारखा पैसा खर्च केला . एका खेड्यात जाऊन ते स्वतः राहिले 
व सर्व दुष्काळग्रस्तांना अन्न मिळावे यासाठी त्यांनी तेथे अन्नसत्र 
घातले. दुष्काळात सापडलेले सर्व लोक तेथे यावयाचे. या लोकांस 
रोज खिचडी खावयास मिळे . एक दिवस काही दुष्काळग्रस्त लोक 
विद्यासागरांकडे आले व म्हणाले , “ महाराज , या खिचडीचा आता 


अगदी वीट . आला; काही तरी खाण्यात पालट करा . उद्या आम्हांस 
भात , भाजी असे अन्न द्याल का ? " विद्यासागर कळवळले व म्हणाले , 
" होय , उद्या तुम्हांस तुमच्या इच्छेप्रमाणे भोजन मिळेल . ” दुसऱ्या 
दिवशी भात , भाजी वगैरेचा बेत होता . स्वयंपाक झाला , पंक्ती 
मांडल्या गेल्या . पोटाची दामटी वळलेले, पाठपोठ एक झालेले असे 
बुभुक्षित लोक आपापल्या पात्रांवर बसून राहीले. अन्न वाढण्यात आले . 
भात वाढून झाला, अद्याप भाजी वाढावयाची होती. परंतु ती 
येण्यास जरा अवकाश होता . एका मनुष्यास धीर धरवेना . त्याने 
कोरडाच भात भराभरा तोंडात कोंबला व घशास घास लागून तो 
गुदमरून तेथेच मरण पावला. विद्यासागर धावत आले. परंतु करणार 
काय ? विद्यासागर सारखे रडत राहिले , “ आपण कालवण वाढावयास 
उशीर लावला; परंतु आता बोलून काय फायदा ? " असा विलाप 
विद्यासागर यांनी चालविला . पुष्पळांनी त्यास समजाविले . परंतु त्यांचे 
सांत्वन होईना . या गोष्टीचे जेव्हा जेव्हा त्यांस स्मरण होई , तेव्हा 
तेव्हा ते सद्गदित होत . 

विद्यासागर हे अनाथांचे नाथ , दुर्बलांचे वाली . ज्यांस दुसरीकडे 
आधार नाही त्यांस त्यांच्याजवळ तरी आधार मिळावयाचा. ते ? ? ? 
कल्पवल्ली होते , कामधेनू होते . एकदा कलकत्यास एक पोलिस सब 
इंन्स्पेक्टर सच्या होता . त्याच्यावर आरोप आला खरा; परंतु त्यातून 
मुक्त होण्यासाठी बॅरिस्टर देणे जरूर होते . पोलिस सब - इन्स्पेक्टरने एक 
बॅरिस्टर मिळविला . त्यास रोज रुपये ७०० द्यावयाचे त्याने कबूल 
केले . घराहून पैसे येतील अशी पोलिस सब - इन्स्पेक्टरने व्यवस्था 
केली होती . परंतु दैववशात् पैसे वेळेवर आले नाहीत . उघाची 
कोर्टातील तारीख. बॅरिस्टरास पैसे तर उद्या दिले पाहिजेत पैसे तर 
घराहून आले नव्हते . बॅरिस्टर मिळाला नाही तर खटला बुडणार . 
मग आपणावर कदाचित आरोप शाबित होणार व सर्वत्र नाचक्की 
होऊन पोटावर पाय येणार असे त्याच्या मनात आले. काय करावे 
हे त्यास सुचेना . संकटात साधारण मनुष्य त्रस्त होतो ; त्याची बुद्धी 
मंद होते ; विचार अस्तंगत होतो . सब- इन्स्पेक्टरचा एक मित्र 
विद्यासागर याचा मित्र होता . हा सब - इन्स्पेक्टरास घेऊन 
विद्यासागरांकडे आला . सब - इन्स्पेकटर विद्यासागरांस म्हणाला , “ महाराज , 
आपली व त्या बॅरिस्टरांची पूर्वीची चांगली ओळख आहे. तर आपण 
जर त्यांस चिट्टी दिलीत तर ते माझ्याजवळून ताबडतोब पैसे 
मागणार नाहीत . मी सात दिवसांत पैसे परत देईन , तर आपण 
त्यांस धीर धरण्यास सांगा . आपल्या शब्दास लोक वेदवाक्याप्रमाणे 
मानतात . विद्यासागर यांस काय करावे हे समजेना. बॅरिस्टर पूर्वकाळी 


त्यांच्या ओळखीचा होता . परंतु इंग्लंडातून आल्यापासून विद्यासागर 
त्यांच्याकडे एकदाही गेले नव्हते . असे असल्यामुळे त्यास असे पत्र 
लिहिणे म्हणजे सभ्याचाराचा भंग होतो असे वाटले . विद्यासागर 
म्हणाले , " छे. माझ्याच्याने हे काम होणार नाही . माझा व त्या 
गृहस्थाचा नीट परिचय नसल्याकारणाने ही गोष्ट मी कशी बरे 
करू ? ” ईश्वरचंद्रांचे हे शब्द ऐकून सब - इन्स्पेक्टर फार खिन्न झाला . 
तो रडवेला झाला. सद्गदित होऊन तो म्हणाला , “ मी आजपर्यंत ऐकत 
होतो की , ज्याला जगात कोठे आधार नाही, त्याने आपणाकडे यावे 
की तो सनाथ झालाच . आपली कीर्ती ऐकून अशरण असा मी 
आपल्या पायांकडे धावत आलो . आपणही आश्रय देत नाही , तर माझे 
दुर्दैव पुरेच ओढवले. आईने मुलास दूर लोटावे , वासरास गाईने लाथ 
मारावी, पाडसास कुरंगीने पिटाळून लावावे , तसेच नाही का हे ? 
असो . आपली मर्जी. माझेच नशीब ; नाही तर आपणासारखेही आज 
पाठमोरे का व्हावे ? " सब - इन्स्पेक्टराचे हे केविलवाणे शब्द ऐकून 
विद्यासागर विरघळले. त्यांचे लोण्याप्रमाणे मऊ मन वितळले . पत्र 
लिहावयास त्यांनी हाती कागद तर धरला आणि पत्रात प्रिय 
बॅरिस्टरसाहेब एवढेच शब्द त्यांनी लिहिले ; परंतु पुढे त्यांच्याने काही 
एक जास्त लिहवेना . मी कसे त्यांस लिहू हा प्रश्न पुनरपि 
डोळ्यांसमोर उभा राहून ते म्हणाले , “नाही; मला लिहिता येत 
नाही. मला या बाबतीत काहीच करता येत नाही. ” इन्स्पेकटरच्या 
मनात फोफावणान्या आशावल्लीवर वीज कोसळली . हताश होऊन 
खिन्नवदन होऊन तो जावयास निघाला. दरवाज्याबाहेर इन्स्पेक्टर 
जाणार तो त्यास पुनरपि विद्यासागरांनी हाक मारली . विद्यासागर हे 
घरात गेले. एक ७००/ - रुपयांचा चेक त्यांनी त्या सब- इन्स्पेक्टरच्या 
हवाली केला व म्हणाले , " हा चेक त्या बॅरिस्टारास द्या आणि 
दुपारी ३ ॥ वाजल्यानंतर बँकेत जाऊन हा वटवण्यास सांगा . तोपर्यंत 
मी ७०० रुपये तेथे भरून ठेवण्याची व्यवस्था करतो. कारण माझ्या 
नावावर सध्या मुळीच पैसे नाहीत . ” इन्स्पेक्टर पुन्हा आनंदी दिसू 
लागला . आपले पैसे मी तुरुंगात गेलो नाही तर सात दिवसांच्या 
आत आणून देईन असे ईश्वरचंद्रांस सांगितले . सब- इन्स्पेक्टर निघून 
गेले. ईश्वरचंद्रांनी ७०० रुपये दुसऱ्याकडून घेऊन बँकेत नेऊन भरले 
व बॅरिस्टरसाहेबांस ती रक्कम मिळाली . बॅरिस्टरांनी खटला चालविला 
व हे सब - इन्स्पेक्टर निर्दोषी होऊन सुटले . 

खटला होऊन गेल्यास आज चौथा दिवस होता . ईश्वरचंद्र 
आपल्या दिवाणखान्यात बसले होते . इतक्यात सब - इन्स्पेक्टर व त्यांचा 
मित्र दोघे विद्यासागरांकडे आले . “ का आला ? सर्व ठीक आहे ना ? " 


असे विद्यासागरांनी विचारले . 

" हो सर्व कुशल आहे. आपल्या कृपेने दोषमुक्त झालो आणि 
आज आपले पैसे घेऊन आलो आहे. ” असे सब -इन्स्पेक्टर म्हणाला . 

“ पैसे ? कसले पैसे ? " 
" दोन दिवसांपूर्वी आपणाकडून नेले नव्हते का ? " 

“ तर मग तुम्ही मला फसविलेत ; माझ्यासारख्या माणसास तुम्ही 
फसवावे ? " विद्यासागर नंतर आपल्या मित्राकडे पाहून म्हणाले , " आणी 
तुमच्यासारख्यांनी माझी फसवणूक करावी ? " 

विद्यासागर काय बोलतात याची त्या उभयतांस कल्पनाच 
होईना . शेवटी विद्यासागर पुन्हा म्हणाले , " तुम्ही खरोखर पोलिस सब 
इन्स्पेक्टर आहात का ? छेः माझा त्याच्यावर मुळीच विश्वास नाही. " 

" आपण जर येथून चार पावले येण्याची कृपा कराल ; तर 
आपली खात्री पटवून देता येईल ” असे विद्यासागरांचे मित्र म्हणाले . 

विद्यासागर म्हणाले , “ आजपर्यंत अनेक लोकांनी मजजवळून पैसे 
नेले , ते सर्व सभ्य लोक होते . परंतु मुदत संपल्यावरही माझे पैसे 
परत आणून देण्याचे कोणास स्मरण राहिले नाही . आपण तर पोलीस 
खात्यातले . तेव्हा आपण पैसे परत आणून द्याल , आणि ते पुनः सात 
दिवसांचा करार असता चौथ्या दिवशीच आणून द्याल , हे मला 
मुळीच विश्वसनीय वाटत नाही . आपण पोलीस्खात्याल खात्रीने नाही. " 
शेवटी विद्यासागरांची त्यांनी खत्री केली व तिघेही मोठमोठयाने हसले . 

विद्यासागर विनोदाने म्हणाले . “ पोलिसखात्यात असून असे 
सचोटीने वागता म्हणूनच तुमच्यावर किटाळ आले. पोलिसखात्यात 
सच्या माणूस चोर ठरतो व चोर वर मान करुन मिखतो . 
आपणासारख्यांवर दोषारोप येणार नाही तर मग कोणावर येणार ? " 
विद्यासागरांच्या बोलण्याची यथार्थता उभयतांस अर्थातच पटली . त्या 
दोघांस विद्यासागरांनी भोजनासाठी राहावयास आग्रह केला . नंतर 
दुपारी भोजन वगैरे होऊन मग हे उभयतां निघून गेले . असे 
विद्यासागर होते बरे ! किती असे हरीचे लाल जगात असतील ? 

या सर्व गोष्टींपेक्षा हृदयास अत्यंत हलवून सोडणारी , मनास 
चटका लावणारी गोष्ट म्हणजे बंगालचे प्रसिद्ध राष्ट्रीय कवी मायकेल 
मधुसूदन व विद्यासागर यांच्या परस्पर संबंधाची होय . मायकेल 


मधुसूदन व वूद्यासागर यांच्या परस्पर संबंधाची होय मायकेल हे 
प्रख्यात नाटककार व कवी हे आपल्या वडिलांचे एकुलते एक मुलगे 
जात्याच फार हुशार व तरतरीत शाळेत असता भूदेव व मधुसूदन 
हे एका वर्गात असावयाचे परंतु सबंध विषयांच्या गुणांनी मायकेल 
पुढे यावयाचे मिशनरी लोकांचा त्या वेळेस फार सुल्सुळाट असे 
त्यांच्या जाळ्यात अनेक लोक सापडत एका मिशनरी ग्रहस्थाच्या 
मुलीवर असे त्यास स्पष्ट बजावण्यात आले . झाले मनाचा विकार 
बलवत्तर असतो मायकेल हिंदूचे ख्रिश्चन झाले. बापाने त्यास घरातून 
घालवून दिले एक पैही देणार नाही असे बापाने निक्षुन सांगितले . 
एकुलता एक हुशार व सुंदर मुलगा आईबापाचे ह्रदय कसे तीळतीळ 
तुटत असेल याची कल्पना आपणास कशी येईल मायकेलने पुष्कळ 
अभ्यास केला ते उत्क्रष्ट इंग्रजी लिहीत मद्रासला जाऊन त्यांनी काही 
दिवस वर्तमानपत्रही चालविले पुढे ते सपत्नीक फ्रान्समध्ये असता 
एकदा त्यांची फार विलक्षण स्थित झाली परक्या देशात पडलेले . ना 
स्नेही ना सोबती जवळचे द्रव्य सर्व संपलेले . मुलेबाळे भुकेने काहूर 
करताहेत अशा वेळी परक्या देशात कोणाजवळ पैशाची याचना 
करावी ? हिंदुस्थानात तरी कोणास पत्र लिहावे ? बापाजवळ 
कुबेरासारखी संपत्ती आहे, परंतु त्यांच्याजवळ कोणत्या तोंडाने मागू 
असे विचार मनात येऊन मधुसूदन रडले . शेवटी मायकेलनी 
विद्यासागर यांस पत्र लिहिण्याचे ठरविले . विद्यासागर हे कनवाळू 
आहेत , दु:खितांची दु: खे व अश्शू नाहीसे करणारे आहेत , असे त्यांनी 
ऐकले होते . मायकेल मधुसूदन यांनी जे पत्र त्यांस लिहिले त्याचा 
सारांश असा 

दोन वर्षांपूर्वी मी तुम्हास सोडून इकडे आलो ; त्या वेळेस 
माझे हृदय आशेने भरलेले होते ; माझे मन खंबीर होते . मी धीराचा 
माणूस होतो , परंतु आज मी अगदी हतबल व निराश असा झालेला 
दुखी प्राणी आहे, हे ऐकून तुम्हांस जबर धक्का बसेल . येथे पुष्कळ 
लोकांशी माझे संबंध आले. त्यांच्या निष्ठुर वागणुकीमुळे आज मी 
मोठ्या संकटात पडलो आहे. त्यांच्या वर्तणुकीचे कोडे हे मला तर 
उलगडत नाही आणि ज्या लोकांच्या असल्या वर्तणुकीने मी संकटात 
आलो, त्यातील एक तर माझा मित्र होता व माझ्यासाठी झटेल 
असे मला वाटत होते . 

मला आज फ्रेंच लोकांच्या कारागृहात जाणे प्राप्त झाले आहे . 
माझी पत्नी आणि मुले- बाळे यांस उद्या एखाद्या अनाथालयात जाऊन 
आश्रयार्थ राहिले पाहिजे . हिंदुस्थानात रुपये ४,००० /- माझे येणे 
आहेत ; परंतु आज माझ्या हातात तर कवडी नाही . 


ज्या या कष्टद स्थितीत मी येऊन पडलो आहे, त्यातून 
सोडविणारा तुमच्याशिवाय अन्य मित्र मला दिसत नाही . तुमचा अनंत 
उत्साह व तुमचे धीरोदात्त अंत : करण यांस जागे करा व माझ्या 
बाबतीत आवश्यक ते ताबडतोब करा. एक दिवसही गमावू नका . 
एक क्षण गमावणे म्हणजे माझे मरण आहे. 

___ तुम्हास जी तसदी देणार आहे, त्याबद्दल मी क्षमा मागू का ? 
परंतु असे करावेसे मला वाटत नाही. तुमच्या स्वभावाची मला नीट 
ओळख आहे. परकीय देशात तुमचा मित्र व देशबंधू अनाथापरी 
संकटात खितपत पडलेला तुमच्या हृदयास कसा सहन होईल ? । 

मी फ्रान्स सोडून तर कोठे जाणे सध्या शक्य नाही; म्हणून 
मला वरील पत्यावरच पत्र लिहा . देव वर आहे; तर मला सहाय्य 
करा. 

अशा अर्थाचे पत्र विद्यासागरांच्या हातात पडले . विद्यासागर 
फार विव्हळले. परक्या देशात पोराबाळांनिशी हा मातब्बर घराण्यातील 
तरुण अशा परिस्थितीत सापडावा , या विचाराने त्यांस चैन पडेना . 
त्यांनी एक क्षणही फुकट दवडला नाही . ताबडतोब पत्र व रुपये 
१ , ५०० विद्यासागर यांनी मायकेल यांस त्यांच्या फ्रान्समधील पत्त्यावर 
पाठविले . मेघाची चातकाने वाट पाहावी , सूर्याची चक्रवाकाने , 
चंद्राची चकोराने , हरवलेल्या मातेची बालकाने , परमेश्वराची भताने , 
त्याप्रमाणे येणा- या टपालाकडे दत्तांची दृष्टी लागून राहिली होती . 
शेवटी आगबोट आली ; टपाल आले. पैसे व पत्र सर्व मिळाले. 
काळोखात रविकिरण मिळाला ; तृषार्तास सुधासिंधु लाभला , क्षुधातसिं 
अन्न मिळाले . मायकेल दत्तांचा आनंद गगनात मावेना . त्यांचे हृदय 
आनंदाने भरून आले व त्यांनी खालील अर्थाचे सुंदर पत्र विद्यासागर 
यांस लिहिले . 

गेल्या रविवारी २८ ऑगस्ट ( १८६४) रोजी सकाळी मी 
माझ्या लहान्या अभ्यासाच्या खोलीत बसलो होतो . माझी पत्नी रडवेले 
तोंड करुन मजकडे आली व डोळ्यांत आसवे आणून म्हणाली , 
मुलांना जत्रेस जाण्याची इच्छा आहे . परंतु मजजवळ फत ३ फ्रैंक 
आहेत . तुमचे हिंदुस्थानांतील लोक इतके कठोर व निष्ठूर कसे ? मी 
तिला म्हटले, आज टपाल येईल , आणि ज्या माणसास मी पत्र 
लिहिले आहे , तो प्राचीन ऋषीसारखा ज्ञानाचा व धैर्याचा, सद्गुणांचा 
सागर आहे; इंग्लिश माणसाप्रमाणे उत्साहमूर्ती आहे . बंगाली मातेचे 
त्याचे हृदय आहे. तो खात्रीने उत्तर देईल व ते आज आपणास 


मिळेल. माझे म्हणणे खरे ठरले . एकाच तासाने तुमचे पत्र व पैसे 
मला मिळाले . हे थोर पुरुषा , हे यशस्विता , हे उदार मित्रा , मी 
शब्दांनी कसे तुमचे आभार मानू ? तुम्ही मला आज तारले आहे. 

अशा प्रकारे विद्यासागर यांनी एका शब्दाने रुपये १, ५०० 
पाठवून दिले . पुढे आणखीही जवळ जवळ तितकीच रक्कम विद्यासागर 
यांनी पाठविली . एकंदर रुपये ३, ००० विद्यासागर यांनी मायकेल यांस 
दिले. 

मायकेल बॅरिस्टर होउन इंग्लडातून आता परत येणार होते . 
त्यांस उतरण्यास एक मोठा बंगला भाड्याने घेऊन तेथे सर्व इंग्रजी 
थाटमाट , टेबले , खुत्र्या सर्व काही विद्यासागर यांनी आणून ठेविले ; 
परंतु काय ? मायकेल हे विद्यासागरांनी ठरविलेल्या बंगल्यात न 
उतरता दुसरीकडेच कोठे जाऊन उतरले . विद्यासागर यांनी एवढा पैसा 
खर्च केला व श्रम घेतले , व्यवस्था केली , ती सर्व वाया गेली. 
मायकेल आता बॅरिस्टर होऊन आले तरी त्यांच्याने बॅरिस्टरी थोडीच 
चालणार होती! ते पडले वृत्तीने कवी . इंग्रजी भाषेत काव्य करून 
मिल्टन व्हावे अशी मायकेलची महत्वाकांक्षा . बंगालीत लिहिलेल्या 
कविता ते फाडून टाकीत व म्हणत बंगाली कोणी लिहावे ? शेवटी 
बेथून यांनी मायकेल यांस सांगितले , मित्रा , परकी भाषा कितीही 
करतलामलवत झाली तरी त्यात महाकाव्य लिहिणे हे फार अशक्य 
आहे. या भानगडीत तू पडू नये . आपल्या मायभाषेत तू आपले 
विचार , आपले मन खुले करू शकशील. बेथून यांनी मायकेल 
यांस मार्गावर आणले . मायकेल बंगाली भाषेमधील एक उत्कृष्ट कवी 
आहेत . त्यांनी सुंदर नाटके लिहिली आहेत . वाड्मयात त्यांचे तेज 
तळपू लागले , परंतु त्यांचे विकार बळावत चालले . वासनांचा पूर 
मायकेल यांस अडवता येत नसे . ते वासनांस बळी पडत . मद्यपानाचा 
सुमार त्यांस राहत नसे . ऐषाआरामात , व्यसनात सर्व पैसे संपू 
लागले . वडिलांनी पूर्वी पैसे दिले नव्हते तरी मरायच्या वेळी सर्व 
इस्टेट पुत्रासच ठेवून दिली होती . कुबेरासारखी संपत्ती , परंतु सर्व 
गहाण पडली. विद्यासागरांचेच जवळजवळ रुपये ८ ,००० कर्ज त्यांस 
झाले होते . विद्यासागरांनी दुसऱ्यांचे पैसे घेऊन मायकेलास दिलेले . 
शेवटी त्या सावकारांनी जेव्हा विद्यासागरांनी तगादा लाविला , तेव्हा 
विद्यासागर यांनी मायकेलास आपले पैसे द्यावयास सांगितले. परंतु ते 
काही एक जमले नाही . मायकेलांची मालमत्ता पुढे गहाण पडली . 
सावकारांचे तगादे येऊ लागले . सावकारांच्या शब्दांचा मनावर काही 
परिणाम होऊ नये म्हणून मायकेल सुरापानात वाहू लागले . दुरून 
सावकार पाहिला की मायकेल बाटली तोंडास लावीत व तरं होऊन 


पडत . 


अशा प्रकारे मायकेलांची स्थिती फार दुःखद झाली . कर्ज चारी 
बाजूंनी फोफावले . सागर फुटल्यावर सिकतासेतूचे त्यापुढे काय 
चालणार ? शेवटी काय झाले, ते आजारी पडले व एका दवाखान्यात 
जाऊन राहिले . तेथे अनाथापरी त्यांस मरण आले. असा या थोर 
पुरुषाचा दुःखद अंत झाला . मायकेलांचे मन फार मोठे होते ; बुद्धी 
थोर होती ; कल्पना लोकोत्तर होती ; हृदय उदार व कोमलं होते ; 
परंतु एका दुव्यसनानेही मनुष्याचा कसा अधःपात होतो हे आपण्यास 
त्यांच्या चरित्रावरून दिसून येते . पंचपक्कान्नत एक विषबिंदू पडला , 
दुधामध्ये एक मिठाचा खडा पडला तरी सर्वनाश होतो , तसेच येथे 
झाले . 

मायकेल मेल्यावर सावकार कर्जासाठी विद्यासागर यांच्याकडे येत . 
विद्यासागर त्यांस म्हणत , " आता मी एक पैही मायकेलांसाठी खर्च 
करणार नाही , तर आता जिवंत होता त्या वेळेस जर मला त्यास 
मुक्त करता आले नाही , तर आता मेलेल्या मायकेलला मुक्त करून 
मला काय समाधान मिळणार ? तो जिवंत असता त्याला सावकारांच्या 
ससेमिन्यामधून मला सोडविता आले नाही, आता तो गेल्यावर अन्य 
काही करून काय उपयोग ? असे विद्यासागरांचे हृदय विशाल व 
कृपाळू होते . 

एकदा विद्यासागर एका खेडेगावात गेले होते . तेथे एका 
गृहस्थाच्या घरी त्यांनी एक मुलगा पाहिला . त्या मुलाच्या पायास 
एक प्रकारचा विशिष्ट रोग जडला होता . तो रोग अशा प्रकारचा 
होता की , त्याने असे व्हावयाचे की , पाय आखडत आखडत 
जावयाचा. विद्यासागर त्या गृहस्थास म्हणाले , " आपण आपल्या मुलास 
डॉक्टराकडे का नेत नाही ? " । 

___ “ या गावात डॉक्टर आहेत कोठे ? आणि दुसऱ्या मोठ्या शहरात 
न्यावयाचे, तर फार लांब ; तेथे ओळख ना देख ; शिवाय तेथे 
राहावयाचे व डॉक्टरची फी वगैरे फार खर्च येईल .” असे त्या 
मुलाचा बाप म्हणाला . 

विद्यासागर म्हणाले , " समजा दुसन्या कोणी तुमच्या मुलास 
बरे करण्यासाठी पैसे दिले , जाण्यायेण्याचा खर्च दिला , कलकत्यात सर्व 
सोय केली तर आपण आपला मुलगा तेथे घेऊन जाल का ? " 

" आपण थट्टा तर करीत नाही ? असा पुरुष या कलियुगात 


" 


दृष्टीस पडता तर काय न होते. ” बाप बोलला . 

" पण समजा , असा एक गृहस्थ आहे. तर तुम्ही मुलगा 
पाठवाल का ? " 

" हो , न पाठवावयास काय झाले ? खुशाल मुलास घेऊन 
येईन . परंतु सर्व प्रकरण मज गरिबाच्या गळ्यांत न येवो म्हणजे 
झाले . ” 

"त्याविषयी तुम्ही निश्रींत असा " असे म्हणून विद्यासागरांनी 
आपल्या स्वतःच्या घरचा कलकत्यातील पत्ता त्या गृहस्थास दिला व 
सांगितले , “ या ठिकाणी जा म्हणजे आपले कार्य होईल . ” विद्यासागर 
निघून गेले . हा गृहस्थ जावे की न जावे याविषयी जरा साशंक 
होता . त्या गावातील एका गृहस्थास विद्यासागर यांचा कलकत्यातील 
पत्ता माहीत होता . त्या माणसाकडे हा वरील गृहस्थ गेला व 
म्हणाला , “ काय हो , कलकत्यात वरील पत्यावर कोण गृहस्थ राहतात , 
तुम्हांस माहीत आहे का ? " त्या मनुष्याने तो पत्ता पाहून म्हटले , 
" अहो , हा पत्ता तर विद्यासागर यांच्या घराचा, खुशाल जा . तेथे 
तुम्हांस घरातल्याप्रमाणे वागविण्यात येईल . ” तो गृहस्थ विद्यासागरांकडे 
मुलास घेऊन आला . त्या मुलाचा पाय नीट औषधोपचारांनी बरा 
झाला. ईश्वरचंद्रांनी त्याचा सर्व खर्च केला . 

ईश्वरचंद्रांच्या अशा कितीतरी गोष्टी सांगाव्या ! परंतु आणखी 
दोन-तीन गोष्टींचा उल्लेख करून हे परोपकार कथन पुरे करू . 

एकदा एक गरीब मुलगा रस्त्यात विद्यासागर यांचयाजवळ 
आला. " महाराजा , मला दोन पैसे द्या ; मी उपाशी आहे. ” असे 
तो केविलवाणे तोंड करून म्हणाला . 

"बाळ , तुला दोन पैशांऐवजी ४ पैसे दिले , तर तू काय 
करशील ? " 

या प्रश्रास मुलाने उत्तर दिले , "दोन पैसे आज खाईन , आणि 
दोन पैसे उघासाठी ठेवीन. ” 

" बरे तुला दोन आणे दिले तर तू काय करशील ? " 

“ आज दोन आण्यांची भाजी विकत घेईन व तिचे चार आणे 
करीन ; आठवडण्यात रुपया सुध्दा करीन . " 


मुलाचे हे उत्तर ऐकून विद्यासागर प्रसन्न झाले व त्या मुलास 
म्हणाले , "हे पाहा , मी तुला आज दोन आणे देतो ; त्याचा रुपया 
करून मला एक आठवडण्याने दाखव . " । 

बरे असे मुलगा म्हणाला . ते दोन आणे घेऊन मुलगा गेला 
व खरोखर १ । रुपया मिळवून आठवे दिवशी विद्यासागरांच्या घरी 
आला . 

" काय , आणलेस पैसे ? " 

" होय , महाराज . विनयाने व आनंदाने मुलगा म्हणाला. मुलाची 
कर्तबगारी पाहून ईश्वरचंद्रांनी त्यास लहानसे दुकान घालून दिले व 
ते चालवावयास दिले दुकानात चांगली किफायती होऊ लागली . पुढे 
मुलगा मोठा झाला . दुकानाचा व्याप वाढला . या मुलावर विद्यासागर 
यांचे प्रेम फार बसले . पुढे त्या मुलाचे लग्न करून देऊन त्याचा 
संसार सुरळीत व सुखाचा विद्यासागर यांनी थाटून दिला . विद्यासागर 
यांस जग कुटुंबाप्रमाणे होते , नव्हे का ? विद्यासागर यांच्या 
मेट्रोपॉलिटन संस्थेत किती तरी विद्यार्थी नादार असावयाचे. मी गरीब 
आहे आई- बाप नाहीत असे कळले की त्या मुलाची सर्व सोय ते 
लावीत . महाराज , माझी आई नाही . एवढे म्हटले म्हणजे पुरे , की 
विद्यासागर रडावयास लागवयाचे आणि त्या मुलास नादारी 
मिळावयाची. आई नाही एवढे प्रशंसापत्र असले म्हणजे पुरे असे 
पुष्कळ विद्यार्थी विद्यासागरांच्या या उदारतेमुळे पुढे कर्ते झाले व 
आज कलकत्यात प्रतिष्ठित व श्रीमंत म्हणून मिरवत आहेत . 

एकदा विद्यासागर आईने अगत्याने बोलावल्यामुळे दामोदर नदी 
पोहून कसे रातोरात घरी आले , ते मागे सांगितलेच आहे. त्या रात्री 
विद्यासागर यांस जेवावयास बारा वाजले . दमून भागून आलेला 
मुलगा . आईने ताजा स्वयंपाक केला व मुलास वाढले . त्या वेळेस 
मध्यरात्रीचा समय झाला होता . विद्यासागरांचे जेवण चालले असता 
शेजारच्या घरात नवराबायको बोलत होती . उद्या आता मुलास 
खावयास काय द्यावयाचे बरे ? आज थोडे पीठ होते ते संपले . 
आपण तर अन्त्राशिवाय राहिलात , कसे करावे ? असे बायको नवन्यास 
बोलत होती . हा संवाद , ही कहाणी विद्यासागर व त्यांची आई 
यांच्या कानावर पडली . मग काय , विद्यासागर यांस ते अन्त्र कसे 
गोड लागेल ? विद्यासागरांच्या आईने त्या नवराबायकोस बोलावून त्यांस 
पोटभर जेऊखाऊ घातले . परंतु विद्यासागरांचे समाधान एवढयानेच झाले 
नाही. दुसऱ्या दिवशी विद्यासागरांनी या कुटुंबास कायमचे मासिक 


पेन्शन ठरवून टाकले . विद्यासागर राजे व लोक प्रजा ! 

अन्नदान व वस्त्रदान यासमान दुसरे पवित्र दान नाही. दरवर्षी 
दुर्गापूजेचा सण आला की , विद्यासागर आपल्या आईकडे खेड्यातील 
गरीब- गरिबांस देण्यासाठी कपडे पाठवावयाचे. त्यांची आई अशीच परम 
उदार . एकदा विद्यासागर यांनी पाठविलेले सर्व कपडे खलास झाले . 
तेव्हा आईने आणखी कपडे पाठवून देण्याबद्दल विद्यासागर यांस 
लिहिले . विद्यासागर यांस फार आनंद झाला आणि त्यांनी दुप्पट 
कपडा पाठवून दिला . दुर्गापूजेच्या दिवशी विद्यासागरांच्या आईकडे 
सर्वांस अन्नदान व वस्त्रदान व्हावयाचेच . 

विद्यासागर मनुष्यप्राण्यावरच प्रेम करीत एवढेच नव्हे . त्यांच्या 
प्रेमसिंधूत सर्व प्राणीमात्र होते . एकदा त्यांच्याकडे त्यांचे एक मित्र 
आले होते . त्यांच्या पुढे विद्यासागरांनी संत्री ठेवली . हा गृहस्थ काय 
करी , अर्धवट संत्रे खाई व उरलेल्या फोडी टाकून देई विद्यासागर 
म्हणाले , “ असे निष्कारण टाकून देऊ नकोस ." 

" आहे कोण तुमच्याकडे दुसरे खावयास ? " असे त्या मित्राने 
विचारले . 

विद्यासागर म्हणाले , “त्या खिडकीच्या बाहेरच्या बाजूस ठेवून 
देत जा , म्हणजे माझी माणसे येऊन घेऊन जातील .” तो गृहस्थ तसे 
करू लागला परंतु त्यास कोणी माणूस तर खिडकीजवळ दिसेना . 
" कोठे आहेत हो तुमची. माणसे ? मला तर कोणी दिसत नाही . 
गप्पा मारता . " असे स्नेही म्हणाले . 

___ " असे माझ्या जागेवर तुम्ही बसा व मी तुमच्या जागेवर 
बसतो ; म्हणजे तुम्हास दिसतील माझी माणसे . " असे विद्यासावर 
हसून म्हणाले . आपल्या जागांची त्यांनी आलटापालट केली . खिडकीत 
पाखरे येऊन ती फळे खात आहेत असे स्नेह्यास दिसले . या पाखरांस 
विद्यासागर फळे , धान्य देत ; ती विद्यासागरांस मुळीच भीत नसत . 
विद्यासागरांची ही स्थितप्रज्ञ व प्रेमवृत्ती पाहून धन्यानां गिरिकंदरेषु 
वसतां ज्योतिः परं ध्यायताम् । आनंदाश्रुकणान् पिबन्ति शकुना 
नि : शंकमंकेशया : या भर्तृहरीच्या योग्यांच्या वर्णनाची आठवण होते . 
व्दिजेंद्रनाथ टागोर (रवींद्रनाथांचे वडिलबंधू ) यांची अशीच वृत्ती होती 
असे सांगतात . 

विद्यासागरांच्या अशा या निस्सीम उदारपणाचा फायदा पुष्कळ 
लबाड लोकही घेत . याबद्दलची एक गमतीची गोष्ट सांगतो . एकदा 


एका मुलाने विद्यासागरांस पत्र पाठविले , मी तिसऱ्या इयत्तेत आहे ; 
मजजवळ खालील पुस्तके नाहीत ; तरी आपण कृपा करून पाठवाल 
तर गरिबावर फार उपकार होतील. विद्यासाठी गरीब मुलास मदत 
करावयाची नाही तर कोणास करावयाची ? विद्यासागर यांनी या 
मुलास ती पुस्तके पाठवून दिली . एक वर्षाने त्या मुलाने चौथ्या 
इयत्तेची पुस्तके मागितली ; असा त्याचा क्रम सातवीपर्यंत चालला . 
एकदा काय झाले , ज्या गावी हा मुलगा पुस्तके मागवून घेई , त्या 
गावातील शाळेचे मुख्य गुरुजी विद्यासागरांस भेटले. विद्यासागरांनी त्या 
इयत्तेतील विद्यार्थ्यांची चौकशी केली या नावाचा मुलगा मला माहीत 
नाही , असे गुरुजी म्हणाले . “ वाः , शाळेचे मुख्य गुरुजी तुम्ही , आणि 
चार वर्षे सतत उत्तीर्ण होणारा मुलगा तुम्हांस माहीत नाही ? 
झालांत कशाला मुख्य गुरुजी ? " असे विद्यासागर जरा रागाने त्या 
गुरुजींस म्हणाले . मी गेल्यावर चौकशी करून काय ते कळवीन . असे 
त्या शिक्षकांनी कबूल केले . ते शिक्षक आपल्या गावी परत आले . 
त्यांनी सर्व वर्गांत फिरून चौकशी केली, परंतु त्या नावाचा मुलगा 
त्यांस आढळेना . शेवटी चौकशी करता असे आढळले , की , त्याच 
नावाचा मुलगा शाळेजवळच एक दुकान घालून राहतो. त्या मुलाचे 
पुस्तके विकण्याचे होते आणि तो दरवर्षी विद्यासागरांकडून अशी 
मोफत पुस्तके मिळवी . तेवढाच जास्त फायदा . विद्यासागरांस ही गोष्ट 
कळविण्यात आली व त्यांस जगाचे आश्चर्य वाटले . इतका 
अप्रामाणिकपणा लोकांत का असावा याचे त्यांस कोडे पडे. बहुतकरून 
जेवढ्या लोकांस ईश्वरचंद्रानी साहाय्य केले , त्यांनी त्या साहाय्यासाठी 
कृतज्ञता तर नाहीच दर्शविली; पैसे वगैरे परत नाहीच केले ; तर 
उलट त्यांचे नुकसान करावयास , त्यांची निंदा करावयास मात्र ते 
तयार असत . एकदा एका मित्राने विद्यासागरांस सांगितले की , अमका 
अमका फलाना माणूस तुमची निंदा करतो . लगेच विद्यासागर 
विनोदाने व यथार्थतेने म्हणाले , " का बरे ? त्याने माझ्याविषयी मनात 
वाकडे का धरावे ? मी त्यांचे चांगले तर काहीच केले नाही ! 
त्याच्या उपयोगी मी अद्याप पडलो नाही ; मग माझेविषयी तो 
दुष्टावा करितो याचे कारण काय ? " ज्याचे आपण चांगले करावे, तो 
हटकून आपले वाईट करणार असा खरोखर विद्यासागरांस पूर्ण अनुभव 
आला होता . 

दुसऱ्यावर निरपेक्ष उपकार करणारे विद्यासागर पूर्णपणे निरहंकारी 
होते . अहंकार त्यांच्या ठिकाणी नसे . याच्याही पुष्कळ कथा आहेत . 
एकदा एका स्टेशनावर एक श्रीमंत तरुण मुलगा गाडीतून उतरला . 
तो मोठा ऐटबाज होता . खिशात घड्याळ , डोळ्यांस चष्मा असा थाट 


होता . त्यास स्टेशनवरून घरी सामान नेण्यास हमाल मिळेना . 
कर्मधर्मसंयोगाने विद्यासागर हे स्टेशनवर आले होते . विद्यासागर यांचा 
वर्ण काळा ; अंगाने चांगले धष्टपुष्ट , मजबूत आणि कपडे अगदी 
जाडेभरडे. या श्रीमंताने विद्यासागरांस विचारले , काय रे ए हमाल , 
ही ट्रंक घेऊन चलतो का ? " होय साब विद्यासागर म्हणाले . 
विद्यासागर यांनी ती ट्रंक आपल्या डोक्यावर घेतली . पुढे तो मुलगा 
व पाठीमागून विद्यासागर चालले होते . रात्रीची वेळ होती म्हणून 
बरे शेवटी त्या मुलाचे घर आले . विद्यासागर यांनी ट्रंक खाली 
उतरली. तो श्रीमंत मुलगा त्यांस ४ आणे देऊ लागला. हमाल पैसे 
घेईना . आठ आणे घे तरी हमाल हात पसरीना. शेवटी 
विद्यासागरांनी सांगितले , मला पैसे वगैरे नकोत . परंतु आपण स्वतःचे 
काम करण्यास कधी लाजू नका , एवढेच लक्षात ठेवा . ” इतक्यात त्या 
मुलाचा बाप आला. त्याने विद्यासागरांस ओळखले व तो मुलास रागे 
भरला . विद्यासागर म्हणाले , "त्यास रागे भरण्याची जरुरी नाही . 
त्याला मी काय माहीत ? अतःपर कोणी हमाल वगैरे नसला म्हणजे 
त्याने लाज धरू नये म्हणजे झाले . “ 

घरातील बाजाराचे वगैरे सर्व सामान विद्यासागर खांद्यावर 
झोळी टाकून घेऊन यावयाचे. एकदा विद्यासागर बाजारातून रताळी 
वगैरे पुष्कळ सामान भरून घेतलेली झोळी खांडवर टाकून येत होते . 
समोरून योणान्या एका श्रीमंत गृहस्थाने पहिले की , विद्यासागर 
सामान हमालाप्रमाणो वाहून नेत आहेत . श्रीमंत मनुष्य व विद्यासागर 
हे मोठे मित्र . विद्यासागर वाटेत भेटले तर या हमालसदृश गृहस्थांस 
मला नमस्कार - चमत्कार करावे लागणार तर ती आपणास भररस्त्यात 
लाजच. म्हणून विद्यासागरांस टाळावे असा या लक्ष्मीपुत्रांनी विचार 
केला आणि शिरले एका बोळात व पलीकडच्या रस्त्यावर आले . 
विद्यासागर यांचे या गोष्टीकडे लक्ष होते . त्यांनीपण गल्ली ओलांडून 
पुनः त्याच श्रीमंताचा रस्ता सुधारला व दोघांची शेवटी गाठ पडली . 
नमस्कार झाल्यावर विद्यासागर म्हणाले, “ आपण का आलात या 
रस्त्याने हे मी सांगू का ? " तो गृहस्थ ओशाळला व त्याने सर्व 
कबूल केले. 

एकदा विद्यासागर एका दुकानदाराच्या ओट्यावर बसून गप्पा 
मारीत होते . एक श्रीमंत मनुष्य मोटारीत बसून येत होता . या 
भिकारड्या दुकानदाराशी विद्यासागर गप्पा मारत असलेले त्यांनी 
पाहिले . ईश्वरचंद्र व ते श्रीमंत गृहस्थ स्नेही होते . विद्यासागरांस मी 
नमस्कार नाही केला , तरी ते करणारच . आणि आपला दोघांचा 
समसंबंध या भिकारडयास कळणारच; तर मग आपणच मोटार 


थांबवून विद्यासागरांशी बोलून मनाचा मोठेपणा दाखवावा, असे त्या 
गृहस्थाने मनात आणून , त्याप्रमाणे केले . परंतु ईश्वरचंद्रास ते हळूच 
काय म्हणतात , "हे पाहा विद्यासागर , असे आपण हलक्या लोकांशी 
बोलत बसणे योग्य नव्हे . ज्याने त्याने आपला बोज सांभाळून वागले 
पाहिजे , नाही तर हास्यास्पद होते . “ विद्यासागर जरा हसले , ते 
अर्थातच काही बोलले नाहीत . 

विद्यासागर यांस जरी महाविद्यालयात मुख्य पंडिताची जागा 
मिळाली होती , तरी ते पुष्कळ दिवस घरी हाताने स्वयंपाक करीत . 
लोकांत ते विद्वान म्हणून गाजले , परंतु हातची चूल मात्र त्यांची 
सुटली नाही . त्यांस एकट्याचाच स्वयंपाक करावयाचा नसे . तर धाकटे 
भाऊ वगैरे कलकत्यासच शिकण्यासाठी राहत , त्या सर्वांचा स्वयंपाक 
त्यांसच करावा लागे. विद्यासागर १० -१२ वर्षांचे असल्यापासून स्वतः 
स्वयंपाक करीत . त्यांचे वडील ठाकुरदास हे काही करावयाचे नाहीत . 
या लहान मुलासच तिघा - चौघांचा स्वयंपाक करणे भाग पडे . 
स्वयंपाक करावयाचा, सर्व अभ्यास करावयाचा, पुन्हा विद्यालयात 
पहिला नंबर मिळवून शिष्यवृत्ती वगैरे कायम ठेवायची विद्यासागरांचे 
बाप एरवी दयाळू असले , तरी ते मुलाच्या बाबतीत फार कठोर 
असत . ईश्वरचंद्रांचा अभ्यास झाला आहे की नाही हे ते स्वतः 
पाहावयाचे. जरी त्यांस संस्कृताची विशेष माहिती नसे , तरी त्यांस 
वाचता येत असे. आणि त्यामुळे विद्यासागरांस जो धडा असे , तो 
धडा ते तोंडपाठ करून घ्यावयाचे. विद्यासागर जर एक अक्षरही 
चुकले , तर त्याची कंबतीचा भरावयाची. मुलास घरी फार काम 
असते याचा विचार ठाकुरदास करावयाचे नाहीत . कधी कधी ते 
विद्यासागर यास इतके मारीत की , त्याच्या घराची मालकीण 
ठाकुरदासांस सांगे , अहो , तुम्ही ही जागा सोडून का जात नाही ? 
ढोराप्रमाणे त्या लहान मुलास तुम्ही मारता ; असे कसाब कसे तुम्ही ? 
ही बाई जरा सदय अंत : करणाची होती . विद्यासागरांस ठाकुरदास 
मारून रक्तबंबाळ करायचे. आजूबाजूचे लोक मग या गरीब मुलाची 
या दुष्ट बापाच्या हातून सुटका करीत. एक दिवस तर विद्यासागर 
घरातून पळून गेले ; परंतु सायंकाळ झाल्यावर पुन्हा घरी आले . 
जाणार कोठे ? किती मारले सवरले , तरी ते बाष्पाकडेच येणार . त्या 
दिवशी अर्थात पळून जाण्याबद्दल विद्यासागरांस वडील रागावले नाही. 

जेथे विद्यासागरांस स्वयंपाक करावयाचा असे , ते स्वयंपाकघर 
अत्यंत गलिच्छ असे . त्या काळी कलकत्यात मोन्या वगैरे नीट 
सुधारल्या नव्हत्या . संडास , घाणेरडे पाणी , मोन्या गलिच्छ असा 
कारभार . या विद्यासागरांच्या स्वयंपाकघरात किडे यायचे. जिवंतपणीचा 


नरकच तेथे होता . रात्रीच्या वेळी काय होई , विद्यासागरांचे भाऊ, 
वडील वगैर बाहेरच्या खोलीत जेवावयास बसत . अर्थात वाढणारे 
विद्यासागरच असावयाचे. जेवणे झाल्याबरोबर बाहेरची मंडळी तेथेच 
उष्टी काढून लगेच आपल्या पथारी पसरून देत व झोपी जात . 
विद्यासागर कोठे जेवावयास बसतील याची त्यांस फिकीर नसे . त्या 
किडयांच्या राज्यात विद्यासागर जेवावयास बसत . दोन - तीन पाण्याचे 
तांबे भरून ते घेत . किडा जवळ आला की , त्याच्या अंगावर जोराने 
पाणी उडवून त्यास ते दूर करीत. अशा तन्हेने आजूबाजूस सर्व 
पाणी व्हावयाचे. या ओलट जमिनीवर त्यांचा व्यवहार चालावयाचा. 
परंतु विद्यासागर यांची प्रकृती जात्याच हूड व बळकट म्हणून या 
सर्व दिव्यातून ते सहीसलामत बाहेर पडले . नाही तर क्षय , मलेरिया , 
सांधे धरणे वगैर नाना रोग त्यांस जडले असते . 

अशा प्रकारची खडतर तपश्चर्या बालपणी करावी लागल्यामुळे 
विद्यासागर हे निरहंकारी राहिले , साधे राहिले यात विशेष आश्चर्य 
नसेल असे तुम्ही मानू नका . जे असे लहानपणी कष्ट सोसतात , 
त्यांस वैभव मिळाले म्हणजे लहानपणच्या दुःखाचा केव्हा सूड घेऊ 
असे होते . व मग ते इतका भोगविलास वगैरे करतात की , जसे 
काय स्वर्गातील राजे. विद्यासागरांचे तसे काही नाही . पंडित झाले 
तरी बल्लवाचे काम ते आनंदाने करताहेत ; महाविद्यालयाचे प्रिन्सिपॉल 
रुपये ५०० पगार झाला , तरी बाजार स्वतः करून खांद्यावर 
सामानाची जड झोळी घेऊन येत आहेतच . शेवटपर्यंत ते असे 
निरहंकारी राहिले . चैन हा शब्द त्यांस माहीत नसे . त्यांस एक चैन 
करावीशी वाटे , ती म्हणजे पुस्तकांच्या नवीन पुस्तक दिसले की , ते 
घ्यावयाचे. एवढी एक चैन त्यांस असे . परंतु ते दुसऱ्यास सुंदर 
गिरणीचे कापड घेऊन देत , परंतु स्वतः हातमागावरील जाडे कापड 
वापरीत . विद्यासागर लहानपणी संस्कृत महाविद्यालयात शिकत असता 
त्यांस जी शिष्यवृत्ती मिळे , त्यातून ते आपल्या गरीब सहाध्यायांस 
सुंदर कपडे करून देत ; परंतु त्यांचा स्वतःचा कपडा अगदी साधा 
जाडीभरडा असे . मुलाने या बाबतीत , दुसऱ्या मुलांस देण्याच्या 
बाबतीत किती पैसा खर्च तरी त्याचे वडील ठाकुरदास त्यास बोलत 
नसत . उलट मुलामधील ही उपजत दानबुद्धी, परोपकारीबुद्धी कशी 
वृद्धिंगत होईल हेच ठाकुरदास पाहत . अभ्यासातज जरा चुकले तर 
पाठीचे धिरडे करणारे ठाकूरदास अशा समयी मुलाची पाठ थोपटीत 
व चांगले केले बेटा , असेच करावे बरे . असे उत्तेजना देत . 
मोठ्या मोठ्या अधिकाऱ्यांजवळ विद्यासागर यांची दोस्ती . परंतु राजाची 
भेट घेणे असो व रंगाच्या चंद्रमौळी झोपडीत जावयाचे असो , 


विद्यासागाराच्या वेषरचनेत काही फरक म्हणून कधी होत नसे . 
मोठमोठ्या आदिकान्याच्या लेफ्टनंट गव्हर्नवरच्या मोटारीतही ते त्यांच्या 
बरोबर बसून जात . परंतु विद्यासागर यांस आपल्या साध्या पोषाखाने 
जाण्यास कधी लाज वाटली नाही . 

विद्यासागर हे विण्याची मूर्ती होते . गर्वाची बाधा, वृथाविमान 
ही त्यांस शिवली नाहीत . डामडौल त्यांस माहीतच नव्हता . नम्रता 
हा त्यांचा अभिजात असतात हे पाहण्यास निघाला . त्यास या मोठ्या 
लोकांची परीक्षा घ्यावयाची होती. तो प्रथम एका मोठ्या गृहस्थाकडे 
गेला . आपण ऐकले त्याप्रमाणे हा पुरुष खरोखर मोठा आहे का हे 
त्यास पाहावयाचे होते . झाले ; ते ह्या घरात गेले . परंतु काय ? तेथे 
त्यांची दादच लागेना . “ आता वेळ नाही . पुन्हा केव्हा तरी या , 
सध्या फार काम आहे, ” असा वरून त्या मोठ्या पुरुषाचा निरोप 
आला. तो गृहस्थ आल्या पावली माघारी गेला . नंतर दुसऱ्याएका 
अशाच थोर समजले जाणाऱ्या गृहस्थाच्या घरी हा मनुष्य गेला ; तेथे 
पहिल्यासारखीच किंबहुना जास्तच कटुतर अशी त्याची संभावना झाली . 
तेथे अर्धचंद्र मिळाला व हे गृहस्थ निमूटपणे माघारे परतले . हा 
पूर्वबंगाली गृहस्थ आता संतापला . तो म्हणाला , दोन श्यालक ( या 
शब्दाचा अपभ्रंश त्याने वापरला ) पाहिले ; आता तिसरा पाहावयाचा 
राहिला आहे. हा गृहस्थ आता विद्यासागरांकडे आला . "विद्यासागर 
घरात आहेत का ? आम्ही त्यांस भेटावयाच्या हेतूने आलो आहोत . 
आहेत का ? भेटतील का ? सांगा लवकर , नाही तर आपला चालता 


होतो , “ 


विद्यासागर तेथेच ओटीवर होते . ते म्हणाले , “ या , बसा . पाय 
वगैरे तर धुवा . कपडे वगैरे काढा . तोंड वगैरे धुवून जरा 
अल्पोपहार करा; दूध वगैरे घ्या तो विद्यासागर येतीलच. " 

___ " छेः छः ! मला बसावयास वेळ नाही . आधी ते असले तर 
पुढचा प्रश्र , वरती कोठे असतील नाही का ? त्यांस खाली भेटावयास 
वेळ नसेल नाही ? फार असतील बडी बडी कामे त्यांना ? " असे हा 
परका गृहस्थ आवेशाने म्हणाला . 

" असे काय करता ? आल्यासारखे आता येथेच राहा आंघोळ 
वगैरे सर्व घ्या करून. मी तुमची सर्व व्यवस्था करतो . येथे तुमचे 
काडी इतके न्यून पडणार नाही . आपलेच घर समजा . विद्यासागर 
मग भेटतीलच तुम्हांस - विद्यासागर म्हणजे का कोणी राजे आहेत , 
का देव आहेत , तुम्हास न भेटण्यास ? " विद्यासागरांचे हे शब्द ऐकून 


तो मनष्य जरा शांत झाला . येथे काही तरी निराळा आतिथ्य 
प्रकार दिसतो आहे असे त्याने पाहिले . शेवटी त्यांनी पोषाख काढला . 
स्नान वगैरे झाले . आत भोजनाची तयारी झाली . पाने मांडली . 
पाहुण्यांस पहिल्या पानावर नेउन विद्यासाजरानी बसविले . जेवणाचा 
थाट चांगलाच होता . आलेले सदग्रहस्थ म्हणाले , " विद्यासागर नाही 
वाटते आमच्या पंगतीबरोबर जेवावयाचे? त्यांची मागाहून खाशांची 
पंगत व्हावयाची असेल ? " . 

विद्यासागर म्हणाले , " तसे नाही परंतु आपण फार दुरून 
आलात ; आपण भुकेले असाल ; दमले असाल . तेव्हा आपण भोजन 
वगैरे करून विश्रांती घेतलीत म्हणजे आपणास आराम वाटेल . या 
हेतूने आपल्यासाठी लवकर जेवणाचा बेत केला आहे. निराळी पंगत 
वगैरे असले प्रकार येथे नाहीत . " भोजन झाले. विडेतांबूल झाले 
तरी विद्यासागर ही व्यती त्या गृहस्थास पाहावयास मिळेना . 
विद्यासागर त्यांस म्हणाले , आता आपण जरा वामकुक्षी करा. जरा 
आरामशीर पडा . तो विद्यासागर येतीलच. शेवटी तो गृहस्थ जरासा 
लवंडलाच. दमल्यामुळे त्यास झोपपण लागली . वामकुक्षी झाली. निद्रा 
झाल्यावर पाण्याने मुखप्रक्षालन व नेत्रप्रक्षालन झाले . आता मात्र हा 
गृहस्थ संतापला . तो म्हणाला , “ मी येथे विद्यासागरांस पाहावे म्हणून 
आलो, ती गोष्ट बाजूसच राहिली ; आणि हे खाणे-पिणे- झोपणे 
कशासाठी ? मी काही अन्नार्थी- पोटार्थी येथे आलो नाही; अन्नासाठी मी 
सुजलो नाही. ” गोष्ट निकरावरच आली तेव्हा विद्यासागर म्हणाले , 
" अहो , मला तर तुम्ही सकाळपासून पाहत आहात . मीच हो तो 
विद्यासागर असे रागावू नका . मनात म्हटले तुम्हांस जरा विश्रांती 
वगैरे मिळाली म्हणजे मग सांगू एकमेकांस . विद्यासागरांचे हे शब्द 
ऐकून तो गृहस्थ ओशाळला. जो पुरुष आपली एवढी बडदास्त स्वतः 
अंगे ठेवीत होता , तो पुरुष म्हणजेच विद्यासागर ! खरे असेल का ? 
अशी क्षणभर शंका त्या गृहस्थास आली . परंतु क्षणभरच. नंतर त्या 
गृहस्थाने आपला पूर्व अनुभव विद्यासागरांस सांगितला व म्हणाला , 
" मला आज एक थोर पुरुष सापडला . आपण मात्र खरोखर थोर 
म्हणून घेण्यास पात्र आहात . आपली महती खरी व यथार्थ आहे. 
मोठेपणा खऱ्या विनयाने शोभतो. ” विद्यासागरांस आत्मश्लाघा आवडत 
नसे . ते केवळ गप्प बसले होते . ते गृहस्थ दोन दिवस पाहुणचार 
घेऊन आपल्या घरी निघून गेले . 

कोणीही परका गृहस्थ भेटला तर त्यास आधी आपले जेवण 
झाले का ? असे विद्यासागर विचारावयाचे. स्वर्माटाड येथील बंगल्यावर 
विद्यासागर राहत असता एक ग्रहस्थ काही कामासाठी त्यांच्याकडे 


आला . त्यास विद्यासागरांनी विचारले , आपले जेवण झाले आहे का ? " 
हा प्रश्न ऐकून तो गृहस्थ रडू लागला . त्याचे डोळे पाण्याने भरून 
आले. “ अहो रडता का ? काय पाहिजे ते सांगा. ” असे आश्वासनपर 
विद्यासागर त्यास म्हणाले , " आजपर्यंत मी अनेक ठिकाणी गेली ; मी 
मुशाफिर आहे . परंतु असला प्रेथ तुम्हीच केलात म्हणून आपले मन 
पाहून मी आनंदित झालो . तुमच्यावर या संताळ्यांचे प्रेम का आहे 
ते मला आता उमजले म्हणून माझे डोळे आनंदाश्रू ढाळीत आहेत . 
मी आपणाकडे अन्य कामासाठी आलो आहे . देवकृपेने जेवणाची वगैरे 
मला ददात नाही", असे त्या गृहस्थाने त्यांस सांगितले. 

विद्यासागर जरी इतके साधे व विनम्र होते तरी ते 
स्वाभिमानी पण होते . अपमान त्यांस सहन होत नसे . जेथे आपली 
मानखंडना होते , तेथे ते क्षणभरही राहावयाचे नाही. स्वाभिमान 
राखता येईना म्हणून त्यांनी बड्या पगाराच्या नोकरीवर कशी लाथ 
मारली , घरी पंचाईत होती तरी तिळभर विचार कसा केला नाही , 
हे मागे सांगितलेच आहे. घरी दारिद्रय , समोर मोठया पगाराची 
नोकरी अशा वेळी असा स्वाभिमान किती लोक दाखवू शकतील ? 

जे स्वत: स मोठे प्रतिष्ठित समजून दुसऱ्यांस तुच्छतेने लेखतात , 
त्यांस धडा घालून द्यावयाचा हे विद्यासागरांचे ब्रीद होते . एकदा 
हिंदू कॉलेजचे प्रिन्सिपॉल कारसाहेब यांस विद्यासागर भेटावयास गेले 
होते . परंतु कारसाहेबांनी या बसा विद्यासागर मनात सर्व उमजले . 
ही गोन्या गृहस्थाची गुर्मी आहे; हे मदोद्धत आहेत . आपण पडलो 
काळे एतचेशेल . बरे आहे. पाहून घेऊ वगैरे मनात विचार करीत 
विद्यासागर घरी निघून गेले . 

पुढे एक दिवस असे झाले की , कारसाहेबांस विद्यासागरांकडे 
काही कामानिमित्त यावे लागले . विद्यासागरांजवळ सर्व शिक्षणाधिकाऱ्यांस 
काम पडे. विद्यासागरांनी दुरून पहिले की , कारसाहेब येत आहेत . 
लगेच त्यांनी नोकरांस सांगितले , वरच्या दिवाणखान्यातील सर्व खुर्त्या 
वगैरे दुसरीकडे नेउन ठेवा . टेबलसुद्धा तेथे नको. खाली एक जाजम 
व लोड मात्र असू द्या . नोकराने सांगितल्याप्रमाणे सर्व केले . 
विद्यासागर त्या लोडाशी जाऊन बसले व वाचण्यात गर्क झाले . 
कारसाहेब आले . नोकर त्यांस वर घेऊन आला. विद्यासागरांनी वर 
ढुकूनही पाहिले नाही . आदरातिथ्य वगैरे सर्व बाबतीत नकार साहेब 
सर्व मनी समजले . एका गोऱ्याचा असा अपमान करावा हे त्यांस 
सहन झाले नाही . कारसाहेब यांनी ही गोष्ट डायरेक्टर यांस 
कळविली . डायरेक्टर यांनी लेफ्टनंट गव्हर्नरांस आपण तर विद्यासागरांस 


विद्वान , विनयशील थोर समजता. परंतु आज तर कारसाहेबांच्या 
दृष्टोपत्तीस असे आले की , ते हलक्या वृत्तीचे मनुष्य आहेत . घोटाळा 
झाला असेल. विद्यासागर असे कधी करावयाचे नाहीत , अशी माझी 
पक्की खात्री आहे." 

" अहो , पण प्रत्यक्ष अनुभव घेऊन कारसाहेबांनी मला ही गोष्ट 
सांगितली." 

___ " बरे , ठीक आहे, मी विद्यासागरांस उद्या बोलावून घेतो व 
त्यांस सर्व हकीगत विचारतो म्हणजे गैरसमज असेल तर दूर होईल . 
असे गव्हर्नर म्हणाले . 

दुसऱ्या दिवशी गव्हर्नरांच्या आमंत्रणावरून विद्यासागर त्यांच्याकडे 
आले . सर्व नमस्कारचमत्कार झाल्यावर गव्हर्नरांनी त्यांच्या विलक्षण 
वर्तणुकीबद्दल विद्यासागरांस प्रश्न केला. विद्यासागर म्हणाले , अशा 
प्रकारे स्वागत करायची तन्हा मी यांच्यापासूनच शिकलो . मी 
यांच्याकडे गेली असता मला त्यांनी चालीप्रमाणे, कारसाहेबांस जसे 
आवडते तसे स्वागत मी त्यांस दिले . माझी नाही. ” गव्हर्नर यांनी 
ही हकीगत डायरेक्टर यांस कळविली . डायरेक्टर कारसाहेबांकडे जाऊन 
म्हणाले , तुम्हीच संस्कृत कॉलेजच्या प्रिन्सिपॉलकडे (विद्यासागरांकडे ) जा 
व प्रकरण मिटवा . हे सर्व ऐकून कार जरी गोरे होते तरी 
काळवंडले .जाऊन कबूल केली . शेवटी परस्पर मने साफ होऊन काही 
एक मनात किंतून राहता विद्यासागर व कारसाहेब हे मित्र झाले . 

___ एकदा विद्यासागरांकडे एक परप्रांतीय महाराष्ट्रीय आला होता . 
तो मुंबईचा होता . कलकत्ता शहर फार प्रेक्षणीय व सुंदर आहे . तेथे 
जे म्युझियम आहे ते तर फारच भव्य व विस्तृत आहे. खुद्द 
हिंदुस्थानसरकारच्या देखरेखीत हे म्युझियम , हे पदार्थसंग्रहालय असे . 
विद्यासागर हे त्या नवख्या गृहस्थांस बरोबर घेऊन म्युझियम 
दाखविण्यास गेले . विद्यासागरांच्या पायात जोडा होता . त्या 
म्युझियममध्ये असा नियम होता की , जोडे, वाहाणा सर्व बाहेर 
काढून मग आत जावयाचे. विद्यासागरांच्या हे लक्षात नव्हते . ते आत 
जाऊ लागले , तो द्वाररक्षकाने त्यांस हटकले व जोडे काढण्यास 
सांगितले. जोडे काढून आत जाण्यापेक्षा बाहेरच राहणे बरे असा 
मनात विचार करून विद्यासागर त्या गृहस्थांस म्हणाले , “ जा , आपण 
पाहून या ; मी येथे बसून राहतो .” शेवटी ही बातमी म्युझियमचे जे 
मुख्य व्यवस्थापक होते , त्यांच्या कानावर गेली . ते लगेच खाली 
आले . विद्यासागरांस अदबीने नमस्कार करून व्यवस्थापक म्हणाले , 


" आपण कोण आहात हे नोकरास माहीत नाही , म्हणून हा अक्षम्य 
अपराध घडला . तरी त्याचा राग न मानता आपण आता जोडे 
वगैरे न काढता आत चला . आपण काही एक मनात किंतू आणू 


नये." 


विद्यासागर म्हणाले , "माझ्यासाठी म्हणून ही विशिष्ट कृपा मला 
नको. जर सर्वसाधारण लोकांस जोडे घालून जाता येत नसेल , तर 
मीपण जाणार नाही . माझ्या मोठेपणामुळे मला ही परवानगी 
मिळावयास नको आहे. नैसर्गिक स्वातंत्र्याने जाता येत असेल तर मी 
जातो . माझे इतर गरीब देशबांधव , त्यांतीलच मी . त्यांना जसा 
अपमान येथे सोसावा लागत असेल , तसा मलाही सोसू द्या . लाखो 
जणांचा अपमान होत असता , मी प्रतिष्ठितपणाने मिरवावे असे मला 
बिलकूल वाटत नाही . उलट त्या योगे मला बरे वाटेल. " 
व्यवस्थापकांनी पुष्कळ विनविले , परंतु विद्यासागर आत गेले नाहीत . 
युरोपियनांच्या पायांत बूट असला तरी चालतो . तोच युरोपीय बूट 
एतद्देशीय घालून गेला , तरी त्यास मज्राव होत नाही . पातक जे 
केलेले आहे, ते फत देशी जोडयांनी, देशी वाहणांनी . युरोपीय बूट 
हा जेत्यांचा बूट आहे. तो विजयी लोकांच्या पदस्पर्शने पुनीत 
झालेला आहे. तो युरोपात जन्मला आहे. युरोपात जे जन्मते , जे 
पिकते , युरोपात जो आचार आहे, जो विचार आहे, तो अपवित्र 
कसा असू शकेल ? त्याची विटंबना , मानहानी , अप्रतिष्ठा कोण करणार ? 
शेवटी हे प्रकरण व्यवस्थापकांनी नंतर गव्हर्नर जनरलकडे पाठविले . हा 
नियम बदलावयाचा का ? असा प्रश्न हिंदुस्थान सरकारपुढे उपस्थित 
झाला . परंतु गव्हर्नर जनरलांनी कायदा बदलण्यास परवानगी दिली 
नाही. विद्यासागरांसारखे थोर गृहस्थ म्युझियम पाहण्यास गेले नाहीत 
तरी चालेल; परंतु युरोपिय बुटाची इभ्रत कमी करण्यात जागेत 
एतद्देशीय आदमी शिरू शकत नाही , त्याप्रमाणे जेथे बुटास जाण्यास 
अनुज्ञा आहे तेथेच जोडे- वाहणा , या एतद्देशीय पादत्राणांस कसा 
परवाना मिळणार ? जेत्यांचा कुत्राही जितांच्या ऐरावतापेक्षा ऐपतवान 
असतो हे जगाने विसरून कसे चालेल ? पूर्वी यंग साहेब आपल्या 
आसनावर स्थिर राहून ज्याप्रमाणे विद्यासागरांस चंबूगबाळे आटोपावे 
लागले , तसेच या वेळेसही हिंदी जोड्यांस युरोपिय बुटापुढे माघार 
घ्यावी लागली व तो पहिला कायदा तसाच राहिला . 

पुढे एकदा या म्युझियमच्या पलीकडील दिवाणखान्यात एक 
सभा भरावयाची होती . या सभेत जावयाचे म्हणजे मार्ग 
म्युझियममधूनच असे . या सभेस विद्यासागर यांनी हजर राहावे अशी 
चालकांची इच्छा होती , परंतु जोडे काढून ठेवा असा जेथे नियम 


आहे , त्या जागेतून मी केवळ विद्यासागर म्हणून जोडे घालून जाणे 
व मग या सभेस हजर राहणे हे त्यांस रुचले नाही . जोडा काढून 
जावे तरीही अपमानच . म्हणून ते या सभेस गेले नाहीत . 

मोठमोठ्या गव्हर्नरांसमोरसुद्धा विद्यासागर निःस्पृहपणे वागत . 
एकदा गव्हर्नर साहेबांच्या कायदेमंडळात हिंदुधर्मासंबंधी काही प्रश्न 
निघाला व त्यावर बरीच चर्चा झाली शेवटी वादाचा निकाल 
लागेना . विद्यासागरांस बोलावून आणून त्यांस सर्व उलगडा करावयास 
सांगावे असे ठरून विद्यासागरांकडे गव्हर्नर साहेबांनी ते त्या वेळेस 
अशौच पाळीत होते . अंगात कपडे घालावयाचे नाहीत . फत एक 
पंचा नेसावयाचा असे त्यांचे व्रत होते . जर कोठे जावयाचे असेल 
तर कुशासन बरोबर घेऊन जावे व त्याच्यावर बसावे असा पूर्वापार 
अशौचासंबंधीचा तिकडे आचार होता . “ मी हा आहे असा येईन . मी 
अंगात कपडे वगैरे घालणार नाही. असा उघडा बोडका आलो तर 
चालेल का ? तुमचा सभ्याचार नाहीतर मोडला जाईल . म्हणून काय 
ते कळवावे. ” असे विद्यासागरांनी गव्हर्नरांस कळविले . “कसेही या . 
आम्हांस तुम्ही वंद्य व पूज्यच आहात . " असे गव्हर्नरांचे उत्तर आले. 
विद्यासागर यांनी आपले कुशासन बरोबर घेतले व पादचारीच गव्हर्नर 
साहेबांच्या बंगल्यावर गेले . कुशासनावर बसून त्यांनी त्या धार्मिक 
प्रश्रांचा नीट समाधानपूर्वक उहापोह केला व सर्वांचे संशय फेडून 
टाकले ; नंतर लगेच आपल्या घरी ते परत आले . निःस्पृहस्य तृणं 
जगत् अशा प्रकारे विद्यासागरांच्या ठिकाणी भूतदया , साधेपणा , 
निरहंकारवृत्ती आणि स्वाभिमान यांचे सुंदर मिश्रण झाले होते . 
निरहंकारी असूनही मनुष्य स्वाभिमानी असू शकतो हे विद्यासागर 
यांनी दाखविले आहे. निरहंकारता म्हणजे दीनपणा व मवाळपणा 
नव्हे . स्वाभिमान म्हणजे दुसयांस सदैव तुच्छ लेखणे हेपण नव्हे , 
असे विद्यासागरांनी आपल्या वागणुकीने जगास दर्शविले आहे . 

विद्यासागरांस पापाची घाण अगदी सहन होत नसे . सर्वात 
जर कशाचा जास्त तिटकारा त्यांस येत असेल तर तो पापाचा. या 
बाबतीत त्यांचे मन फार हळुवार असे . जरा झालेला अत्याचार ऐकून 
ते कावरेबावरे व्हायचे. भाऊ शंभुचंद्र हा ईश्वरचंद्रांच्या मुलाचे फार 
लाड करी . शंभुचंद्र व ईश्वरचंद्रांचा मुलगा नारायण हा नेहमी 
एकमेकांबरोबर असावयाचे. शंभुचंद्राने नारायणास कोठे तरी अशा 
ठिकाणी नेले की , जेथे घाण होती . काही तरी अपवित्र होते . ही 
गोष्ट विद्यासागरांच्या कानावर गेली . खरी हकीकत काय ती सध्या 
उपलब्ध नाही, परंतु विद्यासागर यांनी आपल्या एकुलत्या एक मुलाचे 
पुनश्च मुखावलोकन न करण्याचे ठरविले . विद्यासागरांची पत्नी मात्र 


मुलाजवळ राहिली . बायकोचे व मुलाचे दर्शन विद्यासागर यांनी घेतले 
नाही. परंतु पुढे पत्नी आजारी असता नारायण याने विद्यासागरांस 
अत्यंत करुण असे पत्र लिहिले . विद्यासागर आपला निश्चय पराकाष्ठेस 
नेणारे नव्हते . ते आसन्नमरण पत्नीस भेटावयाला गेले . सुख- दुःखाच्या 
गोष्टी त्यांनी कल्या . परंतु पुढे पत्नी मेल्यावर पुनश्च पुत्राकडे ते 
विशेष कधी गेले नाहीत . 

त्यांच्या एका मित्राने असेच काही तरी अनैतिक वर्तन केले 
होते . मद्यपान मंडळीत किंवा कोठे तरी त्या मित्राचा पाय घसरला 
व नैतिकदृष्ट्या वाईट असे त्याच्या हातून घडले . विद्यासागर व हे 
दोघेजण मोठे स्नेही; परंतु असे अल्पही वाईट आचरण घडले , तरी 
विद्यासागरांस खपणार नाही हे त्या गृहस्थास माहीत होते . 
विद्यासागर त्याच्याकडे गेले नाहीत . कारण आपल्या मित्राने शेण 
खाल्ले हे त्यांस कळले होते . त्यांस वाईट वाटले व मनात ते रडत 
राहिले . शेवटी चार -पाच दिवस झाल्यावर पश्चात्तापाने पोळलेला तो 
गृहस्थ विद्यासागरांकडे आला. काय बोलावे हे त्यास समजेना . शेवटी 
त्याने विद्यासागर यांची मोठया नम्रपणे व कळकळीने क्षमा मागितली. 
"मनुष्य स्खलनशील आहे . क्षमा करणारा परमेश्वर आहे. परंतु तुम्ही 
पुनरपि च्युत होऊ नका ; रोज परमेश्वरास आळवा ." असे विद्यासागर 
म्हणाले . 

विद्यासागर यांच्या मातृग्रामी एक पुनर्विवाह व्हायचा होता. या 
विवाहास हजर राहावे म्हणून विद्यासागर आपल्या गावी गेले होते . 
परंतु ग्रामाचा मुख्य जो ग्रामणी त्याने व इतर सभ्य गृहस्थांनी , 
विद्यासागरांबद्दल व पुनर्विवाहाबद्दल जरी त्या सर्वास सहानुभूती होती 
तरी , त्यांनी विद्यासागरांस पुन : पुन्हा विनविले की , आपण या 
पुनर्विवाहास हजर राहू नये. त्या पुनर्विवाहात काही तरी घाण , 
किळसवाणा प्रकार असावा असे विद्यासागर यांनी ताडिले व ते पुन : 
कलकत्यास निघून आले . एक पुनर्विवाह म्हणजे फार मोठे कार्य असे 
ज्यांस वाटे , ते विद्यासागर या पुनर्विवाहात काही वाईट , घाण आहे 
असे कळताच ताबडतोब निघून येतात हे पाहून तुम्हास आश्चर्य 
वाटेल . परंतु विद्यासागरांस सर्वात शील प्यारे होते . त्यास प्रथम 
चरित्र्य पाहिजे होते . स्त्रियांचे चरित्र्य शुद्ध राहावे म्हणून तर 
पुनर्विवाहाचा जन्म होता . यासाठी तर पुनर्विवाहाच्या चळवळीस त्यांनी 
जन्म वाहिला होता . घाणेरडण्या संबंधावर पांघरूण घालण्यासाठी ते 
पुनर्विवाह प्रचारात आणू पाहत नव्हते . 

यानंतर प्रकरणास निराळेच स्वरूप प्राप्त झाले . ईश्वरचंद्रांचे भाऊ 


शंभुचंद्र दिनानाथ हेसुद्धा त्या वेळेस मातृग्रामी आले होते . या 
पुनर्विवाहात जे भटजी काम करणार होते , त्यांस तर पुनर्विवाह 
अवश्यमेव झाला पहिजे असे वाटत होते . त्यांनी शंभुचंद्रांची मनधरणी 
केली व ईश्वरचंद्र नाहीत तर आपण तरी या पुनर्विवाहास मदत 
करा अशी त्यांस विनंती केली. शेवटी विद्यासागरांच्या घराशेजारच्या 
घरी हा पुनर्विवाह समारंभ झाला. जो समारंभ होऊ नये म्हणून 
मी कलकत्यास पुन्हा परतली , तो समारंभ माझ्या घराशेजारी व्हावा 
याचे विद्यासागरांस फार वाईट वाटले . आता या गावास तोंड कसे 
दाखवावे असे त्यांना झाले . त्यांनी आपल्या प्रिय मातृभूमीस पुनरपि 
न जाण्याचे ठरविले . एक मोठे करुण असे पत्र त्यांनी ग्रामणीस 
लिहिले व आपला निश्चय त्यास कळविला . आई - बापांस भेटावयासही 
ते या गावी जात नसत . या लग्नास शंभुचंद्रांनीच मदत केली . ज्या 
गृहस्थाने या वेळी विधवेजवळ विवाह केला , त्या गृहस्थाचे एक पत्र 
उपलब्ध आहे आणि त्या पत्रात त्याने स्वच्छ लिहिले की , शंभुचंद्रांची 
मदत न होती तर हे लग्नकार्य सिद्धीस गेले नसते . आपल्या भावाने 
अशा प्रकारे गोष्ट करावी याचे विद्यासागरास राहून राहून फार 
वाईट वाटे . मातृभूमीची आठवण होऊन ते खिन्न होऊन बसत . परंतु 
केलेला निश्चय त्यांनी मोडला नाही . 

__ वरीलप्रमाणे पापापासून दूर दूर राहावे , अलिप्त असावे याविषयी 
विद्यासागरांचा मोठा कटाक्ष. पुण्याजवळ परमेश्वर असतो; पावित्र्याजवळ 
परमेश्वर असतो ; ते जेथे असेल तेथे ते जात . जेथे दु: ख , दारिद्रय 
आहे तेथे ते जात ; परंतु जेथे घाण तेथे त्यांचा प्राण कासावीस 
होई. पापाशी संपर्क येऊ नये महणून आईबाप , आपली जन्मभूमी , 
आपले भाऊ , आपली पत्नी , आपला एकुलता एक मुलगा, आपले 
जिवलग स्नेही सर्वरचे संबंध सोडण्यास तोडण्यास ते कष्टाने तयार 
झाले . सर्वांचा वियोग मी सहन करीन ; परंतु पुण्यवृत्तीचा वियोग मी 
सहन करणार नाही . असे ते मनात म्हणावयाचे. त्यांच्या मनाची 
थोरवी मी क्षुद्रमती किती सांगणार ? 

विद्यासागर यांची मार्तंपित्रभक्ती अलौकिक , अवर्णनीय होती . 
त्यासांबांधी पुष्कळ उल्लेख मागे आले आहेत . पुंडलिकाने आईबापांची 
सेवा करीत असता भेटीस आलेल्या पांडुरंगाला उभे राहावयास वीट 
दिली व आपण स्वतः आईबापांचे चरण चुरीतच राहिला ; तसेच 
विद्यासागरांचे. आईबापांपेक्षा थोर अशी अन्य दैवते जगात कोठे 
आहेत ? आईच्या शब्दांप्रमाणे वागता यावे म्हणून विद्यासागरांनी 
नोकरीवर पाणी सोडले ; नावाडी पाण्यात नौका लोटण्यास धजावत 
नसता भरदुथडी भरलेल्या दामोदर नदीत त्यांनी स्वतःचे शरीर आईचे 


नाव घेऊन नि : शंकपणे फेकले ; तेव्हा त्यांची मातृभती व पितृभती 
कोणत्या प्रतीची होती ते वाचकांनी मनात ठरवावे . 

विद्यासागर यांनी पुनविर्वाहाची चळवळ केली , तिला त्यांच्या 
आई- बापाचे पाठबळ होते . ज्या वेळेस विधवाविवाहावरील आपला ग्रंथ 
विद्यासागरांस प्रसिद्ध करावयाचा होता , त्या वेळेस ते आपल्या 
वडिलांकडे गेले व म्हणाले , " मी हा ग्रंथ प्रसिद्ध करू का ? आपण 
खिन्न व,नाराज होणार नाही ना ? " " समज , मी परवानगी दिली 
नाही , तर तू आपला ग्रंथ प्रकाशित करशील का ? " असे ठाकुरदासांनी 
विचारले . " छे कालत्रयीही अशी गोष्ट माझ्या हातून होणार नाही , मी 
माझा ग्रंथ तसाच ठेवीन व मग केव्हा तरी प्रसिद्ध करीन . " 
विद्यासागरांचे हे विनयशील बोलणे व भतिपूर्ण उत्तर ऐकून ठाकुरदास 
प्रसन्न झाले व त्यांनी ते पुस्तक प्रसिद्ध करण्यास परवानगी दिली . 
नंतर विद्यासागर आईकडे गेले व म्हणाले , " आई, हे मी पुस्तक 
प्रसिद्ध केले , तर मी अधर्मी आहे असे तर नाही ना तुला 
वाटणार ? तुला त्या योगे दु: ख नाही ना होणार ? तुला आनंद होत 
असेल , तू अनुज्ञा दिलीस , तर मी हे पुस्तक प्रसिद्ध करीन . " मुलाचे 
म्हणणे ऐकून आईचेच हृदय ते , भरून आले. विद्यासागरांची आई 
प्रेमाची मूर्ती होती . भूतदयेची सिंधू होती . ती फार विचारी होती . 
विवेकास पटेल तेच ती करी . मूर्तिपूजा वगैरे तिला आवडत नसे . 
ती ब्राह्यो नव्हती ; परंतु तिच्या माहेरी मोठमोठे पंडित झालेले 
यामुळे तिची बुद्धी सूक्ष्म व कुशाग्र होती. अर्थात तिने मोठया 
प्रेमाने मुलास परवानगी दिली व म्हणाली , " तुझ्या करण्याला माझे 
मनापासून अनुमोदन आहे. ज्यांचे जीवित क्वेळ कष्टमय आहे, एक्के 
दिवस ज्यांस युगाप्रमाणे वाटतो , ज्यांची सर्वानी विडंबना करावी , 
हेटाळीणी करावी , ज्यांचे मुखावलोकन करणे म्हणजे अपशकून 
समजण्यात येतो , मरेपर्यंत ज्यांस अअश्रू ढाळावे लागतात , जे कधी 
खळत नाहीत , जे पुमून टाकण्यास कोणी सहृदय मनुष्य नाही , 
सुखाचा गोड शब्द व्यास एकावयास मिळत नाही, सुखाचा गोड 
घास ज्यांस खावयास मिळत नाही , कामाचे डोंगर ज्यांनी उचलावे, 
परंतु फुकाचे दमलात हो असे ज्यांस कोणी म्हणावयाचे नाही , 
ज्यांस भविष्यकाळ व वर्तमानकाळ म्हणजे निराशा व दैन्य यानीच 
भरलेला दिसतो , नेहमी दुसऱ्यांचे गुलाम व्हावे , आणि यांचे मात्र 
सर्वजण धनी व हुकूम फर्मावणारे , अशा हताश, दुर्बल , दीन बायांची 
आपत्ती तू दूर करू पाहत आहेस . केवढे सत्क्रत्या आहे हे, बाळ . 
तुझ्या कार्यात परमेश्वर यश देवो. ” आईचे हे उत्तेजनपर भाषण एकून 
विद्यासागरांस फार आनंद झाला . आपल्या कार्याने आपल्या आईस 


एवढा आनंद होतो आहे हे पाहून विद्यासागरांच्या अंगावर मूठमर 
मांस चढले आणि पुढे त्यांनी तो ग्रंथ प्रसिद्ध केला . 

आई-बापांची पूजा हा त्यांचा धर्म होता . विद्यासागरांचे धार्मिक 
विचार , धर्मसंबंधी मते कोणास माहीत नाहीत . या बाबतीत ते 
अगदी मुग्ध राहत असत . ते हिदूधर्मातच होते , परंतु ते कधी 
देवदर्शनाला वगैरे जावयाचे नाहीत . परमेश्वराची पूजा ते मानसिकरित्या 
कदाचित करीत असतील . त्यांस मूर्तिपूजा फारशी मान्य नसावी . 
त्यांचा आईससुद्धा ही आवडत नसे . हे आताच वरती सांगितले आहे . 
कधी कधी ते म्हणत , " मला अन्य देव माहीत नाही . मी आपली 
आई- बाबांची पूजा करतो . त्यांची सेवा करावी, त्यांस संतुष्ट राखावे 
त्यांच्या इच्छा पूर्ण कराव्या हा धर्म सोपा व सरळ आहे. निदान 
माझा तरी तोच धर्म आहे." विद्यासागर त्यावेळेस प्रसिद्ध असलेल्या 
व जे हल्ली देवाप्रमाणे मानले जातात , त्या रामकृष्ण परमहंसांकडेसुद्धा 
गेले नाहीत . रामकृष्णच मग आपण होऊन एका विद्यासागरांकडे गेले 
होते व त्या दोघांचा मोठा मार्मिक संवाद झाला . “ आज मी 
सागराकडे आली आहे मला आता समाधान झाले . ” असे रामकृष्ण 
म्हणाले . “ परंतु सागर असला तरी तो तृषा शांत करू शकत नाही ; 
पाण्याने भरलेला , परंतु तोंडात चूळ घेण्याची सोय नाही . " अस 
विद्यासागर हसत म्हणाले . “ परंतु हा विद्येचा सागर आहे. ” असे 
रामकृष्ण म्हणाले , "त्याच्या काठी जाऊन मिळणार काय ? बाळ , रेती, 
माशांची हाडे शिंपले दूसरे काय मिळणार आहे ? " असे विद्यासागर 
म्हणाले . अशा प्रकारे दोघांचा सुखरावाद चालला . एकमेकांस पाहून 
दोघेही समाधान पावले , तृप्त झाले . 

विद्यासागरांचा धर्म आतरिक होता ; हृदयता होता . त्यांचा धर्म 
मनोमय होता . आपले मन पवित्र ठेवा म्हणजे तुम्ही अत्यंत धार्मिक 
आहात असे ते म्हणले . 

अशा प्रकारे झवरचंद्रांनी आपले मन पवित्र ठेवले . त्यास 
कसलीही घाण लागू दिली नाही . त्यांची सक्तःच्या कर्तव्यावर श्रद्धा 
असे . या श्रद्धेच्या जोरावर त्यांचा निश्र्वय अढळ असे . निरनिराळ्या 
वेळी अनेक संकटे त्यांच्यावर आली, परंतु त्यांनी हाती घेतलेले , 
प्रारब्ध कार्य कधी सोडले नाही . त्यांनी ध्येय समोर ठेवून प्रयत्नांची 
पराकाष्ठा करावी , संकटांस तोंड द्यावे असे चाले . प्रयत्मांत शैथिल्य 
कधी आले नाही . या अखंड प्रयत्नांस पुरवठा कोण करी ? तर श्रद्धा 
व निश्र्वयात्मिका बुद्धी. लहानपणापासून विद्यासागर निश्र्वयी असत , 
एकदा एक गोष्ट करीन म्हटले म्हणजे ते करायचेच . ६ - ७ वर्षांचे 


असताना ज्या वेळेस त्यांचे वडील त्यांस कलकत्यास आणीत होते , 
त्या वेळेस ठाकुरदास विद्यासागरास विचारत होते . “ ईश , तू वाटेत 
चालशील का ? का बरोबर गडी घेऊ ." 

____ " नको , मी चालेन .” असे विद्यांसारांनी उत्साहांत बालपणीच्या 
धैर्याने उत्तर दिले . परंतु वाटेत विद्यासागर दमले. त्यांच्याने पाऊल 
पुढे टाकवेना. चालेन . असे तर बापास सांगितलेले . शेवटी निरुपाय 
होऊन विद्यासागर म्हणाले , " बाबा , आता माझ्याने चालवत नाही. " 

“ मग येताना कबूल का केलेस असे म्हणून ठाकुरदास त्यास 
ओढू लागले , त्यांनी त्याला खूप मारलेसुद्धा, पण ईश्वरचंद्र म्हणाले , 
"मारा , पण पाऊल टाकणार नाही . कारण मास्याने टाक्वत नाही. " 
शेवटी बापास खांद्यावरून त्यास घेऊन जाणे भाग पडले . अशा 
करारी व विश्वयी स्वरूपाचे ते होते . या दोन अभिजात गुणांच्या 
जोरावरच ते मोठे झाले. सुधारणा करणारे झाले . 

सर्व कामे करीत असले तरी नवीन ज्ञान मिळविष्याबद्दल ते 
उत्सुक असत . २५ व्या वर्षी ते इंग्रजी शिकले आणि त्यात त्यांनी 
अप्रतिम प्राविण्य मिलविले . मोठमोठी पुस्तके इंग्रजीत त्यांनी लिहिली . 
तत्वज्ञानावरेचे अगदी अर्वाचीन ग्रंथही ते वाचायचे. त्यांच्या हृदयाच्या 
खिडक्या उघडया असून मनाचे दरवाजे नूतन प्रकाश घेण्यास सदैव 
उघडे असत . ज्या पेंच तत्वज्ञाचे तत्वज्ञान नुकतेच इंग्रजीत प्रसिद्ध 
होऊ लागले होते , त्या कॉप्टच्या तत्त्वज्ञानाची त्यांची माहिती पाहून 
एक बडे विद्वान कसे स्तंभित झाले हे पूर्वी एके ठिकाणी सांगितलेच 
आहे. ते ज्ञानाचे अधाशी होते , कणकण विद्या मिळवून ते खरे 
विद्यासागर झाले. गटेप्रमाणे More light आणखी प्रकाश हेच त्यांचे 
जीवनसूत्र होते . मरेपर्यंत त्यांचा अभ्यास , वाचन चालले होते , ते 
विद्यादेवीचे एकनिष्ठ उपासक होते . हिदुस्थानचा इतिहास ते मरताना 
लिहीत होते . हे पुस्तक आपण पुरे करू शकणार नाही हे पाहून 
त्यांनी ते दुसऱ्याच्या हवाली केले. परंतु ते तसेच कोठे तरी 
काळाच्या पोटात आज गडप झाले आहे. सारांश, नेहमी त्यांचे मन 
ज्ञानोत्सुक असे ; 

विद्यासागरांमध्ये काही दोषही असतील परंतु ते आम्हास माहीत 
नाहीत . एकच त्यांचा दोष कोणी दाखवितात की , त्यांस आपल्या 
बरीबरीच्या लोकांत काम करता येत नसे . दोन सिंह एकत्र राहू 
शकत नाहीत , दोन तलवारी एका म्यानात राहणार नाहीत . 
टिळकांच्यावरही असाच आरोप आहे. सामान्य लोकांत मोठे होऊन 


मिखावे असा टिळकांवर आरोप आहे. परंतु विद्यासागरांवर हा आरोप 
का येतो हे समजत नाही . यंगसाहेबांबरोबर त्यांचे पटले नाही. बेभून 
मेल्यावरती त्या इन्स्टिटयूटच्या मालकांजवळ , मालकांजवळ न 
पटल्यामुळेच विद्यासागरांस संस्थेशी संबंध सोडावा लागला . परंतु 
विद्यासागरांचे बिनसण्याचे कारण अहंकार किवा , स्वतःच्या कर्तबगारीची 
फाजील घमेंड हे नसून त्यांच्या नीतीबद्दलच्या तीव्र कल्पना हे आहे. 
दुसरा मनुष्य जरा अन्याय करतो आहे असे जर त्यांस दिसून आले 
तर ते तेभून निघून जात . बेभून व विद्यासागर यांचे नाही का 
आजन्म प्रेम व स्नेहसंबंध राहिले बेभून हाही एक मीठा कर्तबगार व 
थोर पुरष होता . परंतु बेधून यांच्या ठिकाणी घाण विद्यासागरांस 
दिसली नाही. तेथे सर्व सोने दिसले म्हणून ते त्यांस चिटकून 
राहिले . 

___ तेव्हा वरील आरोपसुद्धा खरा असेल असे वाटत नाही. त्यांच्या 
गुणांचा अतिरेक हा दुर्गुण फार तर त्यांच्या अंगी चिकटवता येईल ; 
आणि समजा काही किरकोळ दोष असले , तरी या गुणरत्नाकराकडे 
पाहता ते कोठल्या कुठे लपून जातात , अदृश्य होतात . एकोहि दोषो 
गुणसन्निपाते निमज्जतिन्दो : किरणेषविवंक: हेच खरे. डागामुळे चंद्रास 
शोभा आहे. देदिप्यमान सहस्त्रकरावरही म्हणे डाग आहेत . जे मर्त्य 
आहे, जे भौम आहे , त्यात थोडा फार भूमीचा अंश, लघुत्वचा अंश 
असणारच . परंतु दैवी अंश किती थोर आहे हे पाहून आपण त्यांस 
वंदावे , ईश्वरचंद्रांमध्ये हे दैवी गुण पराकाष्ठेस पोचले होते . ते भव्य 
व सुंदर आहेत ; पवित्र व निष्कलंक आहेत . विद्येचे सागर व प्रेमाचे 
आगर असे ते आहेत . ते भूतदयेचे सिंधू आहेत ; कर्तव्याचे मेरू 
आहेत . त्यांच्याकडे पाहून सर्वांनी थोर होण्याचा प्रयत्न करावा ; 
पापापासून परावृत्त होऊन सच्छील , कर्तव्यरत आणि परोपकारपरायण 
हीण्याचा, शक्त्यानुसार दुःखितांचे अश्रु पुसण्याचा आपण सर्वांनी निश्चय 
करावा म्हणजे झाले . 


